

افتتاح بخاری و ختم بخاری

حدیث پڑھنے اور فارغ ہونے والے طلباء کے لئے چند اہم نصیحتیں

افادات

حضرت مولانا سید صدیق احمد صاحب باندویؒ^ر
 مفکر اسلام حضرت مولانا سید ابو الحسن علی ندویؒ^ر
 شیخ الحدیث حضرت مولانا محمد یوسف صاحب مدظلہؒ

جمع و ترتیب

محمد زید مظاہری ندویؒ

استاد حدیث دارالعلوم ندوۃ العلماء لکھنؤ

ناشر

ادارہ افادات اشراقیہ، دوبگاہر دویؒ روڈ، لکھنؤ

بِارَاؤْل
جَمَادِيُّ الثَّانِي ١٤٢٣ هـ

افتتاح بخاری و ختم بخاری	:	نام کتاب
حضرت مولانا سید صدیق احمد صاحب باندوی	:	افادات
محمد زید مظاہری ندوی	:	جمع و ترتیب
۱۲۰	:	صفحات
۱۰۰۰	:	تعداد اشاعت
	:	طبعاً
	:	قیمت

ویب سائٹ www.alislahonline.com

ملنے کے پتے:

- دیوبند و سہاران پور کے تمام کتب خانے ☆
- طوبیٰ بک ڈپو، ندوی منزل، ندوہ روڈ لکھنؤ: 9871302976 ☆
- مکتبہ ندویہ، ندوۃ العلماء، ٹیگور مارگ، لکھنؤ، فون نمبر: 0522-2741225 ☆
- الفرقان بک ڈپو، نیا گاؤں (مغربی) لکھنؤ، فون نمبر: 0522-6535664 ☆
- مکتبہ رحمانیہ، ہتھورا، باندہ ☆

فہرست

- مقدمہ حضرت مولانا سید محمد رانع صاحب حسنی ندوی مدظلہ ناظم ندوۃ العلماء لکھنؤ ۱۰
 تقریظ حضرت مولانا سید حبیب احمد صاحب ناظم جامعہ عربیہ ہتھورا باندہ ۱۲
 عرض مرتب ۱۳

باب (۱)

- | | |
|----|---|
| ۱۶ | حالاتِ امام بخاری |
| ۱۸ | تعلیم و تربیت |
| ۱۸ | بچپن میں حفظ حدیث کا شوق |
| ۱۹ | امام بخاری کا حافظہ |
| ۱۹ | بغداد میں امام بخاریؒ کا ایک امتحان اور کبار علماء کا استتعاب |
| ۲۰ | طلب حدیث کے لئے حجاز اور بصرہ کا سفر |
| ۲۱ | کوفہ اور بغداد کے کبار محدثین سے استفادہ |
| ۲۱ | طلب حدیث کے لئے طویل اسفار |
| ۲۱ | ہزار سے زائد مشائخ سے استفادہ |
| ۲۲ | طلب علم کے خاطر حضرت امام بخاریؒ کا فقر و فاقہ اور مجاہدہ |
| ۲۳ | امام بخاری کی عظمت اکابر کی نگاہ میں |
| ۲۳ | امام بخاری کے بارے میں احادیث میں اشارہ |
| ۲۴ | امام بخاری کا تقویٰ |
| ۲۴ | اپنے علم اور عزت کی حفاظت |
| ۲۵ | مسئلہ خلق قرآن اور امام بخاری کا ابتلاء |

ب

۳۰	افتتاح بخاری
۳۰	جامعہ عربیہ ہتھورا باندہ میں دورہ حدیث شریف کی ابتداء اور بخاری شریف کا افتتاح
۳۱	بخاری شریف پڑھانے کی تیاری
۳۱	بخاری شریف کا افتتاح
۳۲	افتتاح بخاری شریف سے قبل دو گانہ ادا کرنے کا اہتمام
۳۲	حدیث پڑھنے والوں کے لئے چند اہم ہدایات و نصائح
۳۲	حدیث پاک پڑھنے کا مقصد
۳۳	حدیث پاک پڑھنے سے رسول اللہ صلی اللہ علیہ وسلم سے عشق پیدا ہوتا ہے۔
۳۴	حدیث پڑھنے والے طلباء کو اہم نصیحت
۳۴	حضرت عبداللہ بن عمر کا واقعہ
۳۵	علم میں کامیابی کی شرط صحیح نیت۔
۳۵	اللہ تعالیٰ کی رضا و خوشنودی حاصل ہونے کی علامت
۳۶	حضرت شاہ عبدالقدار صاحب کی حکایت
۳۷	دینے والی ذات اللہ تعالیٰ کی ہے
۳۷	بڑے بڑے علماء کیسے ہوتے تھے
۳۷	بڑے اداروں میں جانے کی تمنا کرنا
۳۸	فاسد نیت سے علم حاصل کرنے کا و بال
۳۹	چھوٹے اداروں کی اہمیت
۴۰	لبی چوری تقریر کی تمنا کرنا
۴۱	بخاری شریف میں اصل پڑھانے کی چیز

۳۱	دیانت داری کا تقاضا
۳۲	آخر عمر کا وظیفہ اور تحدیث نعمت
۳۳	حدیث پاک پڑھنے کا ایک اہم ادب
۳۴	امام بخاریؓ کے چند خصوصی اوصاف و مکالات
۳۵	اور ان کی مقبولیت کے اسباب، والدین کی دعاء کا اثر
۳۶	امام بخاری رحمۃ اللہ علیہ کا فضل و مکال و ذہانت
۳۷	امام بخاری کو یہ مقام والدہ کی خدمت اور ان کی دعاء کی وجہ سے نصیب ہوا
۳۸	والدہ کی بد دعاء کا اثر اور عبر تناؤ واقعہ
۳۹	امام بخاریؓ کی زمانہ طالب علمی میں مجاہد انہ زندگی
۴۰	خوف خدا اور صبر و حلم
۴۱	خلق کے ساتھ شفقت و ہمدردی
۴۲	ایک بزرگ کی حکایت
۴۳	حدیث کے مطابق عملی زندگی
۴۴	اتباع سنت کا جذبہ
۴۵	مولانا اسماعیل شہیدؒ کا شوق جہاد اور اس کی تیاری
۴۶	کثرت عبادت
۴۷	کسی کتاب کی مقبولیت کے اسباب اور بخاری شریف کی مقبولیت کی وجہ
۴۸	کام کرنے والے کی آزمائش اللہ کی طرف سے ہوتی ہے
۴۹	اہل حق کی مخالفت کس طرح ہوتی ہے
۵۰	اللہ والوں کو ستانے والوں کا انجام
۵۱	حضرت موسیٰ علیہ السلام کا واقعہ

۵۵	جھوٹا الزام لگانے اور غلط دعویٰ کرنے والے کا انجام
۵۵	ایک عورت اور حضرت سعید بن زیدؑ کی حکایت
۵۶	ناحق کسی کو ستانے والے کا انجام
۵۶	ایک بزرگ کی حکایت
۵۷	بخاری شریف کی مقبولیت کی بڑی وجہ
۵۸	جو جانور کو دھوکہ دے سکتا ہے وہ انسانوں کو بھی دھوکہ دے سکتا ہے
۵۹	حضرتؐ کے ایک استاد کا واقعہ

باب ۳

۶۰	ابتداء بخاری شریف
۶۰	بسم اللہ کی اہمیت و فضیلت اور اس کے پڑھنے کے موقع
۶۱	ایک سوال اور اس کا جواب
۶۲	لقطہ اللہ اور اللہ کا استعمال
۶۲	حُجَّن و رِحْمَن کی تحقیق
۶۲	حُجَّن و رِحْمَن کے اشتقاق کی بحث
۶۳	حُجَّن و رِحْمَن کا استعمال
۶۴	حُجَّن و رِحْمَن کا باہمی فرق
۶۴	اللہ تعالیٰ کی رحمت بخشش کے بہانے ڈھونڈتی ہے
۶۵	لبیلی سرکار
۶۶	پریشانی و مصیبت اور بیماری کی فضیلت
۶۷	حضرت حاجی امداد اللہ صاحب مہاجر کی کا ارشاد
۶۷	حقوق العباد کا معاملہ بہت سکھیں ہے

(ب) باب

- ۷۰ ختم بخاری شریف
- ۷۱ امام بخاری کی مقبولیت کے اسباب
- ۷۲ بخاری شریف کی تالیف میں امام بخاری کا اہتمام
- ۷۳ تراجم کا مقصد
- ۷۴ تحقیق انسان کا مقصد
- ۷۵ عبادت کے مقبول ہونے کی شرط اور مخدوٰش رک کی تعریف
- ۷۶ بخاری شریف کی آخری حدیث کی تشرح
- ۷۷ قیامت میں انسان کے اعمال و اقوال کے وزن کئے جانے کے سلسلہ میں
- ۷۸ اہل سنت و اجماعت کا مسلک اور معزز لہ کارو
- ۷۹ اعمال بنی آدم کے وزن کئے جانے کی کیفیت
- ۷۹ کافروں کے اعمال وزن کئے جائیں گے یا نہیں؟
- ۸۰ اعمال کے اعتبار سے انسان کی چار قسمیں
- ۸۱ عدل و قسط کی لغوی تحقیق
- ۸۲ لطیفہ
- ۸۳ اشکاب منصرف ہے یا غیر منصرف؟
- ۸۴ محمد بن فضیل راوی کی تحقیق
- ۸۵ تمت

(ب) باب

- ۸۵ حدیث پڑھنے والے طلبہ کیلئے مولانا سید ابو الحسن علی ندویؒ کی چند اہم نصیحتیں
- ۸۵ تصحیح نیت اور اخلاق و احتساب کا اہتمام

۸۸	تواضع کے ساتھ شکر خداوندی کی بھی ضرورت اور باوضور ہنے کا اہتمام
۸۸	ناقد ری اور بے ادبی کرنے والوں کا انعام
۸۸	اصلاح باطن، تزکیہ النفوس، تحسیل اخلاق اور اتباع سنت کی ضرورت
۹۱	اجتہادی مسائل اور مختلف مذاہب فقہ پر متعلق ضرور ہدایت فصل
۹۳	فارغ ہونے والے طلبہ کے لئے مولانا سید ابو الحسن علی ندویؒ کی چند اہم نصیحتیں
۹۳	نیک صحبت کا اہتمام کیجئے اور کسی اللہ والے سے مربوط رہئے
۹۵	اللہ والوں کی خدمت میں حاضر ہو کر دل کی بیٹری چارج کرتے رہئے
۹۶	ہر کام میں اخلاص و تصحیح نیت کا خیال رکھئے، ولایت کا راستہ
۹۷	ولایت کا راستہ
۹۷	نماز باجماعت کا اہتمام کیجئے
۹۸	نوافل، تہجد اور اذکار کی بھی پابندی کیجئے
۹۹	مشائی زندگی اختیار کیجئے اور اپنے وقار کو برقرار رکھئے
۱۰۰	اپنے زہد و استغناع کی مثال قائم رکھئے
۱۰۰	تواضع اختیار کیجئے، خود اختلاف سے بچئے، امت کو پچائیے
۱۰۳	عوام کے ساتھ رابط رکھئے
۱۰۳	بڑے پیانہ پر دینی مدارس و مکاتب قائم کیجئے
۱۰۳	اصلاح معاشرہ کا بھی کام کیجئے
۱۰۳	علماء کا فرض اور ان کی ذمہ داری
۱۰۳	قیامت میں آپ سے سوال ہوگا
۱۰۳	اللہ کے یہاں آپ سے باز پرس ہوگی

- اصلاح رسومات وبدعات میں مذاہت سے کامنہ یعنی ۱۰۵
- اپنے کو جمہور اہل سنت کے مسلک کا پابند رکھئے، اس سے کبھی تجاوز نہ کر جئے ۱۰۶
- سلف صالحین سے حسن ظریف رکھئے اور ان کی کاوشوں کی قدر کر جئے ۱۰۷
- خبردار ایسی غلطی کا شکار نہ ہوئے گا ۱۰۸
- ان کتابوں کا مطالعہ کر جئے ۱۰۹
- الوداعی نصیحت ۱۱۲
- فارغ ہونے والے طلبہ کے لئے شیخ الحدیث مولانا محمد یوس صاحب مذکور کی
نصیحتیں ۱۱۳
- شیخ الحدیث حضرت مولانا محمد یوس صاحب دامت برکاتہم کی بخاری شریف کی
تین سندیں ۱۱۴
- شیخ الحدیث حضرت مولانا محمد یوس صاحب دامت برکاتہم کی مسلم شریف کی سند ۱۱۵

مقدمہ

از حضرت مولانا سید محمد راجح صاحب حسنی ندوی دامت برکاتہم

نظم ندوۃ العلماء لکھنؤ

اسلامی دنیا میں قرآن مجید کے بعد جو مقام صحیح بخاری کو ملا وہ کسی کو نہ مل سکا، ہر دور میں اس کی ہمہ جہت خدمت کی گئی، اور اس کے مختلف پہلوؤں کو اجاگر کیا گیا، سینکڑوں شروحات لکھی گئیں، اسی طرح اس کے درس و تدریس میں بھی غیر معمولی اہتمام کیا گیا، یہ صاحب صحیح کے اخلاص و جذبہ عمل کا نتیجہ تھا کہ اللہ نے اس کو قبولیت عامہ عطا فرمائی۔

خود امام بخاریؒ کے اہتمام کا حال یہ تھا کہ ایک حدیث کو لکھنے سے پہلے غسل فرماتے اور دور کر گئیں ادا فرماتے، وہ خود فرماتے ہیں:

”صنفت کتاب الجامع فی المسجد الحرام وما دخلت فيه“

حدیثا حتی استخرت اللہ تعالیٰ و صلیت رکعیتن و تیفنت صحته“
میں نے اپنی کتاب جامع، مسجد حرام میں لکھی، اور کوئی بھی حدیث میں لکھتا تو استخارہ کرتا، دو رکعت نماز ادا کرتا اور جب اس کی صحت کا یقین ہو جاتا تو میں اس کو کتاب میں درج کرتا، صحیح بخاری کی قبولیت میں امام صاحب کے اس جهد مسلسل اور انتہائی اہتمام کا بھی خاص حصہ ہے۔

درس صحیح بخاری کے افتتاح اور اختتام کے موقع پر بھی اکثر مدارس اور درس کے

حلقوں میں بڑا اہتمام ہوتا ہے، بڑے محدثین اور علماء و مشائخ کو اس میں دعوت دی جاتی ہے اور اس مناسبت سے بہت مفید اور اہم باتیں لوگوں کے سامنے آ جاتی ہیں، اس طرح کی تقاریر مرتب بھی کی گئیں ہیں، اور ان کی اشاعت بھی ہوئی ہے۔

پیش نظر کتاب کی خصوصیت یہ ہے کہ اس میں متعدد کبار علماء و محدثین اور مشائخ کی اس سلسلہ کی تقریریں جمع کر دی گئیں ہیں، اور یہ کام عزیز گرامی مولوی مفتی محمد زید ندوی مظاہری سلمہ نے کیا ہے، جن کو اس کام سے شروع سے مناسبت رہی ہے، حکیم الامت حضرت مولانا اشرف علی تھانوی رحمۃ اللہ علیہ کی تصنیفات، مواعظ اور مفہومات کو کھنگال کر انہوں نے جس طرح مختلف موضوعات پر کتابیں مرتب کی ہیں یہ ان کا بڑا کارنامہ ہے، اس طرح انہوں نے دستر خوان سجا کر پیش کر دیا ہے، ان کا حضرت مولانا قاری صدیق احمد باندروی رحمۃ اللہ علیہ سے تعلق رہا ہے اور ان ہی کی سرپرستی میں انہوں نے یہ کام انجام دیا، اب وہ خود قاری صاحب رحمۃ اللہ علیہ کی تقریروں اور دروس پر بھی کام کر رہے ہیں، یہ سلسلہ بھی بڑی حد تک اسی کی کڑی ہے، لیکن اس میں انہوں نے مولانا محمد یونس صاحب جو نپوری (شیخ الحدیث مدرسہ مظاہر العلوم سہارنپور) کی بھی ایک تقریر شامل کر دی ہے، اور اسی طرح حال معظم حضرت مولانا سید ابو الحسن علی ندوی رحمۃ اللہ علیہ کی بھی بعض تحریریں جو اس موضوع پر تھیں شامل کتاب کر لی ہیں، اس طرح اس کی افادیت دوچند سے چند ہو گئی ہے۔

میں عزیز موصوف کو مبارک باد دیتا ہوں اور دعا گو ہوں کہ اللہ تعالیٰ ان کے اس کام کو بھی قبول فرمائے اور مفید بنائے۔

محمد راجح حسني ندوی

۱۳۳۷/۲/۱۴

تقریط

حضرت مولانا سید حبیب احمد صاحب باندوئی دامت برکاتہم

ناظم جامعہ عربیہ ہتھورا باندہ

و جانشین حضرت مولانا قاری سید صدقہ لق احمد صاحب باندوئی

محترم جناب مفتی محمد زید صاحب والد صاحب علیہ الرحمہ کے بہت قریب رہے،
اسی وجہ سے بہت سی کتابیں ان کے ذریعہ آئیں، انہیں قیمتی تصانیف میں سے ”افتتاح
بخاری“ اور ”اختتام بخاری“ کی تصنیف ہے، اگرچہ اس کے آنے میں بہت تاخیر ہوئی لیکن
بہت مفید اور نایاب ہے، حضرت والد صاحب کی تصنیفات میں افادیت کا پہلو غالب
رہتا ہے، اگرچہ مختصر ہوتی ہیں، اللہ تعالیٰ مفتی زید صاحب کو اجر جزیل عطا فرمائے
اور اس رسالہ کو مفید بنائے۔ آمین

حبیب احمد غفرلہ

جامعہ عربیہ ہتھورا باندہ

۵ رب جمادی ۱۴۳۷ھ

عرض مرتب

اللہ تبارک و تعالیٰ کا بہت بڑا فضل و کرم اور اس کا احسان ہے کہ اس نے اپنے اس حقیر بندہ کو اپنے نیک بندوں اور وقت کے علماء و مشائخ سے اکتساب فیض کی توفیق عطا فرمائی، جن میں سرفہرست الحقر کے مربی و مرشد حضرت اقدس مولانا سید صدیق احمد صاحب باندوی ہیں، جن کے زیر سایہ وزیر تربیت الحقر نے عمر کا بڑا حصہ گذارا، اور ان کی علمی و اصلاحی باتیں، درس قرآن و درس بخاری وغیرہ کو ضبط کرنے کی توفیق نصیب ہوئی۔

تینماً و تبرکات تو شیخ الحدیث حضرت مولانا محمد زکریا صاحب کاندھلوی کے افتتاح بخاری میں بھی شرکت کی سعادت حاصل ہوئی، اور پوری بخاری شریف شیخ الحدیث حضرت مولانا محمد یوسف صاحب جونپوری مدظلہ سے مظاہر علوم سہاپور میں پڑھی، اور پوری تقریب بھی اختصار سے لکھی، افقاء وغیرہ سے فراغت کے بعد اللہ تعالیٰ کی توفیق سے اپنے شیخ حضرت مولانا سید صدیق احمد صاحب باندوی کے زیر سایہ کافی وقت گزار جبکہ الحقر کی تدریسی مصروفیات بھی اس وقت رہتی تھیں، اسی زمانہ تدریس میں الحقر نے حضرت اقدس کے درس قرآن (جلالین شریف) و درس بخاری میں شرکت کی، اور دوران درس آیات و احادیث کے ضمن میں حضرت والا جو اصلاحی باتیں ارشاد فرماتے تھے، ان سب کو ضبط کرتا رہتا تھا، الحمد للہ پورے قرآن پاک کا درس اسی نویعت سے جمع ہو گیا اور بخاری شریف جلد اول کا بھی درس محفوظ ہو گیا، درس قرآن کا کافی حصہ رسالہ ”ندائے شاہی“ میں قسط و ارشاع ہو رہا ہے اور ”آفادات درس قرآن“ کے نام سے ایک جلد شائع بھی ہو چکی ہے، دوسری جلد بھی جلد ہی ان شاء اللہ منظر عام پر آئے گی، اسی انداز سے درس بخاری بھی انشاء اللہ آئے گا۔

جامعہ عربیہ ہٹھورا میں دورہ حدیث شریف کی ابتداء اور بخاری شریف کے افتتاح کے موقع پر حضرت نے جو کچھ ارشاد فرمایا اس کو الحقر نے اسی وقت لکھ لیا تھا، بعد میں صاف

کر کے حضرت کو دھلابھی دیا، حضرت نے بہت پسند فرمایا، یہ پورا مجموع جواب آپ کے ہاتھوں میں ہے حضرت اقدس کا دیکھا ہوا اور صحیح کردہ ہے، حضرت رحمۃ اللہ علیہ کے درس بخاری میں احرقر نے اختلافی مسائل اور ان کے دلائل نہیں لکھے بلکہ احادیث کے ضمن میں میں اصلاح و تربیت کے متعلق جو باتیں آپ نے ارشاد فرمائیں صرف انہی باتوں کو جمع کیا ہے، کیونکہ علمی تحقیقات سے متعلق تو دفتر کے دفتر بھرے ہوئے ہیں، اسلئے ان سب کے لکھنے کی ضرورت محسوس نہیں ہوتی۔

امام بخاریؒ کی سوانح اور مختلف حالات، فضائل و مناقب پر مشتمل حضرت رحمۃ اللہ علیہ ہی کے ہاتھ کا لکھا ہوا ایک مضمون بھی احرقر کو ملا اس کو بھی اس مجموع میں شامل کر دیا، اخیر میں ایک مضمون ختم بخاری شریف سے متعلق ہے، وہ بھی حضرت رحمۃ اللہ علیہ کا لکھا ہوا ہے، جو غالباً شیخ الحدیث مولانا محمد یوسصا ماحب مدظلہ العالی کے درس ختم بخاری شریف کے موقع پر حضرت نے لکھا تھا، احرقر نے اس کو صاف کیا، اور بعض جگہ عناء و حوالجات کا اضافہ بھی کیا، حضرت نے اس پر بھی نظر ثانی اور صحیح فرمائی، ختم بخاری شریف سے متعلق وہ پورا مضمون بھی اس میں شامل ہے، یہ پورا مجموعہ تیار ہو جانے کے بعد احرقر نے شیخ الحدیث حضرت مولانا محمد یوسصا ماحب کی خدمت میں پیش کیا، حضرت نے اس کوشش کو بہت پسند فرمایا اور جو حصہ ختم بخاری شریف سے متعلق آپ کی تقریر پر مشتمل تھا اس کے کچھ حصہ کو بغور سنا، بعض مقامات پر اپنی رائے ظاہر فرمائی کہ پہلے میں یہ کہتا تھا، اب یہ کہتا ہوں، اور فرمایا کہ اس تقریر کو حاشیہ میں لکھ دینا، اور مزید فرمایا کہ مولانا صدیق احمد صاحبؒ کی تمام باتوں کو پورا کا پورا شائع کر دو، یہ فائدہ سے خالی نہیں، اللہ تعالیٰ محض اپنے فضل و کرم سے اس حقیقت کو شکش کو قبول فرمائے، اور حدیث پاک سے شغف رکھنے والے حضرات خصوصاً طلباء و اساتذہ حدیث کے لئے اسکو مفید اور نفع بخش بنائے، آمین۔

محمد زید مظاہری ندوی استاد حدیث دارالعلوم ندوۃ العلماء لکھنؤ / جمادی الثانی ۱۴۳۶ھ

حالاتِ امام بخاری

مضمون

حضرت مولانا سید صدیق احمد صاحب باندوی

بِسْمِ اللَّهِ الرَّحْمَنِ الرَّحِيمِ
 الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى
 سَيِّدِ الْمَرْسُلِينَ مُحَمَّدٌ وَعَلَىٰ آلِهٖ وَأَصْحَابِهِ اجْمَعِينَ

باب

حالاتِ امام بخاری

نسب: محمد ابن اسماعیل بن ابراهیم بن المغیرہ بن برڈزبہ الجعفی البخاری (باء اوی مفتوق، راء ساکن، ذال مھملہ مکسور، زاء مجھہ ساکن، باء ثانی مفتوق، ہاء ہوز ساکن)

بعض حضرات نے ابن برذبہ کے بعد ان کے والد کا نام بَذِذَبَہَ لکھا ہے، (اس میں باء اوی مفتوق، ذال اول مکسور، ذال ثانی ساکن، باء ثانی مفتوق ہاء ہوز ساکن)

تاریخ میں برذبہ اور ان کے والد بذبہ کے حالات نہیں ملتے۔

اہل حجاز کی زبان میں ”برذبہ“ کاشتکار کو کہتے ہیں، ممکن ہے یہ کاشتکاری کرتے ہوں، ان کے متعلق حافظ ابن حجر نے لکھا ہے کہ یہ اپنی قوم کے مذهب پر تھے یعنی آتش پرست تھے۔

امام بخاری کے پرداد ایعنی مغیرہ بخاری کے حاکم یہاں جھٹکی کے ہاتھ پر مسلمان ہوئے تھے اس لئے ان کو جھٹکی کہا جاتا ہے، ”جھٹ“ ایک قبیلہ تھا اس کی طرف نسبت ہے، پہلے ایسا ہوتا تھا کہ جو شخص کسی کے ہاتھ پر مسلمان ہوتا تو اس کی طرف منسوب ہوتا

خاس لئے مغیرہ کو بعضی کہا جاتا ہے حالانکہ وہ فارسی تھے اس قبیلہ کے نہ تھے اس کو ولاء
اسلام کہا جاتا ہے۔

خفیہ اس کے قائل ہیں اس کی دلیل ابو داؤد کی حدیث ہے۔

عن تمیم الداری أَنَّهُ قَالَ يَا رَسُولَ اللَّهِ مَا السُّنَّةُ فِي الرَّجُلِ يُسْلِمُ
عَلَى يَدِي رَجُلٌ مِّنَ الْمُسْلِمِينَ؟ قَالَ هُوَ أَوْلَى النَّاسَ بِمَحْيَا وَمَمَاتَهِ

(ابوداؤد جلد ثانی کتاب الفرائض)

امام بخاری کے دادا ابراہیم اور ان کے والد مغیرہ کے حالات کہیں نہیں ہیں،
البتہ یہ یقینی ہے کہ وہ مسلمان تھے۔

امام کے والد: اساعیل کے بارے میں لکھا ہے کہ وہ علماء محدثین میں
سے تھے وہ امام مالک کے شاگرد تھے، عبداللہ بن مبارک کی صحبت میں رہے۔

علامہ ذھبیؒ نے ان کے بارے میں لکھا ہے 'کان من العلماء الورعين'،
یعنی وہ متقدی اور پرہیزگار علماء میں سے تھے، ان کے تقویٰ کا اس سے اندازہ لگایا جاسکتا
ہے کہ وفات کے وقت فرمایا کہ اس مال میں نہ کوئی حرام درہم ہے اور نہ مشتبہ مال ہے،
اس مال سے امام بخاریؒ کی تربیت (پروش) ہوئی۔

اس سے معلوم ہوا کہ آدمی کے بالکمال ہونے میں حلال روزی کو بہت بڑا خل
ہے۔

ولادت: امام بخاری کی ولالت کے بارے میں اختلاف ہے کہ دن میں ہوئی
یا رات میں اور شوال کی بارہ تاریخ کو ہوئی یا تیرہ کوئی۔

رانج یہ ہے کہ ۱۳ شوال کو بعد نماز جمعہ ۱۹۲ھ میں پیدا ہوئے۔

اور شنبہ کی شب جو عید الفطر کی شب تھی ۲۵۶ھ میں وفات ہوئی اور عید الفطر

کے دن بعد ظہر مقام ”خرنگ“ میں مدفون ہوئے، تیرہ یوم کم باستھ سال کی عمر ہوئی۔ انہیں اللہ وَإِنَا إِلَيْهِ رَاجِعُونَ.

امام بخاری کے بارے میں کسی نے مختصر طور پر ان کا اور ان کی کتاب کا حال لکھا ہے:
 کان البخاری حافظاً ومحدثاً جمع الصحيح مكمل التحرير
 ميلاده صدق و مدة عمره فيها حميد وانقضى في نور

تعلیم و تربیت

بچپن ہی میں امام بخاری کے والد کا انتقال ہو گیا تھا، تربیت کی ساری ذمہ داری والدہ ماجدہ پر آگئی۔ امام صاحب کی جب بینائی جاتی رہی تو والدہ ہر وقت رنجیدہ رہتی تھیں، بڑی عبادت گزار اور خدا تر سیدہ تھیں۔ برادر دعا میں الحاح وزاری کے ساتھ کیا کرتی تھیں، ایک شب دعا میں کرتے کرتے آنکھ لگ گئی تو ابراہیم علیہ السلام کو خواب میں دیکھا کہ وہ فرمائے ہیں کہ تمہاری دعا کی برکت سے اللہ پاک نے تمہارے لڑکے کی آنکھیں روشن کر دیں، دیکھا تو واقعی ان کی آنکھیں روشن تھیں۔
 پھر تو اللہ نے ایسی روشنی عطا فرمائی کہ ”تاریخ“ کبیر کا سودہ چاندنی رات میں لکھا۔

بچپن میں حفظ حدیث کا شوق

امام کو بچپن ہی سے حفظ حدیث کا شوق تھا، مختلف حلقوں میں جا کر شرکت کرتے تھے، ایک دن محدث داخلی کے درس میں گئے جن کا حلقہ اس وقت سب سے بڑا تھا، استاذ نے ایک سند بیان کی: سفیان عن ابی الزبیر عن ابراهیم، امام بخاری ایک گوشہ میں بیٹھے ہوئے تھے عرض کیا: ابوالزبیر لم یرو عن ابراهیم یعنی ابوالزبیر نے ابراہیم سے روایت نہیں کی۔

محمدث داخلی نے یہ سمجھ کر کہ یہ کم عمر پچھے ہے توجہ نہ کی لیکن امام بخاری نے بڑی متنانت سے عرض کیا کہ آپ کے پاس اصل ہو تو مراجعت فرمائیں، بات چونکہ معقول تھی اس لئے محمدث داخلی اندر گئے، اصل دیکھا تو امام بخاری کی بات درست ثابت ہوئی (واپس آئے تو فرمایا پچھے اس کی سند کیا ہے؟ امام بخاری نے کہا: ابوالزبیر عن عدی عن ابراهیم، محمدث داخلی نے تصدیق کی، امام بخاری کی شہرت کا یہ پہلا دن تھا۔ کسی نے امام بخاری سے پوچھا کہ اس وقت آپ کی عمر کیا تھی فرمایا گیا رہ برس کی اور اس کے بعد سے تو پھر یہ ہوا کہ امام بخاری جس محدث کی مجلس میں پہنچتے تو وہ سنبھل جاتا۔

امام بخاری کا حافظہ

(۱) علامہ قسطلانی نے نقل کیا ہے کہ امام بخاری کو چپن میں ستر ہزار حدیثیں یاد تھیں۔

(۲) ابن اسماعیل کہتے ہیں کہ امام بخاری ہمارے ساتھ بصرہ کے مشائخ کے پاس جایا کرتے تھے، ہم لوگ تو کہتے تھے امام بخاری کچھ نہ لکھتے تھے، ہم ان پر طعن کیا کرتے تھے کہ یہ وقت ضائع کر رہے ہیں، ایک دن جوش میں آکر امام نے فرمایا کہ لا و تم نے کیا لکھا ہے، ہم نے اس وقت تک پندرہ ہزار حدیثیں لکھی تھیں انہوں نے دوسو حدیثیں زبانی سنادیں، یہاں تک کہ ہم نے اپنی نوشتہ تحریر ان کی حفظ سے اصلاح کی۔

بغداد میں امام بخاری کا ایک امتحان اور کبار علماء کا استتعجاب

(۳) بغداد اس وقت علوم اسلامیہ کا مرکز تھا، حدیث کے شیوخ کثرت سے

یہاں موجود تھے، جب امام بخاری بغداد پہنچے تو ان کا امتحان لیا گیا، وہاں کے علماء نے دو سو حدیثیں منتخب کیں، اور دس آدمیوں کو دس دس حدیثیں یاد کرادیں، جن کا متن اور سند بدل دیا تھا ایک کی سند کو دوسرے کے متن سے جوڑ دیا تھا، جب امام صاحب تشریف لائے اور مجلس منعقد ہوئی تو ان میں سے ہر ایک نے وہ غلط حدیثیں باری باری سے پڑھنا شروع کیا، ہر ایک حدیث پر امام بخاری لا اعرفہ فرماتے، عوام میں چہ میگوئیاں ہوئیں لیکن علماء محققین نے اندازہ کر لیا کہ یہ متن میں کامل معلوم ہوتے ہیں، جب سب نے وہ تمام حدیثیں سنادیں تو امام بخاری نے نمبروار ہر ایک کو بلا یا اور فرمایا کہ تم نے پہلی روایت اس طرح پڑھی یہ غلط ہے، صحیح اس طرح ہے، اس طرح ترتیب و ارباب کی اصلاح کر دی، اب سب کو یقین ہو گیا کہ یہ ماہر فتن ہیں۔

حافظ ابن حجر فرماتے ہیں کہ تعجب اس پر نہیں کہ انہوں نے غلطی کی اصلاح کر دی وہ تو حافظ حدیث تھے ان کا تو کام ہی یہ ہے، تعجب تو درحقیقت اس میں ہے کہ غلط حدیث کو ایک ہی مرتبہ سن کر ترتیب و امحفوظ رکھا۔

طلب حدیث کے لئے حجاز اور بصرہ کا سفر

امام بخاری نے تمام کتب متداولہ اور مشائخ بخاری کی کتابوں کو محفوظ کر لیا اس کے بعد سولہ برس کی عمر میں حجاز کا قصد کیا، سب سے پہلے حج بیت اللہ کا ارادہ کیا والدہ ماجدہ اور بھائی احمد کے ساتھ یہ سفر ہوا، والدہ اور بھائی کو حج کے بعد وطن واپس کر دیا اور خود مکہ معظمہ میں طلب علم کے لئے قیام کیا۔

۲۱۲ھ میں مدینہ طیبہ کا سفر کیا اور اٹھارہ برس کی عمر میں ”قضایا الصحابة والتابعین“ لکھی جس سے امام کی شہرت میں اضافہ ہوا۔

اور اسی سفر میں مدینہ طیبہ ہی میں ”تاریخ کبیر“ کا مسودہ چاندنی رات میں لکھا

حجاز میں مدت اقامت چھ سال ہے لیکن یہ پوری مدت ایک سفر کی تھی، درمیان میں دوسری جگہ کا بھی سفر فرماتے رہے۔

مدینہ طیبہ کے بعد بصرہ کا رخ کیا، امام کا خود بیان ہے کہ میں نے چار مرتبہ بصرہ کا سفر کیا۔

کوفہ اور بغداد کے کبار محدثین سے استفادہ

اس کے بعد کوفہ کا قصد کیا، وراق بخاری نے جو امام کے کتاب ہیں کوفہ اور بغداد کے متعلق امام بخاری کا یہ مقولہ نقل کیا ہے: ”لَا أَحْصَى كَمْ رَحَلتُ إِلَى الْكُوفَةِ وَبَغْدَادَ مَعَ الْمُحَدِّثِينَ“.

علامہ ابو علی غسانی نے ”تَقيِيدُ المَهْمَل“ میں لکھا ہے کہ: جب امام بخاری بغداد کے آٹھویں اور آخری سفر سے واپس ہو رہے تھے تو امام احمد رحمۃ اللہ علیہ نے بڑے پروردہ لجھے میں فرمایا، اُنتُرِك الناس والعصر، والعلم و تصیر إلى خراسان، کیا تم لوگوں کو عصر اور علم کو (یعنی اپنے زمانے کے اہل علم کو) چھوڑ رہے ہو اور خراسان جا رہے ہو، الغرض امام بخاری نے اکثر بلاد اسلامیہ کا سفر کیا اور ایک ہزار اسی اساتذہ سے احادیث حاصل کیں۔

طلب حدیث کے لئے طویل اسفار

ہزار سے زائد مشائخ سے استفادہ

مقدمہ فتح الباری میں ہے جعفر بن محمد فرماتے ہیں کہ: سمعت البخاری يقول كتبت عن الف شيخ من العلماء والزيادة.

امام بخاری کو طلب حدیث کے سلسلے میں طویل اسفار کی ضرورت اس لئے پیش آئی کہ فتوحات اسلامیہ کے وسیع ہو جانے کی وجہ سے حاملین حدیث دور دور تک پھیل گئے تھے، کتب حدیث اور تاریخ سے معلوم ہوتا ہے کہ صحابہ کرام ایک ایک حدیث کے لئے ایک ایک ماہ کی مسافت کا سفر کرتے تھے۔

بخاری شریف میں ہے زحل جابر بن عبد اللہ مسیرہ شهر إلى عبد اللہ بن أنيس فی حدیث واحد.

حضرت ابراہیم بن ادھم کا مقولہ ہے کہ اصحاب حدیث کے اسفار کی برکت سے اللہ پاک اس امت سے بلا اؤں کو اٹھائیتے ہیں۔

طلب علم کے خاطر حضرت امام بخاری کا فقر و فاقہ اور مجاہدہ

امام بخاری^{رض} کو طلب علم کے دوران فاقہ بھی کرنا پڑا، درخت کے پتے اور گھاس بھی کھانی پڑی، فاقہ کے وقت کپڑے بھی فروخت کرنے پڑے مگر ان صبر آزم حالات میں بھی امام نے استقلال سے کام لیا اس میں ذرا بھی تذبذب پیدا نہ ہوا۔

ایک مرتبہ امام بخاری بیمار ہوئے تو ان کا قارورہ اطباء کو دکھایا گیا تو انہوں نے کہا کہ قارورہ ایسے شخص کا ہے جس نے سالن استعمال نہیں کیا، امام بخاری نے اس کی تصدیق کی اور فرمایا کہ میں نے چالیس برس سے سالن استعمال نہیں کیا، اطباء نے اس پر زور دیا لیکن امام نے اس کو منظور نہ کیا فرمایا کہ روٹی شکر کے ساتھ کھالوں گا۔

حقیقت تو یہی ہے کہ علم راحت طلبی اور عیش کے ساتھ حاصل نہیں ہوتا، فاقہ اور محنت و مشقت میں یہ دولت قلب پر نازل ہوتی ہے۔

امام بخاری کو اس مقام تک پہنچنے میں ان کی محنت و مشقت کو بھی بہت بڑا عمل ہے۔

امام بخاری کی عظمت اکابر کی زگاہ میں

امام احمد فرماتے ہیں: ما اخراجت خراسان مثل محمد بن اسماعیل
 امام مسلم فرماتے ہیں: أَشْهَدُ أَنَّهُ لَيْسَ فِي الدُّنْيَا مِثْلُكَ۔
 امام مسلم امام بخاری کے پاس آئے اور دونوں آنکھوں کے درمیان بوسہ دیا اور
 فرمایا: دعنى أقبل رجليک یا استاذ الاستاذین و یا سید المحدثین و یا
 طبیب الحديث فی عللہ۔

امام بخاری کے بارے میں احادیث میں اشارہ

ایک مرتبہ سلمان فارسی کی طرف اشارہ کر کے حضور اکرم صلی اللہ علیہ وسلم نے
 ارشاد فرمایا: لَوْ كَانَ الْدِينَ بَا لَثْرٍ يَا لَنَالَّهِ رَجَالٌ مِنْ أَبْنَاءِ فَارسٍ عُلَمَاءٌ وَمُحَدِّثُونَ
 فرماتے ہیں کہ اس کے اولين مصدق امام ابوحنیفہ اس کے بعد امام بخاری ہیں۔
 قرآن پاک میں ہے وَآخَرِيْنَ مِنْهُمْ لَمَّا يَلْحَقُوا بِهِمْ، صحابہ کرامؓ نے
 اس آیت کے متعلق عرض کیا تو حضور اقدس صلی اللہ علیہ وسلم نے فرمایا رجَالٌ مِنْ أَبْنَاءِ
 فَارسٍ، اس کے بھی مصدق امام ابوحنیفہ اور امام بخاری ہیں۔

وڑاق بخاری فرماتے ہیں کہ میں نے خواب دیکھا کہ حضور اقدس صلی اللہ علیہ
 وسلم کہیں تشریف لئے جا رہے ہیں اور امام بخاری آپ کے پیچھے قدم بقدم چل رہے
 ہیں اس سے امام بخاری کا قبیع سنت ہونا ظاہر ہے۔

فربری کہتے ہیں کہ میں نے حضور اقدس صلی اللہ علیہ وسلم کو خواب میں دیکھا
 آپ نے ارشاد فرمایا: أَيْنَ تَرِيدُ؟، میں نے عرض کیا محمد ابن اسماعیل بخاری کے پاس
 جاتا ہوں، حضورؐ نے ارشاد فرمایا، اقرؤا منی السلام، اس سے امام بخاری کے مقام کا

اندازہ کیجئے، یہ کیوں نہ ہو، قبیع سنت اور احیاء سنت کرنے والے سے حضور بہت خوش ہوتے ہیں۔

امام بخاری کا تقویٰ

امام بخاری جس طرح علم و فضل میں بلند پایہ تھے اسی طرح تقویٰ اور پرہیز گاری میں اعلیٰ مقام پر فائز تھے، فرماتے ہیں ما اغتبت أحداً مذ علمت أن الغيبة حرام۔ فرماتے انشاء اللہ غیبت کے معاملہ میں قیامت کے دن کسی کا ہاتھ میرے دامن میں نہ ہوگا۔

اپنے علم اور عزت کی حفاظت

حافظ ابن حجر نے ایک واقعہ بہت عجیب نقل کیا ہے کہ امام بخاری ایک مرتبہ دریا کا سفر کشٹی میں کر رہے تھے ایک ہزار اشرفیاں بھی ساتھ تھیں۔

ایک شخص نے عقیدتمندی کا اظہار کیا اور انی نیازمندی سے پیش آیا کہ امام کو اس پر اعتماد ہو گیا اور اپنے حالات اس پر ظاہر کر دیئے، یہ بھی بتا دیا کہ میرے پاس ایک ہزار اشرفیاں ہیں، ایک صبح کو وہ اٹھا اور رونا چلانا شروع کیا اور کہنے لگا کہ میری ایک ہزار اشرفیوں کی تخلی غائب ہو گئی ہے، کشتی والوں کو حرم آیا اور سب کی تلاشی شروع ہوئی، امام نے موقع پا کر وہ تخلی سمندر میں گردادی، جب امام کی تلاشی کا نمبر آیا اور تلاشی ہوئی تو تخلی نکلی اس کے بعد کشتی والوں نے اس کو ملامت کی کہ تم جھوٹ بول رہے ہو، جب کشتی سے لوگ اتر گئے تو وہ امام بخاری کے پاس آیا اور کہا حضرت وہ اشرفیاں کیا ہو میں امام نے فرمایا کہ سمندر میں بچینک دی گئیں، اس نے کہا اتنی بڑی رقم کو تم نے ضائع کر دیا، امام نے فرمایا کہ جس دولت اور عزت پر میں نے اپنی زندگی ختم کر دی، وہی میری اصل

کمائی ہے، میں اس کو چند اشہر فیوں کے عوض بر باد نہیں کر سکتا، اس سے ہم سب کو سبق حاصل کرنا چاہئے۔

امام بخاری کے والد ماجد نے کافی مال چھوڑا تھا، مگر امام نے یہ خیال کیا کہ اگر میں تجارت میں مشغول ہوتا ہوں تو علمی نقصان ہو گا، اس لئے اپنا مال مضاربت پر دے دیا، ایک مرتبہ مضارب پیچس ہزار لے کر چلا گیا، اور دوسرے ملک میں سکونت اختیار کر لی لوگوں نے امام سے کہا کہ مقامی حاکم کا خط لے کر اس علاقہ کے حاکم کے پاس پہنچا دو روپیہ آسانی سے مل جائے گا، امام بخاری نے فرمایا کہ میں اپنے روپے کے لئے اگر حاکم سے سفارش لکھواں تو کل یہ حاکم میرے دین میں دخل دیں گے اور میں اپنے دین کو دنیا کے عوض ضائع نہیں کرنا چاہتا۔

مسئلہ خلق قرآن اور امام بخاری کا بتلاء

یہ مسئلہ ایک زمانہ میں بڑا معرب کتہ الاراء رہا ہے، اس میں اہل سنت والجماعت کا مسلک یہ ہے کہ قرآن اللہ پاک کا کلام ہے اور اس کی صفت ہے، اللہ تعالیٰ قدیم ہے تو اس کی صفت بھی قدیم ہو گی، لہذا قرآن قدیم ہے اور غیر مخلوق ہے، معتزلہ کا مسلک یہ ہے کہ قرآن مخلوق ہے، حادث ہے۔

ایک زمانہ میں یہ فتنہ بہت شدت پر تھا، حکومت وقت بھی معتزلہ کے دام تزویر میں بتلاء ہو گئی تھی اس وقت کے علماء نے اپنی جان ہتھیلی پر رکھ کر اس فتنہ کا مقابلہ کیا، امام احمد رحمۃ اللہ علیہ کو اس سلسلے میں بڑی تکلیفیں اٹھانی پڑیں لیکن اللہ پاک کے فضل سے یہ فتنہ ختم ہو گیا۔

لیکن بعد میں پھر امام احمد رحمۃ اللہ علیہ کے معتقدین نے اس میں بہت غلوکیا اور

کہا کہ قرآن پڑھتے وقت جو آواز انسان کی ہوتی ہے وہ بھی قدیم ہے، بعضوں نے کہا کہ جس کاغذ پر قرآن لکھا گیا وہ بھی قدیم ہے، جس روشنائی سے لکھا گیا وہ بھی قدیم ہے۔ مقدمہ فتح الباری ۱/۲۹۱ میں ہے کہ حاکم ابو عبد اللہ نے اپنی تاریخ میں لکھا ہے کہ امام بخاری نیشاپور میں ۲۵۰ھ میں تشریف لائے، ان کی تشریف آوری سے پہلے محمد بن یحییٰ ذہلی نے اپنی محلہ میں کہا جو محمد بن اسماعیل کا استقبال کرنا چاہتا ہے وہ میرے ساتھ کل چلے میں ان کے استقبال کے لئے جاؤں گا، چنانچہ بہت بڑا مجمع ہو گیا۔

امام مسلم فرماتے ہیں کہ نیشاپور والوں نے جیسا اعزاز امام بخاری کا کیا اس سے پہلے کسی عالم یا حاکم کا نہیں کیا، دو دو تین تین منزل سے لوگ استقبال کے لئے حاضر ہوئے۔

محمد بن یحییٰ ذہلی نے لوگوں سے کہا کہ اس رجل صالح کی خدمت میں جا کر احادیث سنو! لیکن مسئلہ کلام میں گفتگونہ کرنا، اگر ہمارے خلاف کوئی بات ان کی زبان سے نکلی تو ناصبی، راضی، مردی، چہبی خوش ہوں گے لوگ امام کی خدمت میں جانے لگے، روزانہ ایک بہت بڑا مجمع ہوتا تھا، لیکن ہر زمانہ میں حاسدر ہے ہیں، جن سے دین کو بہت نقصان پہنچتا ہے۔

امام بخاری کی اس مقبولیت کو وہ برداشت نہ کر سکے اور یہ مسئلہ چھپیر دیا کہ ”لفظی بالقرآن“ کے بارے میں آپ کا کیا خیال ہے؟ یعنی وہ مخلوق اور حادث ہے یا غیر مخلوق اور قدیم ہے؟ امام بخاری نے فرمایا: ”أفعالنا مخلوقة، وألفاظنا من مخلوقنا“، اتنا سندنا تھا کہ ایک ہنگامہ برپا ہو گیا، کسی نے کہا کہ ”لفظی بالقرآن مخلوق“، کہا، کسی نے کہا: نہیں کہا، اس حالت کو دیکھ کر مالک مکان نے ان سب کو باہر کر دیا۔

ابو احمد بن عدی بیان کرتے ہیں کہ مجھ سے مشائخ کی ایک جماعت نے بیان کیا امام بخاری کی مقبولیت کی وجہ سے بعض مشائخ وقت کو حسد ہو گیا تھا (نعوذ بالله من ذلک) انہوں نے لوگوں سے کہنا شروع کیا کہ امام بخاری کہتے ہیں کہ: ”لفظی بالقرآن مخلوق“، ایک دن ایک شخص نے اٹھ کر سوال کیا..... امام بخاری صحیح گئے کہ اس کا مقصد فاسد ہے اس لئے کچھ جواب نہیں دیا، وہ بار بار سوال کرتا تھا اور امام سکوت فرماتے رہے، جب بہت اصرار کیا تو فرمایا ”القرآن کلام اللہ غیر مخلوق، و أفعال العباد مخلوقة۔“

امام کا یہ فرمانا بالکل صحیح ہے، اہل سنت والجماعت کا بھی مسلک ہے۔

قرآن پاک میں ارشاد ہے: ”وَاللَّهُ خَلَقَكُمْ وَمَا تَعْلَمُونَ“ ظاہر ہے کہ انسان مخلوق ہے تو اس کے سارے افعال بھی مخلوق ہوں گے اور حادث ہوں گے قرآن تو بے شک غیر مخلوق ہے لیکن آدمی کا اس کی تلاوت کرنایا مخلوق ہے کیوں کہ یہ انسان کا فعل ہے جو مخلوق ہے اور مخلوق حادث ہے۔

اسی طرح اس کی کتابت، اس کی بنائی ہوئی روشنائی اور کاغذ یہ سب حادث ہیں مسئلہ بالکل صاف تھا مگر جس کو بدنام کرنا ہوا س کو کون روک سکتا ہے۔

چنانچہ امام ذہلی نے بھی اعلان کر دیا کہ: القرآن کلام اللہ غیر مخلوق و من زعم لفظی بالقرآن مخلوق فهو مبتدع.

اس اعلان کے بعد امام بخاری کی مجلس میں لوگوں نے جانا چھوڑ دیا مگر امام مسلم چونکہ حقیقت حال سے واقف تھا ان کا سینہ کینہ اور حسد سے پاک تھا، اس لئے انہوں نے امام بخاری سے اپنا تعلق ختم نہیں کیا۔ احمد بن مسلمہ بھی امام مسلم کے ساتھ تھے۔

جب محمد بن تجھی ذہلی نے اعلان کیا کہ من زعم لفظی بالقرآن مخلوق فلا یحضر مجلسنا تو امام مسلم نے اپنی چادر اٹھائی اور ذہلی کی مجلس سے چلے آئے اور ذہلی سے جو کچھ لکھا تھا سب ان کے پاس پہنچا دیا، اس کے بعد سے امام مسلم نے کوئی حدیث اپنی کتاب میں ان سے تحریق نہیں کی۔

حکومت وقت بھی اس غالی فرقہ کی حامی تھی، حاکم وقت امام کے ساتھی کا معاملہ کرنے لگا اور ان کی عزت کے پیچھے پڑ گیا۔

تفہیم: مذکورہ حالات کی بنیاب بعض حضرات غلط نہیں میں بتلا ہیں کہ امام بخاری اور امام احمد کا خلق قرآن کے بارے میں اختلاف ہے یہ غلط ہے، دونوں کا یہ عقیدہ ہے ”القرآن کلام اللہ غیر مخلوق“ اس کے بعد امام بخاری فرماتے ہیں، اس میں امام احمد کا اختلاف یا سلف صالحین میں سے کسی کا اختلاف منقول نہیں، امام بخاری فرماتے ہیں کہ اللہ کا کلام بے شک قدیم ہے غیر مخلوق ہے لیکن پڑھنے والا حادث ہے، اس لئے اس کی آواز بھی حادث۔ لفظی بالقرآن کا امام بخاری کے نزدیک یہی مطلب ہے کہ انسان جو تلفظ کرتا ہے قرآن کے ساتھ یعنی قرآن کی تلاوت کرتا ہے اور اس میں جو اس کی آواز ہوتی ہے، وہ حادث ہے، امام احمد اس کے بالکل مخالف نہیں اور نہ کسی اہل حق نے اس کی مخالفت کی ہے، امام احمد نے تو متعدد جگہ بصرت ح بیان کیا ہے کہ قاری کی قرأت کے وقت جو آواز سنائی دیتی ہے وہ قاری ہی کی آواز ہوتی ہے اس کی تائید ”زینو القرآن بأصواتكم“ سے بھی ہوتی ہے، اس میں اصوات کی اضافت مخاطبین کی طرف ہے۔

امام احمد نے تو اتنا کہا تھا کہ ”من قال لفظی بالقرآن مخلوق فهو جهمی“، لوگوں نے یہ سمجھا کہ لفظ اور صوت دونوں ایک ہیں اس لئے کہہ دیا کہ امام احمد

صوت کو قدیم کہتے ہیں، اور امام بخاری حادث کہتے ہیں، الہذا دونوں میں اختلاف ہے، حالانکہ امام احمدؓ نے صوت کو قدیم نہیں کہا بعد میں لوگوں نے اس میں غلوکیا اور امام احمدؓ کی طرف نسبت کر دی، اس سے امام احمد کو کوئی واسطہ نہیں ہے، اس لئے امام بخاریؓ نے اپنی کتاب ”خلق افعال العباد“ میں لکھا ہے کہ لوگوں نے امام احمدؓ کی بات کو سمجھا نہیں۔ فائدہ: خلق قرآن کے سلسلے میں امام احمد اور امام بخاریؓ دونوں کا ابتلاء ہوا لیکن دونوں کی نوعیت الگ الگ ہے۔

نوٹ: حضرت اقدس رحمۃ اللہ علیہ کا لکھا ہوا مضمون اتنا ہی ملا، اس کے بعد غالباً حضرت نہیں لکھ سکے، واللہ اعلم۔ (مرتب)

بَابٌ

افتتاح بخاری

جامعہ عربیہ ہتھورا باندہ میں دورہ حدیث شریف کی ابتداء

اور بخاری شریف کا افتتاح

افتتاح بخاری کی مناسبت سے حضرت اقدس مولانا سید صدقہ احمد صاحب باندوانی نے ارشاد فرمایا کہ ہم تو سوچ بھی نہ سکتے تھے کہ یہاں بیٹھ کر بھی بخاری شریف پڑھانے کی بھی نوبت آئے گی، میں تو یہاں بغدادی قaudہ لے کر بیٹھا تھا، ایک مسجد کے جھرے میں پڑھانا شروع کیا، اللہ نے آج یہاں تک پہنچا دیا، ہم نے کبھی اس کی کوشش اور تمباکیں کی کہ یہاں دورہ حدیث ہو جائے لیکن اللہ کو منظور تھا اس نے ایسے حالات پیدا کر دیئے کہ مجبوراً دورہ کھولنا پڑا، جب دوسرے مدرسہ والوں نے دورہ حدیث میں داخلہ لینے میں تنگی شروع کر دی تو طلباء پریشان ہونے لگے، بیچارے طلبہ جائیں تو کہاں جائیں، بھٹکلے بھٹکلے پھرتے ہیں اس لئے مجبوراً دورہ کا انتظام کرنا پڑا حضرت مفتی اقدس محمود صاحب گنگوہی تو کافی عرصہ سے فرمار ہے ہیں لیکن میں ٹالتا رہا، ورنہ آج سے دس سال پہلے بھی دورہ حدیث شروع ہو سکتا تھا۔

جو اللہ کو منظور ہوا میں خیر ہوتی ہے اب ایسے حالات پیدا ہو گئے کہ دورہ کھولا جائے اس خیر کی قدر کرنی چاہئے، خیر اسی وقت تک خیر ہے جب تک اس کی قدر کی جائے اور اگر اس کی ناقدری کی جائے تو وہی خیر شربن جاتا ہے۔

بخاری شریف پڑھانے کی تیاری

حضرت اقدس مدظلہ بخاری شریف پڑھانے کے لئے بہت محنت فرمائے تھے رات دن اسی میں انہاک رہتا تھا طلبہ کے فائدہ کے لئے حضرت والانے بڑی محنت و جانشناختی سے حدیث کے مصطلحات، تعریف و تقسیم اور ان کے مبادی ایک کاپی میں تحریر فرمائے تاکہ طلباء کو فون حدیث سے مناسبت پیدا ہو سکے اس کے لئے حضرت نے بہت کافی محنت فرمائی حتیٰ کہ بیمار تک پڑ گئے، لیکن الحمد للہ وہ مجموعہ تیار ہو گیا جو مبادی حدیث و مصطلحاتِ حدیث اور دیگر فوائد پر مشتمل ہے حدیث پڑھنے والوں کیلئے اس کا مطالعہ ان شاء اللہ بہت مفید ہو گا۔

درس کے بعض اساتذہ نے حضرت سے عرض کیا کہ حضرت بخاری شریف تو اور بھی مدارس میں ہوتی ہے لیکن اور لوگ تو اتنی محنت نہیں کرتے۔ حضرت نے فرمایا میں اسکو خیانت سمجھتا ہوں۔ آدمی سے جتنا ہو سکے اس میں کسر نہ اٹھار کئے، بغیر مطالعہ کے پڑھانے کو میں حرام سمجھتا ہوں۔

بخاری شریف کا افتتاح

بخاری شریف شروع ہونے سے چند روز قبل حضرت اقدس دامت برکاتہم نے اپنی تیار کردہ کاپی طلباء کے حوالہ فرمادی کہ اسکو نقل کرنا شروع کر دو۔ (حضرت کائنی روز کا مسلسل سفر بھی تھا) حضرت نے اعلان فرمایا کہ دورہ حدیث کے سارے اس باق آج ہی شروع ہو جائیں، کم از کم لکھانا تو شروع ہی کر دیں، حضرت اقدس مفتی محمود صاحب کا انتظار ہے جب وہ آئیں گے بخاری شریف شروع فرمائیں گے، جب ایک بات طے ہو گئی ہے اس کا انتظار ہی کر لیا جائے، اس کے بعد حضرت سفر میں تشریف لے گئے۔

سفر سے واپسی پر حضرت اقدس نے بعد نماز مسجد میں دورہ حدیث کے طلباء کو ٹھہر نے کا حکم فرمایا اور فرمایا کہ آج بخاری شریف کی بسم اللہ تو کرہی لی جائے بسم اللہ تو بغیر کتاب دیکھنے بھی ہو جاتی ہے چنانچہ حضرت اقدس نے بسم اللہ کراوی اور شروع میں مختصر سی تقریر فرمائی جو بہت سی اہم ہدایات و قیمتی نصائح پر مشتمل ہے، حدیث پڑھنے والے تمام طلباء نیز پڑھانے والے اساتذہ کے لئے بھی اسکا مطالعہ انشاء اللہ بہت مفید ثابت ہوگا، اب حضرت کی وہ اہم ہدایات و نصائح ملاحظہ فرمائیے۔

افتتاح بخاری شریف سے قبل دو گانہ ادا کرنے کا اہتمام

حدیث پڑھنے والوں کے لئے چند اہم ہدایات و نصائح

حضرت نے طلباء دورہ حدیث سے فرمایا تم لوگ دو درکعت نفل نماز ادا کر لو بعض طلباء نے عرض کیا کہ ادا کر لی حضرت نے فرمایا اشراق پڑھ لی ہوگی، خاص طور پر بخاری شریف کے لئے درکعت نماز (اللہ واسطے) پڑھ لو چنانچہ سب نے دو درکعت نفل نماز ادا کی، حضرت نے بھی ادا فرمائی، اور دریتک دعا، مانگی، نماز کے بعد حضرت اقدس مسجد ہی میں بیٹھ گئے تمام طلباء بھی حضرت کے ارد گرد جمع ہو گئے، حضرت نے فرمایا کچھ باتیں بطور مقدمۃ الحدیث کے ہیں اسکو لکھنا شروع کر دو، اصل کتاب تو بعد میں شروع ہوگی، اور اس وقت چند باتیں عرض کرتا ہوں جو ہمیشہ یاد رکھنے کی ہیں ان کو غور سے سنو!

حدیث پاک پڑھنے کا مقصد

حضرت نے فرمایا: حدیث پاک پڑھنے کا مقصد یہ ہوتا ہے کہ حضور ﷺ کی عملی زندگی ہمارے اندر پیدا ہو جائے، حضور ﷺ والے اخلاق ہمارے اندر آ جائیں، حدیث

پاک پڑھنے کے بعد عملی جذبہ ہمارے اندر پیدا ہو، ایک ایک سنت پر عمل کی کوشش ہو۔ آج کل عموماً حدیث پڑھانے میں لمبی لمبی بحثیں تو خوب ہوتی ہیں اور اب تو اس کا بڑا رواج ہو گیا ہے، فاتحہ خلف الامام، رفع یہ دین پر بیس دن باہمیں دن تقریریں ہوتی ہیں آمین بالجہر پر لمبی چوڑی تقریر ہوتی ہے، لیکن یہ بحثیں مقصود نہیں، ان کو یاد کر لینا چاہئے ٹھیک ہے لیکن صرف یہی مقصود نہیں، اگر کسی کو ساری بحثیں یاد ہوں، خوب لمبی چوڑی تقریر کر لیتا ہو لیکن حدیث کی باتوں پر عمل نہ ہو، سنت پر عمل کرنے کا اس کے اندر جذبہ اور شوق نہ پیدا ہو، اس کے اخلاق حضو علیہ السلام کے اخلاق کے مشابہ نہ ہوں تو اس کا پڑھنا سکے لئے بیکار اور بے سود ہے، حضو علیہ السلام نے ایسے علم سے پناہ مانگی ہے جو خود اس کے لئے نافع نہ ہو اور نہ دوسروں کے لئے نافع ہو، اور ایسے قلب سے پناہ مانگی ہے جس میں اللہ کا خوف نہ ہو۔

حدیث پاک پڑھنے سے

رسول اللہ صلی اللہ علیہ وسلم سے عشق پیدا ہوتا ہے

حدیث پڑھنے سے تو حضو علیہ السلام سے عشق پیدا ہوتا ہے اور جب عشق پیدا ہوتا ہے تو آپ کی سنتوں پر عمل کرنا آسان ہوتا ہے، اور سنتوں پر عمل کرنے سے قلب میں نور پیدا ہوتا ہے اور جب نور پیدا ہوتا ہے تو لوگوں کو فیض پہنچتا ہے، جتنا زیادہ نور ہوگا اتنا ہی زیادہ دوسروں کو فیض پہنچے گا، جیسے چراغ کی روشنی ہے اگرچھوٹا چراغ ہے تو اس کی روشنی تھوڑی ہوگی بڑا چراغ ہے اس کی روشنی بھی زیادہ ہوگی لوگوں کو فیض بھی زیادہ پہنچے گا، ایسے ہی اسکا حال ہے جتنا زیادہ سنت پر عمل کرنے سے نور پیدا ہوگا اتنا ہی زیادہ دوسروں کو ہماری ذات سے فیض پہنچے گا۔

حدیث پڑھنے والے طلباء کو اہم نصیحت

طلباء کو نصیحت کرتے ہوئے فرمایا:

اب تک جوزندگی گذر گئی تو گذر گئی لیکن اب طے کرو کہ ایک ایک سنت پر عمل کرنا ہے جو بھی سنت پڑھواں پر عمل کرو پھر اس میں یہ نہیں دیکھنا چاہئے کہ یہ سنن ہدیٰ میں سے ہے یا سنن عادیہ اور سنن زوائد میں سے، جب حضور ﷺ سے ایک عمل ثابت ہے تو ہم کو عمل کرنا ہے، عشق و محبت کی یہی علامت ہے، اور تشقیق کرنا یعنی بعض باتوں پر عمل کرنا اور بعض پر عمل نہ کرنا یہ شانِ عشق کے خلاف ہے۔

حضرت عبد اللہ بن عمر کا واقعہ

حضور ﷺ کے صحابی حضرت عبد اللہ بن عمر ایک مرتبہ سفر میں تشریف لے جا رہے تھے، راستہ میں اونٹ پر سے اترے اور ایک مقام پر جا کر اس طرح بیٹھ گئے جیسے پیشاب کر رہے ہوں، لیکن نہ پیشاب کیا نہ استجاء، لوگوں نے آپ سے اسکی وجہ پوچھی تو فرمایا کہ مجھے پیشاب کا تقاضا نہ تھا لیکن ایک مرتبہ حضور ﷺ اسی راستے سے گزر رہے تھے اور اس مقام پر اتر کر آپ نے پیشاب فرمایا تھا اس لئے میں نے بھی ایسا کیا، اس کو کہتے ہیں عشق اور یہ ہے محبت کی علامت۔ طلباء سے فرمایا کہ تم لوگ دورہ حدیث کی پہلی جماعت ہو تم لوگوں کو اور زیادہ اہتمام کرنا چاہئے جیسے تم لوگ ہو گے بعد والے بھی ایسے ہی نکلیں گے، بعد والوں پر پہلے والوں کا اثر پڑتا ہے۔

علم میں کامیابی کی شرط تصحیح نیت

فرمایا کوئی بھی علم فن ہواں کے لئے ضروری ہے کہ اس کو حاصل کرنے سے

پہلے اپنی نیت درست کرے، جب تک نیت درست نہ ہوگی اس علم میں کامیابی حاصل نہ ہوگی اور نہ ہی اس کا مقصد حاصل ہوگا، آدمی جیسی نیت کرے گا ویسا ہی اس کا شرہ ظاہر ہوگا، اگر خدا کی رضا و خوشنودی کی نیت ہوگی تو اللہ تعالیٰ کی خوشنودی، اس کے علاوہ دوسری نیتیں نام نہ ہو، شہرت کی یا اور کوئی نیت ہو وہ سب اغراض فاسد ہیں۔

حاصل نیت جو ہونا چاہئے وہ تو ایک ہی ہے یعنی اللہ تعالیٰ کی خوشنودی، اس کے علاوہ جو بھی نیت ہوگی وہ فاسد ہوگی، جو راستہ صحیح اور حق ہوتا ہے وہ ایک ہی ہوتا ہے اور متعین ہوتا ہے، وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ سیدھارا استہ تو ایک ہی ہے اس کے علاوہ جتنے راستے ہیں وہ سب گمراہی کے ہیں سیل جمع کا لفظ ہے جس کا عدد متعین نہیں کیونکہ جمع میں اقل کا عدد تو متعین ہوتا ہے اور اکثر کی تعین نہیں ہوتی، پتہ نہیں کتنے راستے ہوں گے جو سیدھی راہ سے ہٹانے والے ہوں گے، حق راستے کے علاوہ جو بھی راستہ ہوگا وہ گمراہی کا راستہ ہوگا۔

اس لئے صحیح نیت تو صرف ایک ہوگی وہ یہ کہ اس پڑھنے پڑھانے سے اللہ تعالیٰ کی رضا و خوشنودی حاصل ہو جائے، اس کے علاوہ جو بھی نیت ہوگی وہ فاسد ہوگی اور اتباع سنت، احیاء سنت کی نیت سے یا علم حدیث کو شرعی حکم سمجھ کر حاصل کرنے یا ثواب کی نیت سے یا یہ کہ مجھے اس کے ذریعہ عمل کی توفیق ہو سب اللہ تعالیٰ کی رضا و خوشنودی میں شامل ہے۔

اللہ تعالیٰ کی رضا و خوشنودی حاصل ہونے کی علامت

جب صحیح نیت متعین ہے یعنی اللہ تعالیٰ کو خوش کرنا تو یہ اسی وقت حاصل ہوگا جب اس کے فیصلوں پر راضی رہا جائے، جب اس کو راضی کرنا ہے تو اس کے فیصلوں پر قانع رہنا چاہئے، اس نے ہمارے حق میں جو فیصلہ کر دیا ہے وہی ہمارے لئے بہتر ہے، اب ادھر ادھر زگاہ اٹھا کرنہ دیکھئے، ادھر ادھر نہ بھاگے، اللہ نے جہاں بھیج دیا ہے یقین رکھ کہ

ہمارے لئے یہی بہتر تھا، اور ہم کو اسی جگہ سے فائدہ حاصل ہونا ہے ہمیں جو کچھ ملے گا اسی دراواڑی ادارہ سے ملے گا، دورہ حدیث نامعلوم کہاں کہاں ہوتا ہے اور تم لوگوں نے معلوم نہیں کہاں کہاں کی نیت کی ہوگی، کہاں کہاں بھٹکے پھرے ہو گے لیکن ہوا وہی جو اللہ نے فیصلہ کیا، اللہ نے ہمارے لئے یہی مقدر کر رکھا تھا لہذا اب اسی کی تقدیر پر قناعت کرنا چاہئے، اور اسی میں راضی رہنا چاہئے، اب اس میں یہ تردند ہونا چاہئے کہ اگر فلاں جگہ جاتے تو اچھا ہونا، فلاں جگہ دورہ ایسا ہوتا ہے، ایک حدیث شریف میں آتا ہے کہ ”لو“ یعنی ”اگر مگر“ (کہ اگر ایسا ہوتا تو ایسا ہوتا) یہ سب شیطانی چالیں ہیں، شیطان کے بہکانے کے طریقے ہیں وہ اس طرح بھی بہکاتا ہے۔

کامیابی کا طریقہ یہی ہے کہ اللہ نے ہمارے لئے جو فیصلہ کر دیا اور جہاں ہم کو پہنچا دیا اسی میں اپنی بھلانی سمجھیں، یہی طریقہ ہے جس سے اللہ کے بندے کہاں سے کہاں پہنچے۔

حضرت شاہ عبدال قادر صاحب کی حکایت

حضرت شاہ عبدالرحیم صاحب جو حضرت گنگوہی[ؒ] کے خلیفہ ہیں ان کی خدمت میں شاہ عبدال قادر صاحب رائے پوری تشریف لے گئے۔ اور انہا مقصد ظاہر کیا، شاہ عبدالرحیم صاحب نے فرمایا میرے پاس کیوں آئے ہو مجھ سے بڑے لوگ موجود ہیں حضرت گنگوہی حیات ہیں ان کے پاس کیوں نہیں جاتے، شاہ عبدال قادر صاحب نے فرمایا میں سب جانتا ہوں اور مجھے معلوم ہے، ان سب کی عظمت و احترام میرے دل میں ہے لیکن مجھے تو اللہ نے آپ ہی کے پاس بھیجا ہے۔ اور اللہ نے میرے دل میں آپ ہی کی عقیدت پیدا فرمادی ہے مجھے تواب جو کچھ ملنا ہے وہ حضرت ہی کی جوتیوں کے طفیل اسی درس سے ملے گا، اس لئے یہیں آیا ہوں۔

دینے والی ذات اللہ تعالیٰ کی ہے

بڑے بڑے علماء کسے ہوتے تھے

پہلے زمانہ میں کہاں اس طرح کے بڑے بڑے مدرسے اور دارالعلوم تھے لوگوں نے ایک ایک استاد سے علم حاصل کیا اور کہیں سے کہیں پہنچے، حضرت مولانا عبد الحجی صاحب فرنگی محلیؒ نے اپنے والد صاحب ہی سے علم حاصل کیا جن کی نظیر نہیں ملتی، دینے والی ذات تو اللہ تعالیٰ کی ہے، جس کو دیتا ہے، وہی دیتا ہے، استاد اور ادارہ کسی کو کیا دیتا، استاد اور مدرسہ تو صرف وسیلہ اور سبب ہوتا ہے، اس لئے تعلیم شروع کرنے سے پہلے ہی اپنی نیت درست کرو، اور نیت کی درستگی یہی ہے کہ اللہ کی خوشنودی ہی مقصود ہو، اور اللہ کی خوشنودی اسی وقت حاصل ہوگی جب اس کے فیصلہ پر راضی رہا جائے کہ اس نے ہمارے لئے جو مقدار کیا ہے اسی میں ہماری بھلائی ہے، اور یہ سوچ لینا چاہئے کہ اب تو جو کچھ ہونا ہے یہیں سے ہونا ہے، جو کچھ ملنا ہے اسی درسے ملنا ہے، استعداد بننے کی تو یہیں سے، کامیابی حاصل ہوگی تو اسی درسے، اب تو کامیابی حاصل کرنے کی صورتیں اور اس کے اسباب اختیار کرو۔

اور سب سے پہلی بات یہ کہ اپنی نیت درست کرو، کسی عمل میں روح اور جان پیدا نہیں ہو سکتی جب تک کہ نیت میں اخلاص نہ ہو، اسی لئے امام بخاریؒ نے اپنی کتاب میں سب سے پہلے صحیح نیت کے واسطے حدیث ”انما لا عمال بالنيات“ کو ذکر فرمایا ہے۔

بڑے اداروں میں جانے کی تمنا کرنا

بڑے اداروں میں جانے میں کوئی مضائقہ نہیں لیکن جانے سے پہلے اپنی نیت

کا جائزہ لینا چاہئے کہ کیوں جارہے ہیں، اگر یہ نیت ہے کہ وہاں بڑے بڑے لوگ اور کالیں موجود ہیں، وہاں جا کر فائدہ زیادہ ہو گا تو ٹھیک ہے، اس نیت کے ساتھ جانے میں کوئی حرج نہیں لیکن اگر اس نیت سے جارہا ہے کہ بڑی جگہ کی نسبت بھی بڑی ہوتی ہے، نام بھی بڑا ہو گا وہاں کی سند مانی جاتی ہے، علیگڑھ طبیہ کا لج میں داخلہ آسانی سے ہو جائے گا، وہاں کا سند یافتہ بی اے کا امتحان دے سکتا ہے، اگر دل میں اس قسم کے خیالات ہیں تو بس شیطان نہیں سے دروازہ کھولتا ہے اور نہیں سے اچھے اچھے لوگوں کو اچک لیتا ہے۔

fasal-niyyat se ulm-haصل kرنے ka o baal

اور اس نیت سے جو علم حاصل کیا جائیگا یہ وہی علم ہو گا جس کے متعلق حدیث شریف میں آیا ہے کہ جس شخص نے علم دین کو کسی دنیاوی غرض سے حاصل کیا ایسے شخص کو جنت کی ہوا بھی نہ لگے گی۔

کسی بڑے ادارے میں جانے کی ممانعت نہیں ہے لیکن جانے سے پہلے اپنے دل کو ٹوٹلو! اپنی نیت کو بھی دیکھو کہ کیوں جارہے ہو؟

تحقیح نیت کا اہتمام نہ ہونے کی وجہ سے آج ہزاروں کی تعداد میں طلباء ہرسال فارغ ہوتے ہیں اور نہ معلوم سب کہاں چلے جاتے ہیں، تحقیح نیت کے ساتھ جو بھی علم حاصل کیا جائیگا اس میں ایک نور ہو گا، روشنی ہو گی، لوگوں کو فیض ہنچ گا۔

ایک ٹھہما تا ہوا چراغ جس سے روشنی ہو رہی ہو وہ اس گیس سے بہتر ہے جس کا منظر پکھوٹا ہوا ہو، ہزارواڑ کا بلب جو فیوز ہو چکا ہو وہ کس کام کا ہے جس سے روشنی حاصل نہ ہو اس سے ہزار درجہ بہتر ہے چھوٹا سا چراغ جس سے پچھلے روشنی حاصل ہوتی ہے۔ بلب کا پاور بہت ہو ایک نہیں سیکڑوں بلب لگے ہوں لیکن کنکشن تحقیح نہ ہو

سارے بلب بیکار ہیں اس میں نام کو بھی روشنی نہ ہوگی، اس سے بہتر تو چھوٹا سا چراغ ہے۔ چونکہ بلب کا لکنشن صحیح نہیں اس لئے اس سے کوئی فائدہ نہیں، جو روشنی اس سے حاصل ہونا چاہئے وہ نہیں حاصل ہو سکتی۔

ہمارا بھی اگر لکنشن صحیح ہوگا یعنی علم حاصل کرنے سے پہلے اپنی نیت کو درست کر لیں اور اللہ نے ہمارے لئے جو فیصلہ کر دیا اس پر راضی رہیں تو ہمارا لکنشن صحیح رہے گا اور ہماری ذات سے بھی لوگوں کو فیض پہنچے گا۔

چھوٹے اداروں کی اہمیت

کیا ایسا نہیں ہوتا کہ بڑی دوکان میں کوئی سامان نہ ملے اور چھوٹی دکان میں وہی سامان مل جائے کبھی ایسا بھی ہوتا ہے کہ بڑے دواخانوں میں کوئی دو انہیں ملتی اور چھوٹے دواخانوں میں مل جاتی ہے، بسا اوقات بڑے اسپتا لوں میں، ممبئی، ملکتہ وہی کے علاج سے فائدہ نہیں ہوتا لیکن دیہات کے چھوٹے ڈاکٹروں سے چند خوارک میں فائدہ ہو جاتا ہے۔

کیا اللہ تعالیٰ نہیں کر سکتا کہ چھوٹے اداروں اور چھوٹے لوگوں کے منہ سے وہ بات کہلوادے جو بڑوں کے دل میں بھی نہ آئے، دینے والی تو اللہ تعالیٰ کی ذات ہے، شاید اللہ کو یہی ادا پسند آجائے کہ ہم چھوٹے ہیں، چھوٹے ادارہ میں چھوٹوں سے پڑھتے ہیں، اگر یہ ادا ہی اللہ کو پسند آجائے تو بیرہ پار ہے، کتنے اللہ کے بندے ایسے ہیں کہ انہوں نے چھوٹے اداروں میں رہ کر علم دین حاصل کیا، بڑے اداروں کی شکل بھی نہیں دیکھی لیکن اللہ نے ان سے کام لیا اور اپنے وقت کے وہ امام اور شیخ الحدیث بنے، کتنے ایسے ہیں کہ ان کی علمی استعداد کچھ بھی نہیں لیکن اخلاص کی بدولت بہت بڑا کام کر رہے ہیں اور ان کی ذات سے ہزاروں کو فیض پہنچا رہا ہے، اور کتنے باصلاحیت ذی استعداد

ایسے ہیں کہ ایک ایک مسئلہ میں گھنٹوں تقریر کر سکتے ہیں لیکن دکانوں میں بیٹھ کر تیل نقچ رہے ہیں، اور یہ نوبت اسی وقت آتی ہے جبکہ علم دین حاصل کرنے سے قبل تصحیح نیت کا اہتمام نہ کیا جائے، نیت میں کھوٹ ہو، اور کبھی بعد میں کوتا ہی ہو جاتی ہے کبھی زمانہ طالب علمی میں کوئی ایسی کوتا ہی ہو جاتی ہے جس کے نتیجہ میں اللہ پاک دین کی خدمت سے محروم فرمادیتا ہے، یہ تو ایک طرح کا اللہ کی طرف سے عذاب ہوتا ہے، اس لئے تصحیح نیت کا اہتمام بہت ضروری ہے، ہر شخص اپنی نیت کا جائزہ لے، اعمال جڑے ہوئے ہیں نیت کے ساتھ، اعمال کا شرہ اور اس کا نفع و نقصان نیت ہی کے ساتھ مربوط ہے، جیسی نیت ہو گی ویسا ہی اس کا شرہ ہو گا، اس اب خدا سے مانگنا ہے، اس کے فیصلہ پر راضی رہنا ہے، اور کامیابی کا راستہ اختیار کرنا ہے، کیا عجب ہے کہ اللہ تعالیٰ چھوٹوں کے منھ سے ایسی بات کھلوادے جہاں تک بڑوں کا بھی ذہن نہ پہنچے، دینے والی ذات تو اللہ تعالیٰ کی ہے وہ جتنا چاہے دے، اور جس واسطے سے چاہے دے۔

لبی چوڑی تقریر کی تمنا کرنا

دوران گفتگو لمبی چوڑی تقریروں کا ذکر ہوا، حضرت نے فرمایا ارے تقریریں کس کو یاد رہتی ہیں، پہلے تو تقریروں کا بالکل رواج ہی نہ تھا، حضرت گنگوہی حدیث شریف پڑھاتے تھے ان کے یہاں بھی لمبی چوڑی تقریر نہ ہوتی تھی "لامع الدراري" موجود ہے دیکھ لو اس میں کیسی تقریر ہے، یہ سلسلہ چلا ہے علامہ انور شاہ کشمیری رحمۃ اللہ علیہ سے، اللہ نے ان کو علم، ذہانت سب کچھ دیا تھا وہ مطالعہ کرتے تھے اور سب کچھ ان کو یاد بھی رہتا تھا اس لئے بیان کرتے چلتے جاتے تھے، جیسے سیلا ب جب امنڈتا ہے اس کا روکنا مشکل ہوتا ہے ایسا ہی ان کا حال تھا، لیکن ہر ایک کے پاس نہ تو اتنا علم ہے اور نہ

ہر ایک کا ایسا حافظہ ہے لیکن اب ہر پڑھانے والے والا یہی سمجھتا ہے کہ میں بھی علامہ انور شاہ کشمیری بن جاؤں، اگر کسی مسئلہ میں شاہ صاحب نے دس دن تقریر کی ہے تو یہ کوشش کرتا ہے کہ میں پارہ دن تقریر کروں، شاہ صاحب کی توقعی علمی تقریر ہوتی تھی اور اب تو زیادہ تر وقت گزاری ہوتی ہے، ان تقریروں میں زیادہ فائدہ نہیں جو اصل چیز ہے حدیث کا نور ہے اس کو حاصل کرنا چاہئے۔

بخاری شریف میں اصل پڑھانے کی چیز

بخاری شریف میں اب تو بہت لمبی تقریروں کا رواج ہو گیا ہے ورنہ اصل چیز جو اس میں پڑھانے کی ہوتی ہے وہ ہے امام بخاری کا قائم کردہ باب عنوان، اور حدیث سے اس کی مناسبت، بھی عنوان، (ترجمۃ الباب) ایسا ہوتا ہے کہ حدیث کے کسی جزء سے بھی بظاہر اس باب کا ثبوت نہیں ہوتا اور کسی باب و حدیث میں کوئی مناسبت نظر نہیں آتی، ایسے موقع پر ثابت کرنا پڑتا ہے اور ترجمۃ الباب اور حدیث میں مناسبت بیان کی جاتی ہے، اور پھر وہ حدیث اگر احناف کے خلاف ہے تو اس کی مختصر توجیہ، یہ طریقہ تھا ہمارے اکابر کا وہ حضرات لمبی چوڑی تقریروں نہیں کیا کرتے تھے، حضرت شیخ الحنفہ، شاہ محمد اسحاق صاحب محدث دھلوی، حضرت گنگوہی سب کا یہی طریقہ تھا، اب لوگوں نے اس طرز کو چھوڑ دیا۔

دینت داری کا تقاضہ

میں بھی انشاء اللہ پڑھاؤں گا تو خیانت تو نہیں کروں گا، اپنی صلاحیت واستعداد کے اعتبار سے تقریریں بھی ہوں گی بخشنیں بھی ہوں گی لیکن اسکو مقصود نہ سمجھیں

اصل چیز حدیث سے جو حاصل کرنے کی ہے وہ یہ کہ حضور صلی اللہ علیہ وسلم کی عملی زندگی اور آپ کے اخلاق حسنہ ہمارے اندر آ جائیں۔

مجھ سے جتنا ہو سکے گا اپنی طرف سے محنت کرنے میں کسر نہ اٹھا رکھوں گا، مطالعہ کروں گا، جوبات سمجھ میں نہ آئے گی صاف صاف کہدوں گا کہ میری سمجھ میں نہیں آیا، یہ بھی ایک طریقہ ہے کہ جوبات معلوم نہ ہو صاف کہہ دے کہ یہ میری سمجھ میں نہیں آیا، اس میں عارکی کیا بات ہے، کیا ہر ایک کو ہر بات سمجھ ہی میں آ جاتی ہے، اسلئے جو بات میری سمجھ میں نہ آئے گی صاف کہدوں گا کہ میری سمجھ میں نہیں آیا۔

اب تو میرا بڑھا پا آگیا اگر دس سال پہلے دورہ شروع ہوتا تو اس وقت اچھا ہوتا، پہلے سوچا ہی نہ تھا، اس وقت مطالعہ کرنے اور محنت کرنے کی قوت تھی، حافظہ بھی قوی تھا اب تو حافظہ کمزور ہو گیا ہے، لیکن اللہ کو منظور نہیں تھا اسی میں خیر و مصلحت ہو گی، اللہ کی طرف سے جو فیصلہ ہو وہ ہی بہتر ہے۔

اخیر عمر کا وظیفہ اور تحدیث نعمت

فرمایا ہمارے اکابر کا یہی حال رہا ہے کہ اخیر عمر میں تمام علوم سے یکسو ہو کر حدیث ہی سے اشتغال رکھتے تھے، اللہ کا شکر ہے اس نے مجھے بھی اخیر عمر میں حدیث میں لگایا، یہ سب اللہ کا کرم ہے، ورنہ کہاں میں اور کہاں بخاری، میرے خواب میں بھی نہیں تھا اور میں نے کبھی سوچا بھی نہیں تھا کہ میں بخاری شریف پڑھاؤں گا، یہ فرمाकر حضرت کی آنکھوں سے آنسو جاری ہو گئے۔ اور فرمایا کہ جس کو جو کچھ کرنا ہو زندگی میں کر لے اخیر عمر میں تو تسبیح خود بخود ہاتھ میں آ جاتی ہے۔

حدیث پاک پڑھنے کا ایک اہم ادب

طلباۓ کی طرف مخاطب ہو کر فرمایا: اس کی کوشش کرو کہ باوضو حدیث پڑھو، کوئی بھی کتاب ہو ہر کتاب باوضو پڑھنا چاہئے اور حدیث میں خاص طور پر اس کا لحاظ رکھنا چاہئے، اور جب حدیث پڑھنے جائیں تو پہلے دور کعت نماز پڑھ کر جائیں اور دعاء کریں کہ اے پروردگار حدیث پاک کا نور نصیب فرماء، اس نعمت سے ہم کو محروم نہ فرماء، یہی نماز اشراق کی بھی ہو جائے گی، نماز پڑھ کر درود شریف پڑھتے ہوئے درس گاہ جائیں اور ادب کے ساتھ بیٹھ کر، عظمت کے ساتھ عمل کی نیت سے سینیں پھر دیکھو اللہ تعالیٰ نوازتا ہے یا نہیں، دورہ حدیث پڑھنے والوں کو چاہئے کہ راستہ چلتے پھرتے کثرت سے درود شریف پڑھتے رہا کریں۔

دوسرے موقع پر حضرت نے تحریر فرمایا: (طالب علم) اگر چاشت و اشراق کے وقت کم از کم دور کعتیں پڑھ لیا کرے، اور رات کو اٹھ کر دور کعتیں پڑھ کر مطالعہ کتب میں مشغول ہو جایا کرے، اور حدیث پڑھنے والے بجائے فضول باتوں کے چلتے پھرتے زبان سے درود شریف پڑھتے رہا کریں تو بتلانے ان کی تعلیم میں کون سا حرج واقع ہوتا ہے؟ اگر خیال کیا جائے تو (ایسا کرنے سے) ان شاء اللہ ایسی صورتیں خود بخود ذہن میں آنے لگیں گی جن سے طلبہ میں نور عبادت اور حلاوت ذکر بھی پیدا ہو جائے اور تعلیم میں بھی کوئی کمی کسی قسم کی نہ آنے پائے۔ (آداب ^{لمتعلمين} ۷۹)

اس کے بعد حضرت نے امام بخاری کے مختصر حالات بیان فرمائے۔

امام بخاریؒ کے چند خصوصی اوصاف و مکالات

اور ان کی مقبولیت کے اسباب، والدین کی دعاء کا اثر

فرمایا: امام بخاری رحمۃ اللہ علیہ ناپینا تھے ان کی والدہ کو اس کا بہت صدمہ تھا ہر وقت مغموم رہتیں اور اللہ تعالیٰ سے ان کی پینائی کی دعا کیا کرتی تھیں ایک روز غم کی حالت میں سو گئیں، خواب میں حضرت ابراہیم علیہ السلام کو دیکھا کہ وہ فرمار ہے ہیں کہ تمہارے بیٹے اسماعیل کو اللہ نے آنکھیں دیدیں، جب آنکھ طھی تو دیکھا کہ واقعی امام بخاری رحمۃ اللہ علیہ کی آنکھیں روشن تھیں، یہ امام بخاریؒ کی ماں کی دعاء کی برکت کا شرہ تھا والدین کی دعاء میں اللہ نے بڑی تاثیر رکھی ہے، والدین کی دعاء بھی جلد قبول ہوتی ہے اور بد دعا بھی اسلئے ہمیشہ ہر شخص کو اس کی کوشش کرنا چاہئے کہ والدین کی دعا میں حاصل کرے، بد دعاؤں سے ہمیشہ بچتے رہنا چاہئے۔

امام بخاریؒ کی ماں کی دعاء ہی کا اثر تھا کہ اللہ نے امام بخاریؒ کو ایسی قوت پینائی نصیب فرمائی تھی کہ تاریخ کبیر کا مسودہ چاند کی روشنی میں تیار کیا تھا، اپنی والدہ کی بہت خدمت کرتے تھے، اپنی والدہ کو حج کرایا، پھر مدینہ پاک میں قیام فرمایا اور ان کے بھائی والدہ کو لے کر واپس آگئے۔

امام بخاری رحمۃ اللہ علیہ کا فضل و مکال و ذہانت

امام بخاری رحمۃ اللہ علیہ کا بڑا شہر تھا، جب بغداد پہنچ تو پورے بغداد میں ان کی شہرت پھیل گئی وہاں کے اہل علم نے امام بخاریؒ کا امتحان لینا چاہا چنانچہ دس آدمی منتخب ہوئے اور دس حدیث میں تلاش کیں، کسی کی سند، کسی کی حدیث، ایک حدیث کے

متن کو دوسرا حدیث کی سند کے ساتھ خلط ملٹ کر دیا، اور اب امام بخاریؓ کا امتحان ہوا، بہت دور دور سے لوگ دیکھنے آئے، کافی مجع ہو گیا، ایک ایک کر کے ہر شخص نے ایک ایک حدیث پیش کی اور سب کے جواب میں امام بخاریؓ نے فرمایا "لا ادری" مجھے نہیں معلوم، لوگ کہنے لگے بڑی شہرت سنی تھی ان کو تو کچھ بھی نہیں آتا، لیکن جو سمجھدار تھے وہ سمجھ رہے تھے کیونکہ اس سند کے ساتھ واقعی یہ حدیث نہیں ہے، جب رسول آدمی اپنے سوال سے فارغ ہو چکے اس وقت امام بخاریؓ نے فرمایا پہلا شخص جو آیا سے یہ حدیث پیش کی اور اس کے ساتھ یہ سند پڑھی اس میں یہ غلطی کی ہے یہ حدیث اس سند کے ساتھ مروی ہے، اس کے بعد دوسرا شخص آیا اسے یہ حدیث پڑھی اور اس کی سند میں یہ خلط ملٹ کیا اس سند کے ساتھ یہ حدیث اس طرح مروی ہے، اس طرح ایک ایک کر کے ترتیب وار ہر شخص کے متعلق فرماتے رہے کہ فلاں نے یہ حدیث اس سند کے ساتھ پڑھی اور یہ غلطی کی صحیح سند یہ ہے ہر حدیث کی سند اور متن پڑھ کر بتلاتے گئے لوگ جبرت میں رہ گئے۔

امام بخاریؓ کو یہ مقام والدہ کی خدمت

اور ان کی دعاء کی وجہ سے نصیب ہوا

واقعی امام بخاریؓ کا بہت اونچا مقام ہے لیکن دیکھنے کی بات یہ ہے کہ امام بخاری رحمۃ اللہ علیہ کو اللہ نے یہ مقام کیوں نصیب فرمایا اور اس مقام تک آپ کیسے پہنچے، اس زمانہ میں بہت سے علماء و محدثین تھے ان کو یہ مقام کیوں نہیں نصیب ہوا؟ یہ صرف والدہ کی خدمت اور والدہ کی دعاء کا اثر تھا، والدہ کی دعاء کی برکت اور اس کا ثمرہ تھا، انہوں نے اپنی والدہ کی بہت خدمت کی، والدہ کی خدمت اور ان کی

دعاؤں نے ان کو بہاں تک پہنچا دیا، ماں باپ کی دعاء بہت جلد قبول ہوتی ہے اس لئے ہمیشہ ان کی دعائیں لیتے رہنا چاہئے، اور جس طرح ان کی دعائیں لگتی ہیں بد دعا نہیں بھی بہت جلد لگتی ہیں۔

والدہ کی بد دعاء کا اثر اور عبر تناسک واقعہ

تاریخ کی کتابوں میں قصہ لکھا ہے کہ ایک شخص نے حج نفل کا ارادہ کیا اور والدہ کمزور خدمت کی محتاج تھیں، والدہ نے منع کیا بیٹھا حج کرنے نہ جاؤ، میرے پاس کون رہے گا، لیکن بیٹا نہیں مانا، اور من مانی کر کے چل دیا، ماں نے بد دعاء کی کہ اللہ تھے کسی آزمائش میں بتلا کرے، بیٹا سفر حج کیلئے روانہ ہو گیا اتفاق کی بات کہ قافلہ اس سے چھوٹ گیا، تہبا پیچھے رہ گیا، رات کو ایک مسجد میں قیام کیا، اتفاق سے اس محلہ میں چوری ہو گئی چور بھاگا اور سیدھے مسجد میں جا کر گھسا اور مسجد سے نکل کر بھی کوڈ کر بھاگ گیا، لوگوں نے چور کا تعاقب کیا چور کی تلاش میں پیچھے پیچھے دوڑ رہے تھے، چور کو مسجد کے اندر گھستا ہوا دیکھ کر مسجد کے اندر گئے، چور تو وہاں سے بھاگ چکا تھا یہ حضرت مسجد میں نماز پڑھ رہے تھے، بس نماز ہی کی حالت میں سر میں جوتے پڑنے شروع ہو گئے کہ مجنت چوری کرتا ہے اور نماز پڑھتا ہے، تلاشی لی گئی حج کرنے تو جاہی رہے تھے اچھا خاصاً مال و اسباب موجود تھا، اور یقین ہو گیا کہ یہی چور ہے، پکڑ کر بادشاہ کے پاس لے گئے بادشاہ نے سخت سزا دی، اور منہ کا لا کر کے پورے شہر میں گھمایا گیا، اور یہ اعلان کرایا گیا کہ جو شخص نیک لوگوں کی شکل بنا کر نیکوں کا لباس پہن کر چوری کرتا ہے اس کی یہی سزا ہے، چنانچا ایسا ہی ہوا، جب شہر میں گھمایا جانے لگا اور اعلان ہوا، تو اس نے کہا کہ یہ اعلان نہ کرو بلکہ یہ اعلان کرو جو مال کی نافرمانی کرے، بوڑھی کمزور مال کو تھا چھوڑ کر نفلی حج کرے اس کی یہی سزا ہے، اعلان کرنے والوں نے کہا کہ بادشاہ نے اس طرح کے

اعلان کا حکم دیا ہے، اس نے کہا کہ ساتھ میں یہ بھی اعلان کرو جو میں کہہ رہا ہوں، بعد میں بادشاہ کو اسکی اطلاع کی گئی کہ اس کے اصرار کی بنا پر ساتھ میں یہ بھی اعلان کیا ہے کہ جو ماں کی نافرمانی کرے اس کی یہ سزا ہے، بادشاہ نے بلا کر اس کی وجہ پوچھی اس نے صاف صاف پورا قصہ بتلا دیا کہ میں چونہیں ہوں، میں حج کرنے جا رہا تھا میری والدہ نے مجھے منع کیا میں نہیں مانا، میری ماں نے مجھے بد دعاء دی یہ اس کی سزا میں بھگت رہا ہوں، بادشاہ بڑا شرمندہ ہوانیک طبیعت کا تھا، بادشاہ نے اس سے معافی مانگی اس نے کہا اس میں آپ کا کیا قصور یہ سزا تو خدا کی طرف سے آئی ہے جو میرے لئے مقدر تھی وہ مجھے مل کر رہی، اب یہ گھروپس ہوا اور اپنی ماں کے قدموں میں جا کر گر پڑا اور معافی مانگی کہ مجھ سے قصور ہوا میں نے نافرمانی کی، اسکی سزا بھگتی مجھے معاف کر دیجئے، ماں ماں ہی ہوتی ہے، ماں نے دعاء کی پروردگار اس نے میری نافرمانی کی تھی میں نے اس کو معاف کیا تو بھی اس کو معاف کر دے، میں اس سے راضی ہوں تو بھی اس سے راضی ہو جا، پھر ماں نے دعاء کی یا اللہ اس کے ہاتھ کو صحیح سلامت لوٹا دے چنانچہ اللہ نے اس کے ہاتھ پھر لوٹا دیئے، یہ اثر ہوتا ہے ماں باپ کی دعا کا، ماں باپ کی خدمت کر کے، ان کی دعا میں لے کر آدمی کہیں سے کہیں پہنچتا ہے۔

اور ان کی نافرمانی کر کے ہلاکت و بتاہی کے گڑھے میں بھی گرجاتا ہے۔ ہمیشہ ماں باپ کی دعا میں لیتے رہنا چاہئے اور ان کی بد دعاؤں سے بچتے رہنا چاہئے۔

امام بخاریؓ کی زمانہ طالب علمی میں مجاہدانہ زندگی

حضرت امام بخاریؓ رحمۃ اللہ علیہ کی بہت سی خصوصیات ہیں، وہ سال کی عمر میں ان کو ستر ہزار حدیثیں یاد تھیں، ۱۶ برس کی عمر میں سفر حج کیا، بصرہ میں امام بخاریؓ کے ایک ساتھی تھے، دونوں ساتھ میں علم حدیث حاصل کرتے، ایک مرتبہ امام بخاریؓ تین

روز تک تشریف نہیں لائے ان کے ساتھی ان سے ملاقات کے لئے گئے کہ کیا بات ہو گئی پڑھنے کیوں نہیں آئے، معلوم ہوا کہ ان کے پاس اس وقت کوئی سامان نہیں، کپڑے وغیرہ بھی نہیں، قرض ہو گیا تھا جسکی وجہ سے پہنے کے کپڑے بھی بچنے پڑے۔

ایک مرتبہ تین دن تک کچھ نہیں کھایا، فقر و فاقہ کے ساتھ بھی لھاس وغیرہ کھا کر علم دین حاصل کیا، چالیس برس تک بغیر سالن کے سوکھی روٹی کھائی ہے جس کی وجہ سے معدہ کے اندر خشکی پیدا ہو گئی، اطباء نے دیکھ کر تجویز کیا تھا کہ یہ خشکی بغیر سالن کے مسلسل سوکھی روٹی کھانے سے پیدا ہو گئی ہے بعد میں نمک کے ساتھ روٹی کھانے لگے تھے۔

خوف خدا اور صبر و حلم

امام بخاری رحمۃ اللہ علیہ کے اندر صبر و حمل کا مادہ بہت تھا، ایک مرتبہ کا واقعہ ہے کہ دوات پر باندی کا پیر لگ گیا دوات گر گئی، امام بخاری نے ڈانٹا کہ دیکھ کر نہیں چلتی، باندی نے جواب دیا کہ نکلنے کی جگہ ہی نہ تھی، امام بخاری نے ڈانٹ دیا، پھر اس ڈانٹ کا ان پر اتنا اثر ہوا کہ اس کو آزاد ہی کر دیا اور یہ سوچا کہ اس ڈانٹ کی تلافی اور اس کی خوشی اسی طرح ہو سکتی ہے کہ اس کو بالکل آزاد کر دیا جائے یہ ہی شخص کر سکتا ہے جسکے اندر خدا کا خوف ہو، حقوق العباد کا معاملہ بہت سنگین ہے، حضور ﷺ نے انتقال کے وقت وصیت فرمائی تھی ”الصلوٰۃ و ماملکت ایمانکم“ یعنی اپنے ماتحتوں غلاموں اور باندیوں کا خیال رکھنا، نماز کی پابندی کا خیال رکھنا، یہ اسکا اثر تھا۔

خلوق کے ساتھ شفقت و ہمدردی

اللہ تعالیٰ نے امام بخاری کو بعد میں کافی مال بھی عطا فرمایا، باپ کے ترکے سے بھی کافی مال ملا تھا، لیکن اس مال کو صرف اپنے اوپر خرچ نہ کرتے تھے

بلکہ، غریبوں، تیہوں بیوہ عورتوں کی امداد بھی کرتے تھے لوگوں کو قرض دیتے، ایک مرتبہ ایک شخص نے امام بخاریؓ سے قرض لیا اور کسی طرح دینے کو تیار نہ تھا لوگوں نے کہا کہ اگر آپ وہاں جا کر اطلاع کر دیں تو اس کے ہاتھ پیر باندھ دیئے جائیں اور لوگ قرض بھی وصول کر لیں گے لیکن امام بخاریؓ نے اس کو گوارہ نہیں کیا کہ میری وجہ سے کسی بھائی کی ذلت و رسولی ہو، اپنا نقصان برداشت کر لیا لیکن دوسرے کو ذلیل کرنا برداشت نہیں کیا، اللہ کے نیک بندے ایسے ہی ہوتے ہیں جو مخلوق پر حرم و کرم اور شفقت کا معاملہ کرتے ہیں۔

ایک بزرگ کی حکایت

ایک بزرگ کا قصہ لکھا ہے کہ وہ بیمار پڑ گئے لوگ ان کی عیادت کے لئے کافی دور دور سے آتے تھے، لیکن کچھ لوگ ایسے تھے جن کے اوپر ان بزرگ کا قرض تھا اور ان پر بڑا احسان تھا وہ لوگ نہیں آئے بزرگ صاحب نے لوگوں سے پوچھا کہ بہت سے لوگ تو آئے ہیں لیکن فلاں فلاں صاحب نہیں آئے، لوگوں سے اس کی وجہ پوچھی لوگوں نے بتالایا کہ ان کو آپ کے پاس آتے ہوئے شرم آتی ہے کیونکہ وہ مقروض ہیں اور ان کے پاس ادائیگی کی بھی کوئی سیل نہیں ہے ان بزرگ نے فرمایا لا حوصل ولا قله قالا بالله یہ مال دولت ہے کہ اس کی وجہ سے لوگ حضوی و لیفیؓ کی سنت (عیادت) سے محروم ہو رہے ہیں، میرے پاس مارے ڈر کے نہیں آتے، عیادت کے ثواب سے محروم ہیں، جاؤ اعلان کر دو کہ میرے اوپر جس کا قرض آتا ہے میں نے سب معاف کیا، اب کیا تھا پھر تو عیادت کرنے والوں کا تانتابندھ گیا یہ ہے حال اللہ کے نیک بندوں کا۔

حدیث کے مطابق عملی زندگی

حضرت امام بخاریؓ فرماتے تھے کہ جو حدیث بھی میرے سامنے آئی اس کے مطابق میں نے عمل شروع کر دیا اس کی برکت سے احادیث یاد ہو گئیں، جس چیز کو انسان کو یاد کرنا ہوا اس کے مطابق عمل کرنا شروع کر دے خود بخوبی یاد ہو جائے گی، اس کے یاد ہونے کا طریقہ ہی یہی ہے۔

امام بخاریؓ فرماتے ہیں کہ جب سے میں نے سنा کہ غیبت حرام ہے اس وقت سے میں نے کسی کی غیبت نہیں کی، یہ معمولی بات نہیں ہے، کہنا تو بہت آسان ہے لیکن عمل بہت مشکل ہے، غیبت ایسا گناہ ہے جو ہمارے معاشرے میں گھسا ہوا ہے، ہمارے حضرت (مولانا اسعد اللہ صاحب) رحمۃ اللہ علیہ کا بھی یہی حال تھا کہ کسی کا تذکرہ ہی نہ فرماتے تھا اس واسطے کہ جہاں کسی کا تذکرہ ہوا گواچھا ہی ذکر ہو تھوڑی دیر بعد اس کی برائی شروع ہو جاتی ہے، ہمارے حضرت کی مجلس میں اس قسم کی باتیں ہوتی ہی نہیں۔

اتباع سنت کا جذبہ

امام بخاریؓ میں اتباع سنت کا جذبہ بہت تھا، حدیث میں جو کچھ پڑھتے اس کے مطابق عمل کرتے، ایک مرتبہ حدیث پاک میں پڑھا کہ حضور ﷺ نے تیر کمان چلا�ا ہے اور اس کی ترغیب بھی فرمائی ہے اس حدیث کی اتباع میں امام بخاریؓ میدان میں نکل کر تیر چلا�ا کرتے تھے، محض اس وجہ سے کہ یہ بھی سنت ہے اور حضور ﷺ نے تیر چلا�ا ہے۔

ایک مرتبہ تیر چلا رہے تھے اتفاق سے ان کی تیر اندازی سے ایک پل کچھ نقصان ہو گیا، پل کی ایک بینخ ٹوٹ گئی تھی، امام بخاریؓ کو بہت صدمہ ہوا، پل کے مالک کے پاس گئے اور کہا کہ یا تو آپ مجھ سے اس کا ضمان لے لیجئے یا مجھے اجازت دیجئے کہ میں اسکو بنوادوں، مالک نے کہا کہ آپ نے قصد اتو نقصان کیا نہیں میں آپ سے ضمان نہیں لوں گا، اور اگر نقصان ہوا مجھی تو آپ کے لئے تو میرا سارا مال جان قربان ہے۔
(سیر اعلام العبداء ص ۲۲۲)

مولانا اسماعیل شہید کا شوق جہاد اور اس کی تیاری

ہمارے تمام اکابر ہی تھے کہ حدیث میں جو پڑھتے اسکے مطابق عمل کرنے کی کوشش کرتے تھے مولانا اسماعیل شہید کا بھی یہی حال تھا کہ ایسی سنتیں جو مرد ہو رہی تھیں جن پر لوگوں نے عمل چھوڑ دیا تھا ان کو زندہ فرماتے، اس پر عمل کرتے چنانچہ اسی جذبہ سے جہاد کی تیاری بھی شروع کی کیونکہ یہ سنت بھی مرد ہو رہی تھی، جہاد کی تیاری اس طرح کرتے کہ تیر پتی ہوئی دھوپ میں جامع مسجد کے سُن میں جلتے ہوئے گرم پتھر میں ننگے پاؤں چلنے کی مشق کرتے تھے، آگرہ سے دہلی تک جمنا میں تیر کر آتے اور دہلی سے آگرہ جاتے کہ اگر ایسا موقع آپڑے تو تیر بھی سکیں، تیرتے تیرتے تھک جائے تو تھوڑی دریا آرام کرتے اور پھر تیر نے لگتے، جب کسی چیز کا جذبہ ہوتا ہے تو سب چیزیں آسان ہو جاتی ہیں۔

جہاد کی تیاری کے واسطے گھوڑے پر سواری کرتے بھی دو گھوڑے تیزی سے دوڑاتے اور چلتے چلتے کو د کر دوسرے گھوڑے میں جا بیٹھتے کہ شاید بھی اس کی نوبت آجائے کہ ایک گھوڑا اخنی ہو جائے اور دوسرے گھوڑے کی سواری کرنا پڑے، گھوڑے پر

سوار ہو کر بھی رومال نیچے ڈال دیتے اور چلتے ہوئے اس کو اٹھا لیتے کہ شاید کبھی ہتھیار نیچے گر جائے تو چلتے ہوئے نیچے سے اسکو اٹھانے کی مشق ہو جائے پھر اللہ نے ان سے کام بھی لیا۔

کثرت عبادت

امام بخاری رحمۃ اللہ علیہ عبادت بہت کرتے تھے، رمضان میں تراویح خود سنایا کرتے تھے، تراویح کے بعد نصف رات تک پھر قرآن پاک پڑھتے رہتے جس میں تین دن میں قرآن پورا کرتے تھے، اس کے علاوہ دن میں روزانہ ایک قرآن پاک پورا کر لیتے تھے (سیر اعلام العباد ص ۲۳۰ ج ۱۲)

بزرگوں سے یہی چیزیں حاصل کی جاتی ہیں، اور ان حالات کے بتلانے کا یہی مقصد ہوتا ہے کہ اپنے اندر بھی ہم یہ اوصاف پیدا کریں۔

کسی کتاب کی مقبولیت کے اسباب

اور بخاری شریف کی مقبولیت کی وجہ

امام بخاری رحمۃ اللہ علیہ کا معمول تھا کہ اپنی کتاب میں جب حدیث نقل فرماتے تو حدیث لکھنے سے قبل دور کعت نماز پڑھتے بعض لوگ کہتے ہیں کہ غسل کرتے نماز پڑھتے اور پھر حدیث لکھتے۔ اور بعض لوگ کہتے ہیں کہ حدیث لکھنے سے قبل مسجد بنوی میں روضہ مبارک کی طرف متوجہ ہوتے اور جب شرح صدر ہو جاتا اس وقت حدیث لکھتے۔

چونکہ بخاری شریف لکھنے میں دین کی اشاعت اور اتباع سنت کا جذبہ تھا اس

وجہ سے یہ کتاب اتنی مقبول ہوئی، جس کتاب کے لکھنے میں سنت کا نور ہوتا ہے، اور اخلاص کے ساتھ دین کی اشاعت کے جذبہ سے لکھی جاتی ہے اس کی مقبولیت ہوتی ہے، اور جو کتاب کسی فاسد نیت سے یا بطور مقابلہ کے لکھی جاتی ہے وہ مقبول نہیں ہوتی، مقبولیت تو اللہ کی طرف سے ہوتی ہے اور یہ اسی وقت حاصل ہوتی ہے جبکہ اخلاص ہو، لہیت ہو، اتباع سنت کا اہتمام اور دین کی اشاعت کا جذبہ ہو۔

اسی طرح بعض درسی کتابیں اتنی مقبول ہیں اور ان کے پڑھنے پڑھانے میں اتنی تاثیر ہے کہ دوسری کتابوں سے وہ بات حاصل نہیں ہوتی وجہ اس کی یہی ہے کہ وہ انتہائی خلوص کے ساتھ لکھی گئی ہیں۔

شیخ الحدیث حضرت مولانا محمد زکریا صاحب رحمۃ اللہ علیہ کی تبلیغی نصاب (فضائل اعمال) مخصوص دین کی اشاعت اور تبلیغ دین کے لئے لکھی گئی اسلامی ساری دنیا میں مقبول ہوتی۔

حکیم الامت حضرت تھانوی رحمۃ اللہ علیہ کی بہشتی زیور اشاعت دین کی نیت سے انتہائی خلوص کے ساتھ اچھے جذبہ کے تحت لکھی گئی اللہ تعالیٰ نے اس کو ایسی مقبولیت نصیب فرمائی کہ گھر گھر موجود ہے، مخالفین کے گھر میں بھی اس سے دیکھ کر مسائل بتائے جاتے ہیں، ایسی کتاب کو مقبولیت حاصل نہیں ہوتی جو کسی فاسد غرض سے یا مقابلہ اور مخالفت کے جذبہ سے لکھی گئی ہو، اور جو کتاب اچھی نیت کے ساتھ اشاعت دین کے جذبہ سے لکھی گئی ہو واللہ تعالیٰ اسکو مقبولیت نصیب فرماتا ہے۔

کام کرنے والے کی آزمائش اللہ کی طرف سے ہوتی ہے

امام بخاریؓ کا اتنا بلند مقام اتنی عظیم الشان شخصیت کہ جب بخارا پہنچے ہیں تو

چار ہزار لوگ تو صرف ان کے استقبال کے لئے آئے تھے لیکن اس کے باوجود امام بخاریؒ کی شدید مخالفت ہوئی، اور ان کو ایسے حالات کا سامنا کرنا پڑا کہ اللہ کی پناہ، آپ کو ہر طرح ذلیل ورسوا کرنے اور بدنام کرنے کی کوشش کی گئی اور جب جب بھی اہل حق نے حق کا اظہار کیا تو اہل باطل نے اسکی مخالفت کی اور اہل حق کو بدنام اور ناکام کرنے کی کوشش کی۔

اہل حق کی مخالفت کس طرح ہوتی ہے

اور وہ مخالفت اس طرح ہوتی ہے کہ کسی بھی طریقہ سے ان کو بدنام کرنے کی کوشش کی جاتی ہے کہ یہ تو ایسے ویسے ہیں، جب ایسے ویسے ہیں تو ان کی بات کا کیا اعتبار، یہ سب اسی واسطے کیا جاتا ہے تاکہ لوگ ان سے بدگمان ہو جائیں لوگوں کا اعتقاد ان سے ہٹ جائے، اس وقت ان کی بات کا اثر بھی نہ ہوگا، اور کوئی ان کی طرف متوجہ بھی نہ ہوگا، لوگ ان سے نفرت کریں گے دور بھائیں گے، جھوٹ بات کو بھی اگر بار بار کہا جائے تو کچھ نہ کچھ تو اسکا اثر ہوتا ہی ہے، غلط بات کی جب تشبیر کی جائے گی تو کچھ نہ کچھ تو خیال اکثر لوگوں کے دل میں پیدا ہی ہونے لگتا ہے لیکن اس طرح کی سازش کرنے والوں کا انجام اچھا نہیں ہوتا۔

اللہ والوں کو ستانے والوں کا انجام

بخارا کے حاکم نے امام بخاریؒ کے خلاف سازش کی اور اسکی وجہ صرف یہ ہوئی تھی کہ حاکم نے درخواست کی تھی میرے گھر پر آ کر حدیث پڑھادیا کریں، امام بخاریؒ اس پر تیار نہیں ہوئے بلکہ اسی پر اس نے مخالفت شروع کر دی، اور امام بخاریؒ کو ہر طرح سے بدنام کرنے کی کوشش کی، غلط قسم کے عقائد ان کی طرف منسوب کیے اور ہمیشہ سے

ایسا ہی ہوتا چلا آیا ہے کہ جس کی مخالفت کرنا ہو شیطان ان کو یہی سمجھاتا ہے کہ ان کو بدنام کر دو، چنانچہ امام بخاریؓ کو بدنام کیا گیا بالآخر امام بخاریؓ تنگ آگئے اور بخارا کو چھوڑ دیا، ہجرت فرمائے گئے اور یہ بدوعاء دے کر گئے کہ یا اللہ ان لوگوں نے میرے ساتھ جو کرنے کا ارادہ کیا (یعنی ذلت و رسوانی کا) وہ انہیں پر نازل فرماء، امام بخاریؓ تو نکل کر چلے گئے لیکن اس حاکم کا انجام یہ ہوا کہ جلد ہی کسی معاملہ کی وجہ سے اس کو ذلیل ورسوا کیا گیا، وہ معزول بھی کیا گیا اور منہ کا لارکر کے اسکو سڑکوں میں گھما یا گیا۔

(سیر اعلام العبداء ۱۲-۳۶۲)

یہ انجام ہوتا ہے اللہ والوں کو ستانے اور پریشان کرنے کا۔

حضرت موسیٰ علیہ السلام کا واقعہ

اسی طرح حضرت موسیٰ علیہ السلام کا واقعہ ہے کہ ان کو بھی بدنام کرنے کی کوشش کی گئی کہ جب بدنام ہو جائیں گے اور لوگوں کا ان سے اعتماد اٹھ جائے گا تو کوئی ان کی بات ماننے کو تیار نہ ہوگا، چنانچہ قارون نے ایک عورت کو مال کا لائچ دے کر اس بات پر آمادہ کیا تھا کہ تم برس رعام یہ کہہ دینا کہ موسیٰ نے میرے ساتھ بدکاری کی ہے، اللہ کی طرف سے اس پر قہر نازل ہوا اور وہ زمین میں دھنسا دیا گیا۔

جھوٹا الزام لگانے اور غلط دعویٰ کرنے والے کا انجام

ایک عورت اور حضرت سعید بن زیدؓ کی حکایت

حضرت سعید رضی اللہ عنہ ایک صحابی ہیں ایک عورت نے ان پر غلط دعویٰ کر دیا کہ انہوں نے میری زمین دبالی، میری زمین پر ناجائز قبضہ کر لیا، آپ کو اس سے سخت

تکلیف پہنچی، آپ نے ارشاد فرمایا کہ میں کسی کی زمین پر ناجائز قبضہ کروں گا حالانکہ میں نے رسول اللہ صلی اللہ علیہ وسلم کو فرماتے ہوئے سنائے کہ جو شخص کسی کی ایک بالشت زمین دبائے قیامت کے دن ساتوں زمین کا طوق اس کے لگلے میں ڈالا جائے گا۔

حضرت سعید رضی اللہ عنہ بہت پریشان تھے، جب جھوٹ بات کا بھی پروپیگنڈہ کیا جائے گا، غلط بات کسی کی طرف منسوب کی جائے تو لوگوں پر کچھ نہ کچھ تو اثر ہوتا ہی ہے، اور طبعی طور پر خود انسان اس سے پریشان ہوتا ہے اور اس کو اس سے تکلیف ہوتی ہے۔

حضرت سعید رضی اللہ عنہ نے اس عورت کے حق میں بددعا فرمائی جس کے نتیجہ میں اللہ تعالیٰ نے اس کو انداھا کر دیا اور وہ بھیک مانگا کرتی تھی، وہ لوگوں سے کہتی تھی کہ مجھے سعید کی بددعا لگ گئی ہے، سعیدی بددعا نے مجھے انداھا بنا دیا۔

(مسلم شریف ص ۲۳۲-۲۳۳ میں تفصیل قصہ مذکور ہے باب تحریم الظلم و غصب الارض)

ناحق کسی کو ستانے والے کا انجام

ایک بزرگ کی حکایت

فرمایا: کبھی کسی کو ستانے نہیں، کسی کا دل نہ دکھائے، معلوم نہیں اس کی زبان سے کیا بددعا نکل جائے اور کون سی مصیبت نازل ہو جائے، کیونکہ مظلوم کی بددعا رد نہیں ہوتی جیسا کہ حدیث پاک میں آیا ہے، ایک بزرگ کا قصہ لکھا ہے کہ چلے جا رہے تھے راستہ میں ایک عاشق اپنی معشوقہ کو ساتھ لیے جا رہا تھا، بارش کا موسم تھا، اتفاق سے ان بزرگ کے پیر سے تھوڑی سی کچھ ممعشوقة کے کپڑے پر لگ گئی عاشق صاحب کو بڑا غصہ آیا اور کہا کہ دیکھ کر نہیں چلتے اور غصہ میں آ کر زور سے ایک ٹھپٹران بزرگ کے رسید

کیا، اور چلتا بنا، یہ بزرگ صبر کر کے رہ گئے اور یہ بھی تشریف لے گئے، بس تھوڑی ہی دیر کے بعد اس شخص کے ہاتھوں میں سخت درد شروع ہوا، علاج کیا اس سے کوئی فائدہ نہیں ہوا، بڑے بڑے ماہر ڈاکٹروں کو دھلا کیا ان کے علاج سے بھی افاقہ نہیں ہوا، اور ہاتھ سڑنا شروع ہو گیا، بالآخر ڈاکٹروں کی یہ تجویز ہوئی کہ اتنا ہاتھ کاٹ دیا جائے ورنہ اندیشہ ہے کہ پورا ہاتھ سڑ جائے، چنانچہ ہاتھ کاٹ دیا گیا لیکن اس کے بعد آگے کا حصہ سڑنا شروع ہو گیا آگے کا حصہ بھی کاٹ دیا گیا، اس طرح کرتے کرتے موٹنڈھے تک پورا ہاتھ کاٹ دیا گیا اور ڈاکٹروں کے کوئی بات سمجھ میں نہیں آئی ایک اللہ والے بزرگ حکیم نے پوچھا بتلاؤ یہ مرض شروع کیسے ہوا تھا تو اس نے پورا قصہ سنایا کہ میں جارہا تھا اور راستہ میں ایک بڑے میاں ملے، اور یہ واقعہ پیش آیا اور اس کے بعد درد شروع ہو گیا ان بزرگ حکیم نے کہا اس کا علاج دوائے نہیں ہو گا اس کا علاج تو کچھ اور ہے، جا کر ان بڑے میاں سے معافی مانگو، بس یہی اس کا علاج ہے، چنانچہ بڑی تلاش کے بعد ان سے ملاقات کی اور اپنی غلطی کی معافی مانگی، ان بزرگ نے فرمایا کہ میں نے تمہارے لئے بدعا نہیں کی، تم نے اپنے دوست کی حمایت میں مجھے مارا تھا میرے دوست نے میری حمایت میں تجھے سزا دی ہے اب تو معاملہ میرے قبضہ سے باہر ہے میں کیا کر سکتا ہوں، یہ تو دوستوں کا مسئلہ ہے اگر تمہارا کوئی دوست ہے تو میرا بھی کوئی ولی اور دوست ہے، یہ حال ہوتا ہے کسی پر ظلم کرنے اور بے جاستا نے کا اس لئے کبھی بھی کسی پر ظلم نہ کرے کسی کو ستائے نہیں، معلوم نہیں کون اللہ کا کیسا بندہ ہوا اور اسکی زبان سے کیا نکل جائے۔

بخاری شریف کی مقبولیت کی بڑی وجہ

محض علمی تفوق، علمی لیاقت کسی شخص کو آگے نہیں بڑھاتی، آدمی کے اندر صرف علم ہو حافظہ اچھا ہو محض اس سے اس کے علم میں نور نہیں ہو گا، البتہ علم کے ساتھ عمل ہو

تقویٰ ہو، زہد ہو، دیانت داری ہو ایسا شخص باکمال ہوتا ہے اور اس کے علم میں نور ہوتا ہے، امام بخاریؓ کے اندر صرف علمی کمال ہی نہیں تھا بلکہ علمی کمال کے ساتھ عملی کمال بھی تھا اسی وجہ سے خود امام بخاری اور ان کی کتاب صحیح بخاری زیادہ مقبول ہوئی، وہ مصنفوں جنکے اندر تقویٰ، دیانت داری ہوتی ہے ان کی مقبولیت زیادہ ہوتی ہے، اور اسی فن کی دوسری کتابیں جو دوسروں نے لکھیں جن کے اندر تقویٰ کی صفت موجود نہیں ہوتی وہ اتنی مقبول نہیں ہوتیں ان سے لوگوں کو زیادہ فائدہ بھی نہیں ہوتا، امام بخاری حلم عمل دنوں کے جامع تھے اسی وجہ سے ان کی کتاب بھی اتنی مقبول ہوئی کہ اس کو صحیح الکتب بعد کتاب اللہ کہا جاتا ہے یعنی کتاب اللہ کے بعد روئے زمین پر سب سے زیادہ صحیح کتاب بخاری شریف ہے، جب امام بخاری اتنے بلند پایے کے ہیں اور ان کا اتنا اونچا مقام ہے تو ان کی کتاب بخاری شریف بھی تمام کتابوں میں بلند ہے۔

جو جانور کو دھوکہ دے سکتا ہے

وہ انسانوں کو بھی دھوکہ دے سکتا ہے

امام بخاریؓ کی غایت احتیاط کا یہ عالم تھا کہ ایک حدیث سننے کے لئے تشریف لے گئے وہاں پہنچے تو دیکھا کہ حدیث صاحب ایک خالی برتن لئے جانور کو دور سے دھلا کر اس کو اپنے قریب بلا رہے ہیں تاکہ جانور یہ سمجھے کہ اس برتن میں کوئی کھانے کی چیز گھاس وغیرہ ہے اور وہ آجائے، امام بخاریؓ نے جب دیکھا کہ یہ خالی برتن لئے جانور کو دھوکہ دے کر بلا رہے ہیں، بس وہیں سے واپس آگئے اور ان سے حدیث نہیں سنی اور فرمایا کہ جو شخص جانور کو دھوکہ دے سکتا ہو وہ انسان کو بھی دھوکہ دے سکتا ہے۔

حضرت کے ایک استاد کا واقعہ

کسی بات پر دوران درس فرمایا کہ حضرت مولانا عبد الرحمن صاحب کاملپوری میرے استاد ہیں جن سے سہانپور میں میں نے ترمذی پڑھی ہے وہ بہت تحقیق سے پڑھایا کرتے تھے، بہت عبادت گزار متقدی پرہیز گار تھے۔ حافظ ابن حجر عسکری کا بہت رد کرتے تھے، لیکن بہت ادب کے ساتھ، اس طرح فرماتے تھے کہ ”حافظ صاحب سے یہاں چوک ہو گئی“، پھر اس کو واضح فرماتے تھے بہت تحقیق سے پڑھاتے تھے، حوالہ پر حوالہ دیتے تھے ایک مرتبہ دوران سبق میرے دل میں خیال ہوا کہ اتنے حوالے دے رہے ہیں کیا یہ سب صحیح ہوں گے فوراً فرمایا لاوجھائی فلاں الماری میں کتاب رکھی ہے اس میں یہ بات لکھی ہے کھول کر کھلا دوں، کسی صوفی کے دل میں خیال آیا ہے کہ یہ حوالے صحیح بھی ہیں یا نہیں، میں بہت شرمندہ ہوا پانی پانی ہو گیا۔

بَابٌ^۳

ابتداء بخاری شریف

بِسْمِ اللّٰهِ الرَّحْمٰنِ الرَّحِيْمِ، الْحَمْدُ لِلّٰهِ رَبِّ الْعَالَمِينَ
وَالصَّلٰوةُ وَالسَّلَامُ عَلٰى سِيدِ الْمُرْسَلِينَ مُحَمَّدٌ عَلٰى آلِهٖ
وَاصْحَابِهِ اجْمَعِينَ:

بِسْمِ اللّٰهِ كَيْفَيْتُ فَضْلِيْتُ أُوْرَاسُ كَيْفَ پُرْضَنَ كَيْفَ وَاقَعَ

کفار مکہ بسم اللہ کے بجائے بسم الملائکہ کہا کرتے تھے اللہ تبارک و تعالیٰ نے فرمایا اُفَرَاءِ بِاسْمِ رَبِّكَ کہ اپنے رب کے نام سے پڑھو، اللہ تعالیٰ نے قرآن پاک میں بسم اللہ سے ابتداء فرمائی ہے۔

بسم اللہ کے بے شمار فضائل ہیں، احادیث پاک میں بسم اللہ پڑھنے کی بہت ترغیب آئی ہے ایک حدیث پاک میں ہے کہ جس اہم کام کو بسم اللہ سے نہ شروع کیا جائے وہ دم بریدہ رہتا ہے یعنی اس کا انجام اچھا نہیں ہوتا، ایک حدیث پاک میں ہے جب بندہ گھر میں داخل ہوتا ہے بسم اللہ نہیں پڑھتا تو شیطان بھی اس کے ساتھ گھر میں داخل ہو جاتا ہے اور شیطان کہتا ہے کہ گھر میں رہنے کا تو ٹھکانہ مل گیا دیکھو آگے کیا ہوتا ہے، پھر جب وہ کھانا کھانے بیٹھتا ہے اور بسم اللہ نہیں پڑھتا تو کھانے میں بھی اس کے ساتھ شریک ہو جاتا ہے اور پھر جب وہ (بسم اللہ کہے بغیر) سوتا ہے تو شیطان خوب اچھی طرح اس کو وساوس اور گندے خیالات میں بیٹلا کرتا ہے۔ اس کے روگ ریشہ میں سرایت کر جاتا ہے، لکھا ہے کہ بسا اوقات ایسا ہوتا ہے کہ انسان سوتا ہے ایمان کی حالت میں، اور

صحیح اٹھتا ہے کفر کی حالت میں (یہ حدیث پاک کا مفہوم ہے) بسم اللہ نہ پڑھنے سے یہاں تک نوبت آ جاتی ہے اسی وجہ سے احادیث پاک میں اس کے پڑھنے کی بہت ترغیب آئی ہے، ایک حدیث میں ہے کہ جب گھر کے دروازے ہے بند کرو تو بسم اللہ پڑھ کے بند کرو اور گھر میں داخل ہونے کی ایک خاص دعا بھی حدیث پاک میں پڑھنے کے لئے آئی ہے، ایک اور حدیث میں ہے کہ گھر کے برقن بسم اللہ پڑھ کے بند کیا کروتا کہ وبا سے حفاظت رہے ورنہ بسا اوقات وبا برتوں میں گھس جاتی ہے، اسی طرح جب بیوی کے پاس جائے اس وقت بھی بسم اللہ پڑھنے کا حکم ہے، اس کی برکت سے شیطان کے اثرات سے حفاظت رہتی ہے، کھانا کھاتے وقت بسم اللہ پڑھنے سے کھانے میں بھی برکت ہوتی ہے، اور اس کھانے سے نور پیدا ہوتا ہے، اگر شروع میں بسم اللہ بھول جائے تو درمیان میں پڑھ لے، حدیث پاک میں قصہ آیا ہے کہ ایک مرتبہ حضور پاک صلی اللہ علیہ وسلم کھانا کھارے تھے ایک لڑکی آئی اور بغیر بسم اللہ کے اس نے کھانا شروع کر دیا، حضور صلی اللہ علیہ وسلم مسکرانے اور لڑکی کا ہاتھ پکڑ لیا اور فرمایا کہ بسم اللہ پڑھ کے کھاؤ، صحابہ نے حضور صلی اللہ علیہ وسلم سے مسکرانے کی وجہ پوچھی حضور نے فرمایا کہ میں نے دیکھا کہ شیطان کھانے میں شریک نہ تھا لڑکی نے آ کر بغیر بسم اللہ کے کھانا شروع کیا تو شیطان بھی اس کے ساتھ آ کر شریک ہونے لگا میں نے بسم اللہ پڑھوائی تو بھاگ گیا۔

ایک سوال اور اس کا جواب

ایک طالب علم نے عرض کیا کہ حدیث پاک میں ہے کل امر ذی بال لم یبدأ الخ یعنی ہر مہتم بالشان کام کو بسم اللہ سے شروع کرنا چاہئے ورنہ ناقص رہتا ہے۔ تو مہتم بالشان سے کون سے کام مراد ہیں؟ فرمایا مسلمان کا توہر کام ہی مہتم بالشان ہوتا ہے۔ اس کا تو پیش اب پا خانہ کرنا بھی مہتم بالشان عمل ہے اسی واسطے حکم یہ ہے

کہ جب بیت الخلاء جائے تو پہلے بسم اللہ پڑھے اور پھر یہ دعا پڑھے اللهم انی
اعوذ بک من الخبث والخیاث.

لفظِ اللہ اور اللہ کا استعمال

لفظِ اللہ کا تو استعمال غیر اللہ کے واسطے ہوا ہے (بعض کفار و مشرکین نے
استعمال کیا ہے) لیکن اللہ کا اطلاق کسی نے اپنے اوپر نہیں کیا۔ ایک نے کیا بھی تھا تو
آسمان سے بچلی گری اور اس کی کھوپڑی اڑگئی، فرعون نے بھی خدائی کا دعویٰ کیا تو
‘آنار بُكْمُ الْأَعْلَى’ کہا، اللہ نہیں کہا۔

رحمٰن و رحیم کی تحقیق

رحمٰن و رحیم کے بارے میں اختلاف ہے کہ آیا یہ عربی ہیں یا عجمی، ایک
جماعت کا نظریہ ہے کہ عربی نہیں چنانچہ قرآن پاک میں ہے کفار نے کہا تھا قالوا
وما الرحمٰن اگر رحمٰن کا لفظ عربی ہوتا تو اس کے متعلق کفار یہ سوال کیوں کرتے، اور
جو لوگ رحمٰن کو عربی مانتے ہیں وہ کہتے ہیں کہ کفار رحمٰن کو جانتے تھے مانتے نہیں
تھے، جاننے کے باوجود محض تعنت و عناد کی بنا پر انکار کرتے تھے جیسا کہ حضور کی نبوت
کا بھی انکار محض عناد کی بنا پر کرتے تھے حالانکہ حضور کی نبوت کو اچھی طرح جانتے اور
سمجھتے تھے۔

رحمٰن و رحیم کے اشتتاوق کی بحث

اس میں بھی اختلاف ہے کہ آیا رحمٰن و رحیم مشتق ہیں یا غیر مشتق بعض
حضرات فرماتے ہیں کہ یہ مشتق نہیں ہیں کیونکہ اگر یہ مشتق ہو سکتا ہے تو رحمت سے اور

رحمت نام ہے رقتہ القلب (قلب کی نرمی) کا اور قلب جسم کا جزء ہے اور اللہ تعالیٰ اجسام سے مبراہے اس لئے اس کو مشتق مانا صحیح نہیں بعض لوگوں نے کہا کہ مشتق تو ہے لیکن حقیقی اعتبار سے نہیں بلکہ مجازی اعتبار سے، اس صورت میں کوئی اعتراض نہ ہوگا۔

علامہ انور شاہ کشمیری رحمۃ اللہ علیہ فرماتے ہیں کہ یہ تو عجیب بات ہے کہ اللہ تعالیٰ کے لئے حُمَن و رحیم مجازی معنی میں مستعمل ہو، جب اللہ تعالیٰ ہی کے لئے ان کا استعمال حقیقی نہ ہوگا تو اور کس کے لئے ہوگا، جب اللہ تعالیٰ حقیقی حُمَن و رحیم نہ ہوگا تو اور کون ہوگا۔

پھر خود ہی جواب دیتے ہوئے فرماتے ہیں کہ اصل غلطی یہاں سے ہوتی ہے کہ رحمت کی تعریف رقتہ القلب سے کی گئی یہ تعریف انسان کے اعتبار سے تو ٹھیک ہے اور انسان کی شان کے لائق بھی ہے، انسان کے حالات اور جسم کو سامنے رکھتے ہوئے یہ تعریف کی گئی ہے، لیکن اسی اعتبار سے اللہ تعالیٰ کے حق میں بھی رحمت کی تعریف کر دی گئی ہے بس یہیں سے غلطی ہو گئی۔

اللہ کی شان میں تو رحمت کی تعریف اسی کی شایاں شان ہوگی وہاں تو جسم اور قلب کا واسطہ ہی نہ ہوگا، اور رحمت ہی کی کیا تخصیص ہے اس کے علاوہ دیگر تمام صفات میں بھی یہی کہا جائیگا، مثلاً اللہ تعالیٰ سمیع و بصیر ہے لیکن سننے اور دیکھنے کے لئے وہ آنکھ اور کان کا محتاج نہیں، وہ سنتا بھی ہے دیکھتا بھی ہے لیکن کس طرح؟ ہم اس کو نہیں جانتے، ہم اس کی حقیقت سے ناواقف ہیں شاہ صاحب کا یہ جواب دل کو لگاتا ہے۔

حُمَن و رحیم کا استعمال

حُمَن بمنزلہ علم کے ہے، اور رحیم کے اندر صفائی معنی غالب ہیں اور حُمَن کے اندر

سمیت غالب ہے، اسی واسطے حُجَّن تو سوائے اللہ تعالیٰ کے کسی کو نہیں کہہ سکتے، اور رحیم کا اطلاق غیر اللہ پر بھی ہو سکتا ہے چنانچہ حضور صلی اللہ علیہ وسلم کے لئے آیا ہے حریص علیکم بالمؤمنین رؤف الرحیم، لیکن حُجَّن اللہ تعالیٰ کے سوا کسی کو نہیں کہہ سکتے۔ اسی واسطے اگر کسی کا نام عبد الرحُّمَن ہو تو اس کو عبد الرحُّمَن (پورا نام لے کر) ہی پکارنا چاہئے، صرف حُجَّن کہہ کر اسکو پکارنا بے ادبی ہے۔

حُجَّن و رحیم کا باہمی فرق

حُجَّن و رحیم دونوں ہی مبالغہ کے صیغے ہیں، زیادہ مبالغہ حُجَّن میں ہے یا رحیم میں؟ اس میں دونوں قول ہیں، تطبیق کی صورت یہ ہے کہ حُجَّن میں زیادہ مبالغہ ہے اعمیت کے اعتبار سے اور رحیم میں زیادہ مبالغہ ہے اتمیت کے اعتبار سے یعنی حُجَّن کا تعلق دنیا و آخرت دونوں ہی سے ہے، اور مطلب یہ ہے کہ دنیا میں مسلم غیر مسلم سب پر اللہ تعالیٰ کی رحمت ہوتی ہے، اس لحاظ سے حُجَّن میں مبالغہ زیادہ ہوا، اور رحیم کا تعلق آخرت سے ہے یعنی صرف مسلمانوں ہی کے حق میں آخرت میں اللہ تعالیٰ کی صفت رحیمی کا ظہور ہو گا، اور معمولی معمولی بہانے سے لوگوں کی بخشش کر دی جائے گی تو رحمت کی اعمیت آخرت میں ظاہر ہو گی گویا اعتبار کیمیت کے حُجَّن میں مبالغہ زیادہ ہے اور باعتبار کیمیت کے رحیم میں زیادہ مبالغہ ہے کہ مسلمانوں کے حق میں آخرت میں رحمت کا غلبہ ہو گا، معمولی معمولی کام پر بخشش کی جائے گی۔

اللہ تعالیٰ کی رحمت بخشش کے بہانے ڈھوندتی ہے

اللہ تعالیٰ اس قدر رحیم و کریم ہے کہ معمولی سے معمولی کام بھی اگر خلوص نیت سے کیا گیا ہو تو اس کی وجہ سے اللہ تعالیٰ سارے گناہوں کو معاف فرمادے

گا، لکھا ہے ایک شخص کی بخشش صرف اس وجہ ہو گئی تھی کہ اس نے لفظ اللہ کو، ”اعرف المعارف“، لکھا تھا۔

اور لکھا ہے کہ ایک شخص نے کاغذ کا ایک ٹکڑا جس پر اللہ کا نام لکھا ہوا تھا، اس کو اٹھالیا اور ادب کی جگہ رکھ دیا اللہ نے اس کی وجہ سے اس کی بخشش فرمادی، کسی نے راستے سے نقسان دہ چیز کا نشا، روڑا اور غیرہ ہٹا دیا اللہ تعالیٰ اس کی وجہ سے مغفرت کر دے گا، کسی کو ایک گھونٹ پانی پلا دیا اس کی وجہ سے معافی ہو جائے گی۔

حدیث پاک میں اس کی تفصیل آئی ہے کہ اہل جنت اہل دوزخ کی صفتیں آمنے سامنے ہو گی ایک شخص جو دوزخ والوں کی صفت میں ہو گا وہ جنت والوں کی صفت میں ایک شخص کو دیکھ کر کہے گا کہ مجھے پہچانتے ہو میں نے فلاں وقت تم کو پانی پلا یا تھا وہ اس کو تسلیم کرے گا، اور اللہ تعالیٰ سے اس کے لئے سفارش کرے گا اور اللہ پاک اس کی سفارش سے اس گنہگار کو بھی جنت کی صفت پر کھڑا کر دے گا، اس لئے کسی عمل کو معمولی اور حقیر نہیں سمجھنا چاہئے، ہر عمل اس نیت سے کرنا چاہئے کہ شاید اللہ تعالیٰ کو یہی عمل محبوب ہو اور شاید یہ عمل ہماری نجات کا ذریعہ بن جائے۔

لبیلی سرکار

ہمارے حضرت شیخ رحمة اللہ علیہ فرمایا کرتے تھے کہ اللہ تعالیٰ کی تو البیلی سرکار ہے چاہیں تو بڑے بڑے گناہوں کو معمولی سی بات میں معاف کر دیں اور چاہیں تو معمولی بات پر گرفت کر لیں، وہ حکم الحکمین ہیں جو چاہیں کریں، وہ بدکار عورت کو محض کتے کو پانی پلانے کی وجہ سے معاف کر دیں اور جب پکڑ کرنے پر آئیں تو کعب بن مالک رضی اللہ عنہ جیسوں کی معمولی سستی پر سخت پکڑ کریں، ان کا قصہ مشہور ہے کہ جہاد

میں محض سستی اور کاہلی کی وجہ سے تاخیر ہو گئی جس کی وجہ سے قافلہ کے ساتھ نہ جاسکے اور بعد میں پھر جاہی نہ سکے، نہ کافر تھے نہ منافق بلکہ مخلص تھے لیکن اللہ تعالیٰ نے ایسی گرفت فرمائی کہ ڈھونڈے دھرتی نہ ملی، حکم دے دیا کوئی ان سے بات نہ کرے، نہ ان کو کھانا اچھا لگتا ہے نہ پینا، نہ بیوی سے بات کرتے ہیں ہر وقت رونارونا، تو بہ استغفار، بالآخر ایک وقت آیا کہ اللہ تعالیٰ نے ان کی توبہ قبول فرمائی، اسلئے ہر وقت اللہ سے ڈرتے رہنا چاہئے معلوم نہیں کس جرم میں کس وقت پکڑ ہو جائے اسی طرح ادنی سے ادنی پر پیشانی اور مصیبت میں بھی اللہ تعالیٰ سے یہ امید رکھنا چاہئے کہ شاید اللہ تعالیٰ اس کو گناہوں کا کفارہ بنادے۔

پریشانی و مصیبت اور بیماری کی فضیلت

دنیا میں جو بیماری اور پریشانی آتی ہے یہ سب گناہوں کا کفارہ ہوتی ہے، ان پریشانیوں سے کبھی تنگ دل نہ ہونا چاہئے، اللہ تعالیٰ یہاں جو جاہے ہے سزا دے دے وہاں کے لئے کچھ نہ رکھے، بیماری کی دعا تو نہ کرے لیکن جب آجائے، تو صبر کرے اور ثواب کی امید رکھے، الحمد للہ میرا کوئی دن خالی نہیں جاتا کہ سخت بیماری و تکلیف نہ ہوتی ہو، کوئی نہ کوئی تکلیف اول بدل کر ضرور ہوتی رہتی ہے اللہ کا بہت بڑا شکر و احسان ہے، یہاں پر پیشانی سے گزر جائے لیکن وہاں کا معاملہ بالکل صاف ہو جائے، یہاں کی ادنی پریشانی و بیماری سے اللہ تعالیٰ بہت بڑے بڑے گناہوں کو معاف فرمادیں گے، مجھے تو اسی حال میں خوشی ہے، جس حال میں بھی اللہ رکھے، دعا تو ما نگے عافیت کی صحت و سلامتی کی اس کے بعد اللہ کی طرف سے جو بھی حال آئے اس پر راضی رہے۔

حضرت حاجی امداد اللہ صاحب مہاجر کی ارشاد

حاجی امداد اللہ صاحب مہاجر کی ایک مرتبہ بیماری اور پریشانی کی فضیلت بیان فرمائے تھے اور فرمائے ہے تھے کہ بندہ کو اللہ تعالیٰ جس حال میں رکھے وہی حال اس کے لئے بہتر اور بہت بڑی نعمت ہے، بیماری دے تو بیماری بھی نعمت ہے، اتنے میں ایک شخص حاضر ہوا اور عرض کیا کہ حضرت! بیماری سے بہت تنگ آچکا ہوں دعا فرمادیجھے، اب سامعین سوچنے لگے کہ دیکھیں اب حضرت کیادعاء کرتے ہیں کیونکہ اب تک تو اسی بیماری اور پریشانی کی فضیلت بیان فرمائے تھے جس کے دور کرنے کے لئے یہ شخص دعا کرانے آیا ہے، حضرت حاجی صاحب نے فوراً ہاتھ اٹھائے اور فرمایا دعاء مانگو اور دعاء مانگی کہ یا اللہ پریشانی اور بیماری بھی تیری نعمت ہے اور عافیت وسلامتی بھی تیری نعمت ہے تیرا بندہ ضعیف کمزور ہے اس نعمت کی سہار نہیں کر سکتا بیماری کی اس نعمت کو صححت و عافیت کے نعمت سے بدل دے، سب لوگ دیکھتے رہ گئے، سبحان اللہ اولیاء اللہ کی کیاشان ہوتی ہے۔

حقوق العباد کا معاملہ بہت سنگین ہے

الغرض بیماری اور پریشانی بھی اللہ کی نعمت ہے جس سے کفارہ سیکیات ہوتا ہے یہ اللہ تعالیٰ کا بڑا کرم ہے کہ بڑے سے بڑے گناہوں کا کفارہ معمولی سی تکلیف کے ذریعہ کر دیتا ہے، لیکن یہ اللہ تعالیٰ اپنے حقوق میں کرتا ہے حقوق العباد یعنی بندوں کے حقوق اللہ تعالیٰ بھی معاف نہ کرے گا جب تک کہ حق والے کو حق نہ پہنچ جائے یا خود حق والا معاف نہ کر دے، بڑی سی بڑی مصیبت و پریشانی بھی حقوق العباد کے ادنیٰ معاملہ کو ختم نہیں کر سکتی، خود اللہ تعالیٰ کا معاملہ دوسرا ہے کہ بڑے سے بڑے گناہ کو معمولی

تکلیف سے دھو دیتے ہیں لیکن بندوں کے حق میں کیسی ہی تکلیف کیوں نہ ہو وہ حقوق العباد کا کفارہ نہیں بن سکتا، حقوق العباد کا معاملہ بہت سنگین ہے نہ وہ مجاہدہ کرنے سے معاف ہوتا ہے نہ تجد پڑھنے سے نہ نوافل اور تسبیحات پڑھنے سے، چاہے جتنا بڑا عابد ہو دوپیسے کے بدله میں اس کی سات سو مقبول نمازیں حق والے کو دے دی جائیں گی، اسلئے حقوق العباد کی ادائیگی کا بہت اہتمام کرنا چاہئے۔

پھر حقوق العباد کا دائرہ بھی بہت وسیع ہے کسی کا مال لے لینا، لے کر نہ دینا، قرض لے کر نہ دینا، حق والے کا حق نہ ادا کرنا یہ بھی حقوق العباد میں ہے، کسی کی غیبت چغلی کرنا، کسی کی تذلیل و تحریر کرنا، کسی کو بدنام کرنا، کسی پر الزام لگانا، بہتان باندھنا، کسی کو ستانا، یہ سب بھی حقوق العباد کے دائرہ میں آتا ہے، ان گناہوں کو اللہ تعالیٰ بھی معاف نہ کرے گا حتیٰ کہ حج وغیرہ سے بھی یہ گناہ معاف نہ ہو گا جب تک کہ بندہ سے معاملہ نہ صاف کر لیا جائے، اور اس کا حق اس کو نہ پہنچا دیا جائے، جس کوستایا ہے اس سے معافی نہ مانگ لی جائے، جس کو بدنام کیا ہے برائی ہے اسکونیک نام بھی نہ کر دیا جائے اور اس سے معافی بھی نہ، الغرض جس درجہ کی اور جس نوعیت کی حق تلفی کی ہو اسی کے مطابق اس کی تلافی بھی ضروری ہے، اللہ تعالیٰ ہم سب کی حفاظت فرمائے اور نیک عمل کی توفیق عطا فرمائے۔

ختم بخاری شریف

شیخ الحدیث حضرت مولانا محمد یوس صاحب دامت برکاتہم
 تحریر حضرت مولانا سید صدیق احمد صاحب باندوی

ختم بخاری شریف

حضرت مولانا سید صدیق احمد صاحب باندویؒ کا معمول تھا کہ ختم بخاری شریف کے موقع پر شیخ الحدیث حضرت مولانا محمد یونس صاحب مدظلہ کو دعوت دیتے اور حضرت شیخ مدظلہ ہی سے ختم بخاری شریف کراتے بعض مرتبہ حضرت شیخ مدظلہ شریف نہیں لاسکے تو حضرت اقدس نے خود بخاری شریف ختم فرمائی۔

حضرت شیخ مدظلہ جب ختم بخاری شریف کا درس دیتے تو حضرت اقدسؒ خود بھی نہایت تواضع کے ساتھ استفادہ کی غرض سے تشریف رکھتے، میختصر تحریر اسی موقع کی لکھی ہوئی ہے، حضرت اقدسؒ نے اپنے دست مبارک سے مسودہ کی شکل میں لکھا تھا جس کو احقر نے صاف کر کے حضرت کو دکھلا دیا، حضرت نے اس کو ملاحظہ فرما کر اسکی تصحیح فرمائی اور اس کو پسند فرمایا، یہ پورا مضمون حضرت کا تحریر کر دہ اور تصحیح کر دہ ہے، بعض جگہ عنوان وحوالجات کا اضافہ مرتب کی طرف سے ہے، اللہ تعالیٰ الحض اپنے فضل و کرم سے اسکو قبول فرمائے۔

کتاب تیار ہو جانے کے بعد احقر نے شیخ الحدیث حضرت مولانا محمد یونس صاحب کی خدمت میں پیش کیا اور عرض کیا کہ یہ آپ کی تقریر ہے جس کو حضرت مولانا صدیق احمد صاحب نے اختصار سے لکھا تھا، حضرت شیخ الحدیث نے اس کے کچھ حصہ کو بغور سنا اور خوشی کا اظہار فرمایا، بعض جگہ مزید تقریر فرمایا کہ اس کو بھی حاشیہ میں شامل کر لینا، اور فرمایا کہ حضرتؒ کی ساری چیزیں شائع کر دو، سب کام کی ہیں۔

باب ۲

ختم بخاری شریف

امام بخاری کی مقبولیت کے اسباب

اللہ پاک نے امام بخاری کو جو مقام عطا فرمایا ہے، اور ان کو اپنے اقران پر جو فضیلت عطا فرمائی تھی وہ صرف ان کے حافظہ کی وجہ سے نہیں تھی بلکہ اس میں بہت بڑا دخل ان کے زہد و روع اور تقویٰ و تواضع اور انکساری، علم دین حاصل کرنے میں جفاکشی و منعت طلب حدیث میں ان کی صحراء نور دی اس کے لئے بھوک و پیاس کو برداشت کرنا جنگل کی پیتاں کھا کر گذر کرنا اور ان سب کے ساتھ والدہ کا رورو کر دعاء کرنا، باوجود بیوگی کے امام بخاری کو علم دین کے لئے وقف کر دینا یہ وجہ تھے جس سے اللہ پاک نے امام بخاریؒ کو یہ مقبولیت عطا فرمائی۔

بخاری شریف کی تالیف میں امام بخاری کا اہتمام

امام بخاریؒ نے اپنی اس کتاب کو بڑے اہتمام کے ساتھ تالیف فرمایا ہے، مسجد نبوی میں بیٹھ کر احادیث مدون کی ہیں اور ہر حدیث کے لکھنے سے پہلے غسل فرماتے اور دور کعت نماز ادا کرتے، جب صحیت حدیث کا یقین اور پورے طور پر انتشار ہو جاتا اس وقت اپنی کتاب میں درج کرتے اسی طرح تراجم ابواب میں بھی یہ طریقہ اختیار فرماتے، ترجمہ قائم کرنے سے پہلے طواف فرماتے اور مقام ابراہیم میں دور کعت نفل ادا فرماتے۔

ترجمہ کا مقصد

امام بخاریؓ کا ترجمہ قائم کرنے سے مقصد کسی جگہ حق کی تائید ہوتی ہے یا کسی باطل مذہب کا رد ہوتا ہے اس لئے ہر ترجمہ ایک دعویٰ کی حیثیت رکھتا ہے اور اس کے تحت جو آیات اور احادیث بیان کرتے ہیں وہ سب اس دعویٰ کی دلیل ہوتی ہیں۔

باب قول اللہ و نضع الموازین

اس آخری باب میں بھی احتجاج حق اور ابطال باطل مقصود ہے، فرق باطلہ میں سے معزلہ کا رد ہے اور اہلسنت والجماعت کی تائید ہے، اس کی تفصیل انشاء اللہ ابھی آپ کے سامنے آئے گی اس وقت چند ضروری باتیں ہیں جو عرض کی جا رہی ہیں۔

(۱) امام بخاریؓ نے اپنی کتاب کی ابتداء ”باب بدأ الوضي“ سے کی ہے، اور ختم کیا باب قول اللہ و نضع الموازین پر ان دونوں بابوں میں کیا مناسبت ہے اس کے لئے ایک تہبید سنئے، تاکہ دونوں میں مناسبت آسانی سے سمجھ میں آجائے۔

تخلیق انسان کا مقصد

اللہ پاک نے اس دنیا کی تمام مخلوقات کو انسان کے لئے پیدا کیا اور انسان کو اپنی عبادت کے لئے پیدا کیا جیسا کہ ارشاد ہے وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونَ معلوم ہوا کہ انسان اور جنات کے پیدا کرنے کا مقصد عبادت ہے کہ وہ اپنے ہر شعبہ زندگی میں اللہ کی مرضیات پر عمل کرے۔

عبدات کے مقبول ہونے کی شرط اور ملحد و مشرک کی تعریف

اور کوئی عبادت بغیر عقیدے کی درستگی کے معتبر نہیں یعنی جب تک تو حید اور

رسالت کا عقیدہ درست نہ ہو کوئی عبادت اللہ کے یہاں مقبول نہیں، تو حید نام ہے اللہ
کو ماننا اور جیسا ماننا چاہئے ویسا ماننا۔

اگر کوئی شخص خدا کو مانتا ہی نہیں انکار کرتا ہے کہ اس عالم کا کوئی پیدا کرنے
والا نہیں خود بخود اس کا وجود ہے، تو وہ ملحد ہے۔

اور اگر اللہ پاک کو مانتا ہے لیکن اس کے ساتھ دوسروں کو بھی معبد سمجھتا ہے تو وہ
مشرک ہے، اسی طرح اگر رسالت کا انکار کرتا ہے، یا انکار رکونہیں کرتا لیکن رسول کے
طریقہ کے خلاف عمل کرتا ہے اس کی بھی عبادت مقبول نہیں، معلوم ہوا کہ عبادت کی
مقبولیت عقیدہ توحید اور رسالت کی درستگی پر موقوف ہے جس کا نام ایمان ہے، اس لئے
کتاب الایمان کو عبادت پر مقدم کیا۔

اس کے بعد سمجھئے کہ ایمان ہو یا زندگی کا کوئی شعبہ ہو ان سب کے لئے ضروری
ہے کہ وحی الہی کے تابع ہو، کوئی عقیدہ ہو یا زندگی کا کوئی عمل ہو اگر وحی کے خلاف ہے تو
نہ وہ عقیدہ صحیح ہے اور نہ وہ عمل معتبر ہے۔

معلوم ہوا کہ وحی مبدأ ہے تمام عقائد اور تمام اعمال کا اس لئے امام بخاریؓ نے
سب سے پہلے اپنی کتاب کو ”بُدْءُ الْوَحْيِ“ سے شروع کیا۔

اس باب میں ایک آیت بیان کی ہے اِنَّا أَوْحَيْنَا إِلَيْكَ كَمَا أَوْحَيْنَا إِلَى
نُورٍ. الآیہ جس سے یہ بتایا کہ وحی کوئی انوکھی چیز نہیں بلکہ جب سے اس عالم کی ابتداء
ہوئی وحی کا سلسلہ برابر جاری ہے جس کا اختتام نبی آخر الزماں حضرت محمد مصطفیٰ صلی اللہ
علیہ وسلم پر ہوا، اب نہ کوئی رسول آئے گا اور نہ کسی پر وحی آئے گی، اب جو رسول ہونے کا
دعویٰ کرے یا اپنے اوپر وحی نازل ہونے کا دعویٰ کرے وہ باطل ہے اس کے ماننے
والے سب گمراہ اور جنہیں ہیں۔

آیت کے بعد ایک حدیث بیان کی ہے ”انما الاعمال بالنیات“ جس سے اشارہ کیا کہ اگر کسی شخص کا عقیدہ تو حید اور رسالت کے بارے میں صحیح ہو اور عمل بھی ظاہر کے اعتبار سے درست ہو لیکن اخلاص نہ ہو، وہ عمل خالص اللہ کی رضا کے لئے نہ ہو بلکہ کوئی دنیاوی غرض شامل ہو تو وہ عمل بھی خدا کے یہاں مقبول نہیں جیسا کہ آیات اور احادیث اس پر شاہد ہیں۔

احادیث میں بہت سے واقعات بیان کئے گئے ہیں کہ بڑے بڑے اعمال اخلاص نہ ہونے کی بنابر جہنم میں جانے کا باعث ہوں گے کیونکہ ان میں اخلاص نہ تھا اور بظاہر ایک چھوٹا سے چھوٹا عمل اخلاص کی بدولت نجات کا ذریعہ ہو گا، یہ اعمال کا سلسلہ انسان کی زندگی تک رہتا ہے اس کے خاتمہ پر اعمال کا بھی خاتمہ ہو جاتا ہے، اس کے بعد ایک دوسرا عالم شروع ہوتا ہے جہاں اس کے اعمال کا شمرہ ظاہر ہو گا کہ کس کا عمل وحی الہی کے مطابق تھا اور کس کا نہ تھا، جس کے امتحان کے لئے میزان عمل قائم کی جائے گی۔

چونکہ اعمال کی بناء وحی الہی پر ہے اس وجہ سے وحی کا بیان کتاب کے شروع میں لائے بعد میں ”کتاب الایمان“ اور ”کتاب العلم“ کو بیان کیا کیونکہ بغیر صحیح عقیدے اور صحیح علم کے عمل صحیح نہیں، اس کے بعد پوری کتاب میں اعمال کو بیان کیا اس کے بعد آخر میں اس باب کو لائے کیونکہ اعمال کا نتیجہ اور شمرہ اعمال کے خاتمہ کے بعد ظاہر ہوتا ہے اس لئے جس چیز سے اعمال کا شمرہ ظاہر ہو گا، یعنی میزان اس کو آخر کتاب میں لائے، اس وقت کتاب کی ابتداء اور انتها میں مناسبت کے سلسلہ میں میرے ذہن میں جو کچھ آیا وہ عرض کیا، ہر شخص اپنے ذوق کے مطابق مناسبت بیان کرتا ہے۔ واللہ عالم با الصواب۔

(۲) اب اس باب کے سلسلہ میں کچھ باتیں عرض کرتا ہوں جس طرح شروع باب میں ایک آیت اور ایک آیت لائے تھے اسی طرح اس

آخری باب میں بھی ایک آیت اور ایک حدیث لائے ہیں، شروع باب میں آیت تھی ”إِنَّا
أَوْحَيْنَا إِلَيْكَ كَمَا أَوْحَيْنَا إِلَى نُوحٍ. الْآيَة“ جس سے یہ ثابت کیا تھا کہ وحی کوئی
انوکھی اور نرالی چیز نہیں اس کا سلسلہ ابتداء آفرینش سے چل رہا ہے۔

اسی طرح اس آخری باب میں ”ونضع الموازين القسط“ لا کریہ ثابت کیا
کہ اعمال کا وزن کوئی تعجب خیز بات نہیں۔

یہ قاعدہ ہے کہ آدمی کسی کھوٹی چیز کو قبول نہیں کرتا، ہر چیز کے لئے ایک کسوٹی
ہوتی ہے جس سے اس شی کا کھرا اور کھوٹا ہونا معلوم ہوتا ہے، کھری اور اپھی چیز کو قبول
کرتا ہے کھوٹی چیز کو رد دیتا ہے۔

اسی طرح خداوند قدوس نے کھرے کھوٹے اعمال کے لئے ایک کسوٹی قائم کی
ہے جس کو میزان عمل کہا جاتا ہے اس سے معلوم ہوگا کہ کون سائل کھرا ہے اور کون سا کھوٹا
ہے، کھر عمل مقبول ہوگا اور باعث نجات ہوگا، کھوٹا عمل مردود اور باعث ہلاکت ہوگا۔

اور جس طرح شروع باب میں آیت کے بعد حدیث **إِنَّمَا الْأَعْمَالُ
بِالْيَّاتِ** لائے تھے جس سے یہ بتایا تھا کہ عمل خواہ کتنا ہی عظیم اور حسین ہو بغیر اخلاص نیت
کے معتبر نہیں اس آخر کی باب میں آیت کے بعد حدیث لائے **كَلِمَاتَنِ حَبِيبَتَانِ إِلَى
الرَّحْمَنِ** اخ جس سے یہ ثابت کیا کہ اگر اخلاص کے ساتھ کوئی معمولی عمل بھی کیا جائے
جس میں کوئی زیادہ محنت اور مشقت نہیں وہ بھی اللہ کے یہاں مقبول ہے اس کا عامل
محبوب اور ناجی ہوگا۔

اس طرح سے شروع باب کی آیت اور حدیث کا آخر باب کی آیت اور حدیث
سے مناسبت اور باہمی ربط ثابت ہوا۔

یہ کمال ہے امام بخاریؓ کا جس طرح ہر باب میں ماقبل کے باب سے مناسبت

کا لحاظ کیا اہے اسی طرح آخری باب اور شروع باب میں مناسبت کا لحاظ رکھا ہے۔ ہو سکتا ہے کسی کے ذہن میں یہ اشکال ہو کہ اللہ پاک کو تو ہر شخص کے عمل کی خبر ہے تو پھر وضع میزان کی کیا ضرورت ہے؟

اس کا جواب یہ ہے کہ وضع میزان اللہ پاک اپنے علم کے لئے نہیں قائم کرے گا بلکہ بندے کے مشاہدے کے لئے کہ وہ اپنی آنکھوں سے اپنی کرتوت کو دیکھ لے اور اچھی طرح سمجھ لے کہ اللہ کسی ظلم نہیں کر رہا، بلکہ بندہ نے جو کچھ کیا ہے اس کا نتیجہ اور شمرہ اس کوں رہا ہے۔

بخاری شریف کی آخری حدیث کی شریح

(۳) اس کے بعد آپ کے سامنے آیت کی مختصر شرح اور حدیث کا مطلب عرض کیا جا رہا ہے، آیت میں موازین جمع کا صیغہ لا یا گیا ہے یہ میزان کی جمع ہے، میزان کے معنی ایک ترازو اور موازین کے معنی ہیں، بہت سے ترازو، شراح نے جمع کا صیغہ لانے کی مختلف توجیہات کی ہیں۔

(۱) ہر شخص کے اعمال کے لئے علحدہ علحدہ ترازو ہو گی

(۲) ہر شخص کے ہر عمل کے لئے علحدہ علحدہ ترازو ہو گی جیسے لکڑی کے لئے علحدہ ترازو ہے سونے چاندی کے لئے علحدہ وغیرہ۔ اسی طرح نماز، روزہ، حج، صوم، قربانی وغیرہ کے لئے علحدہ علحدہ ترازو ہوں گے ان میں فرائض کے لئے علحدہ اور نوافل کے لئے علحدہ تو کچھ بعید از عقل نہیں۔

(۳) ترازو تو ایک ہی ہو گی لیکن اس کی تفہیم شان اور عظمت کے بیان کرنے کے لئے جمع لائے چنانچہ اس کی عظمت کے سلسلہ میں حدیث پاک میں آیا ہے کہ اس کے دو پلڑے ہوں گے ایک پلڑ اتنا بڑا ہو گا کہ ساتوں آسمان اور ساتوں زمین اس میں

آجائیں ایسی عظیم الشان ترازو ہوگی، مطلب یہ ہے کہ وہ ایک ہی ترازو ہو گی لیکن بہت سی ترازووں کے قائم مقام ہو گی اس لئے جمع کا صیغہ لائے، اس کے علاوہ اور بھی تو جیہات ہیں جن کے بیان کے لئے وقت چاہئے۔

(۲) الموازین کے بعد لفظ قسط ہے جو موازین کی صفت ہے اس میں یہ اشکال ہوتا ہے کہ موازین جمع تکسیر ہونے کی وجہ سے موئنت ہے تو لفظ قسط جو واحد ہے اور مذکور ہے اس کو موازین کی صفت قرار دینا جو جمع ہے اور موئنت کے حکم میں ہے کیسے درست ہو گا؟

اس کا جواب یہ ہے کہ قسط ہے صدر ہے اور مصدر اسی جنس کے حکم میں ہے جو واحد جمع مذکور موئنت سب کے لئے استعمال کیا جا سکتا ہے۔

(۳) دوسرا جواب یہ ہے کہ یہاں مضاف محفوظ ہے اصل عبارت اس طرح ہے و نضع الموازین ذوات القسط اس صورت میں موازین کی صفت لفظ ذوات ہے نہ لفظ قسط، اس توجیہ کی بنابر موصوف اور صفت کے درمیان مطابقت ظاہر ہے۔

(۴) تیسرا جواب یہ ہے کہ لفظ قسط موازین کی صفت نہیں بلکہ نضع فعل کا مفعول ہے اصل عبارت یہ ہے و نضع الموازین للقسط یعنی ہم میزان عمل قائم کریں گے انصاف کو ظاہر کرنے کے لئے تاکہ بندہ سمجھے کہ اللہ پاک مجھ پر ظلم نہیں کر رہا ہے۔

قیامت میں انسان کے اعمال و اقوال کے وزن کئے جانے کے

سلسلہ میں اہل سنت والجماعت کا مسلک اور معتزلہ کا رد

(۵) إِنَّ أَعْمَالَ بَنِي آدَمَ وَقُوَّلُهُمْ يُوزَنُ
انسان کے اعمال و اقوال تو لے جائیں گے۔

اس سے پہلے شروع میں عرض کیا تھا کہ امام بخاری ترجمۃ الباب قائم کر کے حق کی تائید اور باطل کی تردید فرماتے ہیں، حسب عادت یہاں بھی ایسا ہی کیا ہے، اس باب کو لکھ کر معزز لہ کارڈ کر رہے ہیں، معزز لہ کا نام ہب یہ ہے کہ اعمال بنی آدم اور ان کے اقوال یہ از قبل اعراض ہیں جو فنا ہو جاتے ہیں اور جب وہ فنا ہو جاتے ہیں تو ان کا وزن نہیں کیا جاسکتا۔

اس کا جواب امام بخاری دے رہے ہیں جس کا حاصل یہ ہے کہ یہ استحالة اگر ہے تو انسان کے اعتبار سے ہے، انسان تو بہت سی چیزوں پر قادر نہیں تو اگر انسان کسی چیز پر قادر نہ ہو تو یہ کہاں لازم آتا ہے کہ اس پر اللہ پاک بھی قادر نہ ہوں، معلوم ہوا کہ یہ استحالة زیادہ عادی ہو گانہ کہ عقلی، اور محال عادی ممکن الوقوع ہوتا ہے اور جو چیز ممکن ہو اس کے موقع کی خبر اگر مجرم صادق دے تو اس کا وجود تسلیم کیا جاتا ہے۔

امام بخاری فرماتے ہیں کہ یہاں دو مجرم صادق خبر دے رہے ہیں کہ اعمال کا وزن ہو گا ایک اللہ پاک جو فرماتے ہیں و نضع الموازین القسط کہ ہم میزان عدل قائم کریں گے جس میں اعمال کا وزن ہو گا، دوسرے حضور اکرم صلی اللہ علیہ وسلم جو فرماتے ہیں کلمتان حبیبتان الی الرحمن خفیفتان علی اللسان تقیلتان فی المیزان دلکھوں کا میزان میں ثقل یہ ثابت کر رہا ہے کہ کلام کا وزن ہو گا، اس کے علاوہ بہت سی احادیث سے اس کا ثبوت ملتا ہے، ایک حدیث میں ہے کہ قیامت میں نیک خلق سے زیادہ کوئی چیز وزن میں بھاری نہ ہو گی، حضرت جابر رضی اللہ عنہ سے روایت ہے کہ نیکیاں اور برائیاں تولی جائیں گی جس کی ایک نیکی بھی برائیوں پر بھاری ہو گی وہ جنت میں جائے گا، اور جس کی ایک برائی نیکیوں پر بھاری ہو گی وہ دوزخ میں جائے گا، اس سے ثابت ہوا کہ خود اعمال کا وزن ہو گا۔

اعمال بني آدم کے وزن کئے جانے کی کیفیت

(۲) دوسرا جواب یہ ہے کہ اعمال کو اللہ پاک جسم کی شکل دے دیں گے، اعمال آخرت میں اعراض نہ ہوں گے اجسام ہوں گے، حضرت ابن عباس رضی اللہ عنہ کا یہی قول ہے، جس کے وزن میں کوئی اشکال نہیں، اس کا وقوع تو دنیا میں بھی ہوتا رہتا ہے۔

(۳) تیسرا جواب یہ ہے کہ مضاف مذوف ہے اصل عبارت یہ ہے ان صحائف اعمال بني آدم یوزن، اور ظاہر ہے کہ صحائف اجسام کے قبلے سے ہیں، اس کی تائید اس حدیث پاک سے ہوتی ہے کہ آنحضرت صلی اللہ علیہ وسلم ارشاد فرماتے ہیں کہ ایک شخص کے لئے حکم ہوگا کہ اس کو جہنم میں لے جاؤ وہ شخص حضور اکرم صلی اللہ علیہ وسلم کے سامنے سے گذرے گا تو آپ فرمائیں گے کہ اس کو کہاں لے جارہے ہو، فرشتے عرض کریں گے کہ اس کے معاصی کا پڑا بھاری ہے اس لئے اس کو دوزخ میں لے جا رہے ہیں آپ فرمائیں گے ذرا ٹھہرو! پھر واپس لے چلو اس کے اعمال کا پھر وزن کرو جب دوبارہ وزن کیا جائیگا تو حضور اکرم صلی اللہ علیہ وسلم ایک بطاقة یعنی ذرا سائلکڑا اس کی نیکیوں کے پڑے میں رکھ دیں گے جس سے وہ پڑا جھک جائے گا اور اس کے لئے جنت میں جانے کا حکم ہو جائے گا، وہ شخص عرض کرے گا یا رسول اللہ یہ کیا تھا جو میری نجات کا ذریعہ ہوا؟ ارشاد فرمائیں گے کہ یہ وہ نامہ تھا جو تو نے اخلاص کے ساتھ درود شریف پڑھا تھا وہ میرے پاس محفوظ تھا، اس سے معلوم ہوا کہ نامہ اعمال کا وزن ہوگا۔

کافروں کے اعمال وزن کئے جائیں گے یا نہیں؟

اعمال کے اعتبار سے انسان کی چار فستمیں

(۶) ایک بحث یہاں اور کی جاتی ہے کہ اعمال بني آدم مطلق ہے جس سے

معلوم ہوتا ہے کہ کافر کے اعمال اور اقوال بھی تو لے جائیں گے، حالانکہ قرآن پاک کے اندر کافروں کے حق میں ارشاد فرمایا گیا ہے **فَلَا نُقِيِّمُ لَهُمْ يَوْمَ الْقِيَامَةِ وَزُنْدَجَسْ** سے معلوم ہوتا ہے کہ کافروں کے اعمال اور اقوال کا وزن نہ ہوگا۔

اس کا جواب یہ ہے کہ مومن اور کافر کی دو دو قسمیں ہیں۔

(۱) مومن کامل جس کے نامہ اعمال میں صرف نیکیاں ہوں گی اس کے سینات دنیا میں معاف کر دیئے گئے ہیں۔

(۲) مومن ناقص جس کے نامہ اعمال میں نیکیاں اور بدیاں دونوں ہیں۔

(۳) وہ کافر جس کے نامہ اعمال میں کسی قسم کی کوئی بھلانی نہیں صرف کفر ہی کفر اور خباثت ہی خباثت ہے، کسی کے ساتھ کوئی خیرخواہی نہیں کی نہ کسی کو فائدہ پہنچانے والا کام کیا۔

(۴) وہ کافر کہ اس نے کفر کی حالت میں کچھ بھلے کام بھی کئے ہیں۔

انسان کی یہ چار قسمیں ہوئیں۔

ان میں مومن کامل کا حساب نہ لیا جائے گا وہ بغیر حساب اور بغیر وزن اعمال کے جنت میں جائیگا، اسی طرح وہ کافر جس نے زندگی میں کسی کے نفع کا کوئی کام نہیں کیا، کفر کے ساتھ دوسروں کو ستاتارہا، اس کے اعمال کا وزن نہ ہوگا، بغیر وزن اعمال کے وہ جہنم میں جائیگا، ایسے ہی کافر کے لئے فرمایا گیا ہے **فَلَا نُقِيِّمُ لَهُمْ يَوْمَ الْقِيَامَةِ وَزُنْدَجَسْ** اور وہ کافر جس نے کچھ کام دوسروں کے نفع کے لئے کئے تھے لیکن کفر کی گندگی کی وجہ سے عمل مقبول نہ ہوا ایسے کافر کے اعمال کا وزن ہوگا تاکہ اس کو حسرت ہو اور کفر کی خباثت کا احساس ہو اور سمجھ لے کہ اگر میں دنیا میں اللہ اور اس کے رسول پر ایمان لاتا تو آج قیامت کے دن میرے اعمال مجھ کو جنت میں لے جاتے اور میں اس سزا سے نجی جاتا،

لیکن ہائے نا کامی کہ میرے کفر نے میرے اعمال کو خاک کر دیا، اب مجھ کو جہنم میں جا کر خاک ہونا ہے۔

ایک جواب یہ ہے کہ وزن بمعنی قدر ہو، اس صورت میں فَلَا نُقِيْمُ لَهُمْ
يَوْمَ الْقِيَامَةِ وَرُزْنَاً كامطلب یہ ہو گا کہ ہم ان کی کوئی قدر نہ کریں گے وہ ہمارے
نزو دیک ذلیل و خوار ہوں گے، جیسا کہ کہا جاتا ہے کہ فلاں کی بات میں کوئی وزن نہیں
یعنی بے وقت ہے۔

عدل و قسط کی لغوی تحقیق

(۷) و قال مجاهد القسطاس العدل بالرومیة
القسطاس بكسر القاف وبضم القاف دونون طرح پڑھا گیا ہے۔
بعض لوگوں نے اشکال کیا ہے کہ یہ لفظ رومی ہے پھر قرآن پاک میں اس کو
کیوں لا یا گیا؟

اس کا جواب یہ ہے کہ مجاہد کے قول کامطلب یہ ہے کہ یہ لفظ رومی زبان میں
بھی مستعمل ہے جس طرح عربی زبان میں العدل کے معنی میں ہے، رومی زبان میں بھی
اسی معنی میں آتا ہے یہ مطلب نہیں کہ یہ لفظ عربی نہیں بلکہ رومی ہے۔
اور اگر یہ تسلیم کر لیا جائے کہ یہ لفظ رومی ہے تو اس کامطلب یہ ہے کہ اول وضع
کے اعتبار سے یہ رومی زبان کا لفظ ہے بعد میں عربی بنالیا گیا، اور یہ استعمال عرب میں
شائع ہے، قرآن پاک میں پہل سے فیل کیا گیا اور حدیث پاک میں ہے اطلبوا العلم
ولو بالصین یہ چین سے معزّب کیا گیا ہے۔

(۸) ويقال القسط مصدر المقسط وهو العادل واما القاسط
فهو الجائز.

قولہ: مصدر المقطوع، اس میں الشکال ہوتا ہے کہ مقطوع کا مصدر تو اقسام
ہے یہاں قسط کو اس کا مصدر کہا گیا ہے۔

اس کا جواب یہ ہے کہ یہ مضاف کے حذف کے ساتھ ہے تقدیر عبارت یہ
ہے، القسط مصدر المقطوع یعنی قسط مقطوع کے مصدر کا مصدر ہے۔

امام بخاری کا مقصود یہ ہے کہ قسط اور مقطوع دونوں کے معنی عدل کے ہیں، اس
کے بعد اما القاست فہو الجائز لا کریہ بتایا کہ قسط تو پیشک عدل کے معنی میں ہے لیکن
اس کے مشتقات کے معنی نہیں، چنانچہ قاسط قسط سے مشتق ہے لیکن اس کے معنی ظالم
کے ہیں اس کا حاصل یوں سمجھئے کہ قسط لفظ مشترک ہے، و متضاد معنی میں مستعمل ہوتا
ہے، عدل کے معنی میں بھی آتا ہے اور ظلم کے معنی میں بھی، جہاں جیسا قرینہ ہوگا اسی
اعتبار سے اس کے معنی مراد ہوں گے۔

(لطیفہ) حکی أن الحجاج لما أحضر سعید بن جبیر قال ماتقول
فیْ قال قاسط عادل فاعجب الحاضرين فقال لهم الحجاج ويلكم لم
تفهموا جعلني جائراً كافراً ألم تسمعوا قوله تعالى واما القاسطون فكانوا
لجهنم حطبا، وقوله تعالى ثم الذين كفروا بربهم يعدلون.

اشکاب منصرف ہے یا غیر منصرف؟

حدثنا محمد بن اشکاب

اشکاب بکسر الهمزة صرح بالکرمانی بعض لوگوں نے فتح کے ساتھ بھی لکھا ہے، یہ
لفظ منصرف اور غیر منصرف دونوں طرح پڑھا گیا ہے، اگر یہ لفظ عربی ہے تو صرف ایک سبب
علمیت ہے، اسی لئے منصرف ہے، اور اگر لفظ اعجمی ہے تو علم اور عجم کی وجہ سے غیر منصرف ہے۔

اشکاب لقب ہے، اسمہ مجتمع او معمر و قیل عبید اللہ و کنیتہ
احمد ابو عبید اللہ وہو الصفار الحضر می نزیل مصر۔ (کنز فتح الباری)

محمد بن فضیل راوی کی تحقیق

محمد بن فضیل کے بارے میں بعض لوگوں نے کہا ہے کہ یہ شیعہ تھیں لیکن امام
بخاریؓ کی جلالت شان اور حدیث کے بارے میں ان کی غایت درجہ احتیاط کا تقاضا یہ
ہے کہ اگر یہ شیعہ ہوتے تو امام اپنی کتاب میں ان کی روایت بھی نہ درج کرتے، ان کی
احتیاط کا انداز اس واقعہ سے کیا جاسکتا ہے کہ ایک حدیث کی خدمت میں حدیث حاصل
کرنے کے لئے حاضر ہوئے معلوم ہوا وہ جنگل تشریف لے گئے ہیں، وہاں پہنچے تو
دیکھا کہ وہ محمد ثنا عبد الله کو خالی ڈلیا دکھا کر بلا رہے ہیں، امام بخاریؓ
وہیں سے واپس آگئے اور فرمایا کہ جو اپنے جانور کو دھوکہ دے سکتا ہے اس کی حدیث میں
کیا اطمینان کیا جائے۔

نیز محمد بن فضیل سے دوسرے اصحاب صحابہ نے بھی روایت کی ہے اس
سے محمد بن فضیل کی توثیق عملی ہوتی ہے، ائمہ جرح و تعدیل نے قولًا ان کی توثیق فرمائی
ہے، چنانچہ میزان الاعتدال میں ان کے بارے میں لکھا ہے ہو صادق مشہور
صاحب الحدیث۔

امام نسائی نے ان کے بارے میں لا بأس بہ فرمایا ہے، امام احمد بن حنبلؓ نے
ان کو صدقہ کہا ہے۔

بعض حضرات نے جواب دیا ہے کہ تشیع کے عرفی معنی مراد نہیں جس کے
معنی شیعہ ہونے کے ہیں بلکہ اصطلاحی معنی مراد ہیں، اصطلاح محدثین میں یہ لفظ رواۃ

کے چوتھے طبقہ پر بولا جاتا ہے اس صورت میں محمد بن فضیل کے اہل تشیع میں سے ہونے کا مطلب یہ ہوا کہ رواۃ مقبولین کے چوتھے طبقہ کے یہ راوی ہیں۔

ایک جواب بھی دیا گیا ہے کہ شیعہ کئی قسم کے ہیں ایک فرقہ وہ ہے جو حملہ کو سب ششم نہیں کرتا اور حضرت علیؑ تو شیخین پر فضیلت بھی نہیں دیتا، صرف حضرت عثمان پر فضیلت کا قال ہے، اس فرقہ کو گمراہ نہیں کہا گیا، ہو سکتا ہے کہ محمد بن فضیل کا تعلق اسی فرقہ سے ہو۔

تمت

حضرت اقدس مولانا صدیق احمد صاحبؒ نے شیخ الحدیث مولانا محمد یوسف صاحب کی اتنی ہی تقریر لکھی تھی جسکو صاف کر کے احرار نے حضرت کو دکھلایا تھا، بعض موقع پر شیخ الحدیث حضرت مولانا محمد یوسف صاحب کی تشریف آوری نہ ہو سکی تو حضرت اقدسؒ نے خود ہی ختم بخاری شریف فرمائی تھی، اس موقع کی تقریر بھی احرار نے ضبط کی تھی لیکن وہ حضرتؒ کے علمی و اصلاحی ملموuat و افادات کے ہزاروں صفحات کے درمیان مخفی ہے، اس وقت اسکو تلاش کر کے صاف کرنا مشکل ہے، آئندہ انشاء اللہ اسکو بھی صاف کر کے منتظر عام پر لانے کی کوشش کی جائے گی۔

انتیاد ہے کہ ختم بخاری شریف کے موقع پر حضرت کی وہ تقریر بڑی پراثر اور رقت آمیز تھی، حضرت خود بھی رورے تھے اور مجتمع بھی رورہا تھا، حضرتؒ نے امام بخاریؒ پر ہونے والے مظالم اور لوگوں کی طرف سے ان کی ناقدری کا تذکرہ فرمایا اور ارشاد فرمایا جب اللہ کے نیک بندوں کی ناقدری کی جاتی ہے اللہ تعالیٰ نعمت چھین لیتا ہے، گویا اللہ تعالیٰ نے امام بخاری سے فرمایا محمد لوگوں نے تمہاری ناقدری کی آؤ ہم تمہاری قدر کرتے ہیں، میری آغوش رحمت میں آجائے، اللہ تعالیٰ نے امام بخاری کو اپنے پاس بلا لیا اور ان کی دفات ہو گئی، امت بڑی نعمت سے محروم ہو گئی۔

باب ۵

حدیث پڑھنے والے طلبہ کے لئے چند راہم نصیحتیں
مضمون مفکر اسلام حضرت مولانا سید ابو الحسن علی ندویؒ
بسم اللہ الرحمن الرحيم

الصحیح نیت اور اخلاق و احساب کا اہتمام

(۱) پہلی چیز جس کا اہتمام بہت ضروری اور اہم ہے، وہ کتب حدیث کے درس و تدریس اور بحث و تحقیق میں اخلاق و احساب اور صحیح نیت ہے، اس لئے کہ رسول اللہ صلی اللہ علیہ وسلم نے بعض ان خاص دینی واجبات و اعمال میں (جنہیں انسان محض امر الہی کی تعمیل اور رضاۓ الہی کے حصول کے لئے کرتا ہے) ایمان و احساب کی شرط لگائی ہے، اس لئے کہ ان اعمال میں بھی بعض مرتبہ ماحول کا دباؤ اور لوگوں اور قلیل و قال اوپر تقدیم و ملامت کا خوف شامل ہو جاتا ہے، اور انسان ان اعمال کو بھی معاشرہ کے اثر سے ملامت کے خوف سے کرتا ہے، تو آپ صلی اللہ علیہ وسلم نے ان دینی واجبات و اعمال میں بھی حصول ثواب و رضاۓ الہی اور حصول تقرب کی نیت کے انتظار کی قید لگادی، اور یہ بات نبی ہی کہہ سکتا ہے، جس پر اللہ کی طرف سے وحی نازل ہوتی ہے، اور وہ انسانی کمزوریوں اور خواہشات نفسانیہ کے اسباب اور شیطانی مکائد سے بخوبی واقف ہوتا ہے، ارشادِ بنوی ہے:

من صام رمضان إيماناً و احتساباً غفرله ماتقدم من ذنبه.

(صحیح بخاری، کتاب الصوم، باب من صام رمضان إيماناً و احتساباً)

(جس نے رمضان کے روزہ رکھے، ایمان و احساب کی نیت سے تو اللہ تعالیٰ اس کے گذشتہ گناہوں کو معاف کر دے گا۔)
دوسری جگہ ارشاد ہے:

من قام ليلة القدر إيماناً و احتساباً غفر له ماتقدم من ذنبه.

(صحیح بخاری، کتاب الصوم، باب فضیلۃ لیلۃ القدر)

(جو لیلۃ القدر میں ایمان و احساب کی نیت سے عبادت کرے گا، اللہ تعالیٰ اس کے گذشتہ سب گناہوں کو معاف کر دے گا)

توجب انسان کے لئے ممکن ہے کہ وہ رمضان کے روزے اور شبِ قدر کی عبادات کو (جب کہ ان میں مشقت و مجاہد ہے، اور ان کو صرف تقریب الی اللہ اور رضاۓ الہی کے حصول کے لئے مشروع کیا گیا ہے) ایمان و احساب سے خالی ہو کر نہ کرے، تو وہ اعمال و مسامعی جن کے متعدد مقاصد و فوائد ہو سکتے ہیں، ان کے بارے میں کیا کہا جاسکتا ہے، اس لئے ان مسامعی و مشاغل میں اس کی طرف خاص توجیہ کی ضرورت ہے کہ ان میں اجر و ثواب کی نیت کا استحضار ہو اور انفرادی و اجتماعی فوائد ملاحظہ ہوں، اور اس کی تبلیغ و دعوت ہو، اس کی روشنی میں معاشرہ کا جائزہ لیا جائے اور آنحضرت صلی اللہ علیہ وسلم کے اس ارشاد پر عمل ہو کے:

نصر اللہُ أَمْرُءُ سَمِعَ مِنَا شَيْئاً فَبَلَغَهُ كَمَا سَمِعَهُ، فَرَبَّ مَبْلَغَ أَوْعَىٰ مِنْ سَامِعٍ. (جامع ترمذی)

(اللہ تعالیٰ اس شخص کو سر برز و شاداب رکھے جس نے ہم سے کچھ سنایا پھر ویسے ہی اس کو دوسروں کو پھوپھایا، بسا اوقات جس کو اس نے پھوپھایا ہے وہ سننے والوں سے زیادہ محفوظ رکھنے والا ہوتا ہے۔)

امام بخاریؓ نے اپنی کتاب کی ابتداء بڑی حکمت سے کی ہے اور اس میں توفیق الہی شامل ہے کہ انھوں نے سب سے پہلے یہ حدیث ذکر کی ہے:

إنما الأعمال بالنيات، وإنما كل أمرٍ مأمورٌ، فمن كانت هجرته إلى

دنيا يصيّبها إلى أمرٍ أُنكرَهـ هجرةـ إلى ما هاجرـ إليهـ۔ (بخاری کتاب الایمان)

(اعمال کا دار و مدار نیتوں پر ہے، ہر آدمی کو وہی ملے گا جیسی اس کی نیت ہوگی

جس نے ہجرت حصول دنیا کے لئے یا کسی عورت سے شادی کے لئے کی ہوگی تو اسی کی طرف اس کی ہجرت ہوگی، یعنی اس کو ہجرت کرنے کا اجر نہیں ملے گا۔)

اس حدیث سے کتاب کی ابتداء میں امام بخاریؓ کے دو اہم مقاصد ہیں، پہلا مقصد تو یہ ہے کہ امام صاحب نے یہ اشارہ فرمادیا کہ ان کا جمع و تالیف کا عمل محض رضاۓ الہی کے حصول اور ثواب کی امید میں ہے، اور اس لئے ہے کہ کلام رسول اللہ صلی اللہ علیہ وسلم جو صحیح سندوں سے ثابت ہے اس کو عام طور پر مسلمانوں اور خاص طور پر علماء اور حدیث سے اشتعال رکھنے والوں تک پہنچایا جائے۔

دوسرा مقصد امام صاحب کا یہ ہے کہ وہ پڑھنے والوں کو بھی صحیح نیت کی دعوت دیں، اور رضاۓ الہی کے حصول کا جذبہ یاد دلائیں، اس طرح یہ حدیث شریف کسی بھی کتاب کے لئے بہترین دیباچہ اور مقدمہ ہے۔

علم حدیث کے طلباء اور مطالعہ کرنے والوں کے لئے سب سے پہلے ضروری یہ ہے کہ وہ اپنی نیتوں کی صحیح کریں، اپنے اندر اخلاق و احساب پیدا کریں، تقرب الی اللہ کا جذبہ بیدا کریں، اس کے ثواب اور توفیق کی امید رکھیں، اور طلب دنیا اور مادی اغراض و مقاصد کو دل سے نکال دیں، شہرت و ناموری اور حصول دنیا کا جذبہ ان کے اندر نہ ہو، اگر بغیر قصد و ارادہ کے بھی یہ بات دل میں پیدا ہو تو اس کو کھڑج دیں۔

تواضع کے ساتھ شکر خداوندی کی بھی ضرورت

اور باوضور ہنے کا اہتمام

ایمان و احساب کی اور حدیث نبوی کی قدر منزالت کی معرفت کے ساتھ ساتھ اس کا وہ ادب و احترام جو اس کے شایان شان ہے، تو اضع فروتنی کا اظہار اور پھر اللہ تعالیٰ کی عطا فرمائی ہوئی توفیق و سعادت پر اس کا شکر بجالانا بھی ضروری ہے، اس سلسلہ میں حدیث کے مدرسین و معلمین اور اس کی قدر پہچانے والے اور اس توفیق الہی پر اس کا شکر کرنے والے طلبہ حدیث کے عجیب و غیر العقول واقعات تاریخ کی زینت ہیں کہ وہ کس طرح اس کے درس و مطالعہ کے وقت باوضور ہتھے اور آداب ملحوظ رکھتے اور انصاف سے کام لیتے۔

ناقد ری اور بے ادبی کرنے والوں کا انعام

جس نے اس کے خلاف کیا احادیث اور کتب حدیث کے ساتھ سوء ادب اور اہانت کا معاملہ کیا اور سخت تلقیدیں کیں اور ان کے بارے میں ایسے واقعات موجود ہیں جن کو سن کر رو گٹھے کھڑے ہو جاتے ہیں کہ کس درجہ وہ الحاد و دہریت کا شکار ہو گئے اور غضب الہی کا شانہ بنے، اللہ تعالیٰ تمام مسلمانوں اور طالبان علوم دینیہ کو اس دردناک انعام سے محفوظ فرمائے۔

اصلاح باطن، تزکیہ نفوس، تہذیب اخلاق

اور اتباع سنت کی ضرورت

قرآن مجید سے یہ بات ثابت ہے کہ بعثت شریفہ کے بنیادی مقاصد میں تعلیمِ

کتاب و سنت اور تزکیہ نقوص ہے، اللہ تعالیٰ فرماتا ہے:

كَمَا أَرْسَلْنَا فِيْكُمْ رَسُولًا مِنْكُمْ يَتْلُو عَلَيْكُمْ آيَاتِنَا وَيُزَكِّيْكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُمْ مَا لَمْ تَكُونُوا تَعْلَمُوْنَ۔ (سورہ بقرہ: ۱۵)

(جس طرح مجملہ اور نعمتوں کے ہم نے تم میں تمہیں میں سے ایک رسول بھیجا، جو تم کو ہماری آئیں پڑھ کر سناتے ہیں اور تمہیں پاک بناتے ہیں، اور کتاب (قرآن) اور دانائی سکھاتے ہیں، اور ایسی باتیں بتاتے ہیں جو تم پہلے نہیں جانتے تھے۔)

اور فرماتا ہے:

لَقَدْ مَنَّ اللَّهُ عَلَى الْمُؤْمِنِينَ أَذْبَعَثُ فِيهِمْ رَسُولًا مِنْ أَنفُسِهِمْ يَتْلُو عَلَيْهِمْ آيَاتِهِ وَيُعَلِّمُهُمُ الْكِتَابَ وَالْحِكْمَةَ، وَإِنْ كَانُوْا مِنْ قَبْلُ لَفِي ضَلَالٍ مُّبِينٍ۔ (سورہ آل عمران: ۱۶۲)

(خدا نے مونوں پر بڑا احسان کیا ہے کہ ان میں انھیں میں سے ایک پیغمبر بھیجا جو ان کو خدا کی آئیں پڑھ پڑھ کر سناتے اور ان کو پاک کرتے اور (خدا کی) کتاب اور دانائی سکھاتے ہیں، اور پہلے تو یہ لوگ صریح گمراہی میں تھے)

دوسری جگہ ارشاد ہے:

هُوَ الَّذِي بَعَثَ فِي الْأُمَمِ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيْهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوْا مِنْ قَبْلُ لَفِي ضَلَالٍ مُّبِينٍ۔ (سورہ جمعہ: ۲)

(اور وہی تو ہے جس نے ان پڑھوں میں انہی میں سے محمد صلی اللہ علیہ وسلم کو پیغمبر بنایا کہ بھیجا، جو ان کے سامنے اس کی آئیں پڑھتے اور ان کو پاک کرتے، اور انھیں (خدا کی) کتاب اور دانائی سکھاتے ہیں، اور اس سے پہلے تو یہ لوگ صریح گمراہی میں تھے۔)

تو ترکیہ لفوس بعثت کے بنیادی مقاصد میں سے ہے، اور ان بڑے مظاہر میں سے ہے کہ جن میں مجھزہ نبوی، شریعت اسلامی اور اسوہ رسول صلی اللہ علیہ وسلم کا ظہور ہوا، اور یہ مسئلہ اخلاق کی تہذیب، فضائل سے آراستہ ہونے اور رذائل سے پاک ہونے کا ہے کہ وہ مسلمان جو اس نبوی مدرسہ و تربیت گاہ سے تربیت یافتہ ہیں، اخلاق کی بلندی اور انسانی اقدار میں کامل نمونہ ہوں، اور یہ سب کچھ نور نبوت اور تعلیمات نبوی کا فیضان ہو، وہ اللہ تعالیٰ کے اس قول کی عملی تفسیر ہوں کہ:

لَقَدْ كَانَ لَكُمْ فِي رَسُولِ اللَّهِ أَسْوَأُ حَسَنَةٌ لِمَنْ كَانَ يَرْجُو اللَّهَ

وَالْيَوْمَ الْآخِرُ وَذَكَرَ اللَّهَ كَثِيرًا۔ (سورہ احزاب: ۲۱)

(اور تم کو پیغمبر خدا (صلی اللہ علیہ وسلم) کی پیروی (کرنی) بہتر ہے، (یعنی) اس شخص کو جسے خدا (سے ملنے) اور روز قیامت (کے آنے) کی امید ہو، اور وہ خدا کا ذکر کثرت سے کرتا ہو۔)

اللہ تعالیٰ نے لفظ حکمت کو متعدد جگہوں پر ان ہی اخلاق و آداب نبوی کے لئے استعمال فرمایا ہے، اس مسئلہ (تہذیب اخلاق و ترکیہ لفوس) کی اہمیت حضور صلی اللہ علیہ وسلم کے اس ارشاد مبارکہ سے بھی ظاہر ہوتی ہے، آپ صلی اللہ علیہ وسلم نے ارشاد فرمایا: إنما بعثت لاتمم مكارم الأخلاق. (بلاغات امام مالک)

(میں اس لئے مبعوث کیا گیا ہوں کہ مکارم اخلاق کی تکمیل کر دوں۔)

تو یہ اس کی بہترین مثال اور افضل ترین نمونہ ہے، اللہ تعالیٰ کا ارشاد ہے:

إِنَّكَ لَعَلَىٰ خُلُقٍ عَظِيمٍ (سورہ قلم)

(بالاشبہ آپ تو بلند اخلاق پر ہیں۔)

تو خاص طور سے کتب حدیث و دو اورین سنت سے استفادہ کرتے وقت ترکیہ

نفس، تہذیب اخلاق، اتباع سنت، تعلیمات و آداب نبوی کی پیروی کے پہلو کی طرف توجہ کی ضرورت ہے، ہر حدیث کا طالب علم چہ جائیکہ معلم و محقق ہو، اس کو لوگوں کے لئے اخلاق و معاملات میں، طور و طریق میں، اسوہ و نمونہ ہونا چاہئے، علم حدیث اور سیرت و سنت سے اشتغال کی تاثیر اس کی زندگی سے نمایاں ہو، اس کا طور و طریق اس کی اثر پذیری پر ایک روشن دلیل ہو، اور یہ لوگوں کو (خاص طور پر ان مالک میں جن میں اکثریت غیر مسلموں کی ہو یا وہاں مغربی تہذیب کا غلبہ ہو) اس امتیاز و تفوق کے اسباب پر غور و فکر پر آمادہ کرے، اور اسلام و سیرت نبوی کے مطالعہ پر مجبور کرے، یہ دعوتِ اسلام کا ایک بہترین ذریعہ اور ذرائع اختریار کے بغیر ان کو متوجہ کرنے کا ایک اچھا راستہ ہے۔ اس مقصد کی تکمیل کے لئے ان احادیث صحیح کی کتابوں کا مطالعہ ضروری ہے،

جن میں خاص طور پر اس موضوع پر توجہ کی گئی ہے۔

ان اہم ترین کتابوں میں امیر المؤمنین فی الحدیث امام بخاریؓ کی ”الادب المفرد“ ہے، دوسری کتاب جو اسی موضوع پر تصنیف کی گئی وہ حافظ کیرذ کی الدین عبد العظیم منذری دمشقی (۲۵۶ھ) کی ”الترغیب والترہیب“ ہے، جو چار جنین جلدیں میں شائع ہوئی ہے۔

تیسرا کتاب جو مشہور و مقبول ہے، امام ابو ذر یا محی الدین یحییٰ بن شرف نوویؓ (۲۷۲ھ) کی ”ریاض الصالحین“ ہے۔

اجتہادی مسائل اور مختلف مذاہب فقہیہ سے متعلق ضروری ہدایت

اخیر میں یہ بات بھی ملحوظ رکھنی چاہئے کہ وہ مذاہب فقہیہ جن پر زمانہ قدیم سے عمل چلا آرہا ہے، جن میں احکام کے استنباط و انتزاع کی بنیاد کتاب و سنت ہے، ان کو

ہدف ملامت نہ بنایا جائے اس لئے کہ یہ بے موقع صلاحتیوں کا ضائع کرنا اور دوست سے برسر پیکار ہونا ہے، بے شک اجتہادی اختلاف کے اظہار کی گنجائش موجود ہے، بشرطیکہ نیت درست ہو، زہد و تقویٰ اور اخلاص پایا جاتا ہو، کتاب و سنت کا احترام ہو اور ان کو اساسِ اول قرار دیا جائے، اور جن کو اللہ نے قبولیت و مقبولیت عطا فرمائی ہے اور شہرت و عموم سے نواز اُن کا بھی احترام کیا جائے۔

ان تمام چیزوں کے بجائے تمام تر توجہات اور اللہ کی دی ہوئی صلاحیتیں کتاب و سنت کی تحقیق و مطالعہ اور قرآن و حدیث سے استدلال میں صرف کی جائیں، اور اللہ نے جو زور بیان اور قوت خطابت واستدلال عطا فرمایا ہے ان کو شرک و بدعاویت اور ان کے مظاہر کی تردید میں لگایا جائے، خاص طور پر ان ملکوں میں جہاں اسلام عجمی فتحیں کے ذریعہ داخل ہوا، اور جہاں اکثریت غیر مسلموں کی ہے، اور مسلمان بھی ان ہی رسوم و عادات اور عقائد و تقلیدات میں ملوث ہیں، اور جہاں طویل طویل وقہ ایسے گزرے ہیں کہ حدیث شریف کے مطالعہ و تحقیق، اس کی نشر و اشاعت، قرآن مجید میں غور و فکر، اس کی تعلیمات کا علم اور علاقائی زبانوں میں اس کی نشر و اشاعت کا کام بذریعہ ہا ہو، جیسا کہ ہمارے ملک ہندوستان کا ہے۔

(مطالعہ حدیث کے اصول و مبادی ص ۳۷۴ تا ۳۸۷)

فارغ ہونے والے طلبہ کے لئے

حضرت مولانا سید ابو الحسن علی ندویؒ کی چند اہم نصیحتیں

نیک صحبت کا اہتمام کیجئے اور کسی اللہ والے سے مربوط رہئے

مفکر اسلام حضرت مولانا سید ابو الحسن علی ندویؒ فارغ ہونے والے طلبہ کو الوداعی نصیحت کرتے ہوئے ارشاد فرماتے ہیں:

آپ کے سامنے میں وہ چند باتیں پیش کرتا ہوں جن کی رہنمائی اور روشنی میں آپ اپنے سفر کا آغاز کر سکتے ہیں۔

سب سے پہلی بات یہ ہے کہ آپ اپنی زندگی کے لئے ایک شخص کا انتخاب کر لیں، یہ حقیقت ہے کہ چراغ سے چراغ جلتا ہے اس کے لئے یہ ضروری ہے کہ کوئی بھی مخلص بندہ آپ کو کہیں مل جائے تو اس کو آپ اپنا رہنمایان کر اپنی زندگی کی نئی تغیر شروع کریں..... جہاں کہیں یہ بندہ خدا آپ کو ملے اس کے ہاتھ میں اپنا ہاتھ دے دیجئے اور کچھ دنوں سے اس کی ہر چیز کو اپنے اندر منتقل کرنے کی کوشش کیجئے۔

(پاجا سراغ زندگی ص: ۳۲، ۳۵)

یہی چیز تھی جسکی وجہ سے حضرت ملا نظام الدینؒ بانی درس نظامیہ نے سید عبدالرزاق بانسویؒ کا دامن پکڑا جو بالکل ہمارے بارہ بُنکی اور لکھنؤ کے دیہات کی بولی بولتے تھے جیسے آوت ہے، جاوٹ ہے۔ (یعنی آتا ہے جاتا ہے) یہاں کی زبان تھی مگر ملا نظام الدین کا حال یہ ہے کہ ”مناقب رِزا قیمی“ میں دیکھتے چلے جائیں تو معلوم ہوتا ہے کہ اپنے آپ کو ان کے سامنے بالکل ہیچ سمجھ رہے ہیں اور آپ ہر دور میں اس کی مثال

پیکھیں گے۔

تیرھویں صدی میں مولانا عبدالحی صاحب^ج جن کو شاہ عبدالعزیز صاحب خود شیخ الاسلام کا لقب دیتے ہیں۔ اور مولانا اسماعیل شہید^ج جن کو (شاہ صاحب^ج) ججۃ الاسلام کے لقب سے یاد کرتے ہیں، چنانچہ فرماتے ہیں کہ: ”شیخ الاسلام مولانا عبدالحی اور ججۃ الاسلام مولانا اسماعیل شہید^ج اگرچہ دونوں میرے عزیز ہیں اور مجھ سے چھوٹے ہیں۔ مگر اظہار حق واجب ہے اس لیے کہتا ہوں کہ اللہ تعالیٰ نے ان لوگوں کو وہ مقام عنایت فرمایا ہے کہ جو کمتر کسی کو حاصل ہے“، نیز فرماتے ہیں کہ: ”ان کو مجھ سے کم نہ سمجھو“۔

تو ان لوگوں کو دیکھنے کے سید احمد شہید^ج سے رجوع ہوئے جو کہ اُمیٰ تو نہیں تھے مگر محض فارسی داں تھے اور جو کوئی پاس سے گذرتا اس سے پوچھتے، اڑے بھائی! اس لفظ کے کیا معنی ہیں ذرا بتاتے جائیے، ان کا یہ علم تھا اور مولانا عبدالحی سے تو انہوں نے پڑھا بھی تھا اس کے باوجود ان دونوں حضرات نے سید صاحب کی رکاب جو تھامی ہے تو مرتبے دم تک نہیں چھوڑی، جب کوئی پوچھتا کہ آپ لوگوں نے سید صاحب^ج میں کیا بات دیکھی جس کی وجہ سے ان کی طرف رجوع کیا؟ حالانکہ وہ علم میں بھی آپ کے مقابل میں کوئی مقام نہیں رکھتے، تو فرماتے بھائی ہم کو نماز پڑھنی بھی نہ آتی تھی انہوں نے نماز پڑھنا سکھایا۔ روزہ رکھنا نہ آتا تھا انہوں نے روزہ رکھنا سکھایا، نیز فرمایا کہ میں یہ عرض کر رہا تھا کہ جیسی اور بہت سی چیزیں ہیں یہ بھی ضروری ہے کہ کوئی جگہ ایسی ہو جہاں پڑھ لکھوں کو بھی جا کر معلوم ہو کہ میں کچھ نہیں ہوں، اگر خدا نخواستہ ایسی جگہ میں ختم ہو گئیں اور ایسے اللہ کے بندے نہ رہے اگر صرف مدعا ان علم رہ گئے اور ہم جیسے لوگ رہ گئے جن کے متعلق لوگ معلوم نہیں کیا کیا کیا سمجھتے ہیں تو یہ بڑے خطرے کی بات ہے۔

(اصلاح و استفادہ سے کوئی مستغاثی نہیں ص ۲۳۷ تا ۲۳۸۔ تیریحیات اپریل ۱۹۹۹ء)

اللہ والوں کی خدمت میں حاضر ہو کر دل کی بیٹری

چارن ج کرتے رہئے

(ایک ضروری) بات یہ کہ اپنی (اصلاح کی) طرف سے غافل نہ رہیں بلکہ اپنے دل کا، اعمال کا، نفس کا محاسبہ کرتے رہیں، خود اپنے ممتحن بن جائیں اور اس کو ٹھوٹلتے رہیں، اس کے لئے میں آپ کو مشورہ دوں گا کہ آپ اب تھے حقانی ربانی لوگوں کی خدمت میں حاضر ہوں جو بے غرض ہیں، جن کے پاس بیٹھ کر خدا یاد آتا ہو، ان سے ملاقات کریں، یا کسی دینی ماحول میں تھوڑا وقت گزاریں اگر کہیں رہیں گے (یعنی اپنے مقام پر ہی جنم بیٹھ رہیں گے اور اللہ والوں سے ربط نہ رکھیں گے اور ان کی خدمت میں حاضری نہ دیں گے) تعلق باللہ اور ایمانی کیفیات کا سر ماختم ہوتا جائے گا جیسے کہ بیٹری برابر استعمال میں رہے تو اس کا مسئلہ آخر ہوتا جائے گا اس کو نئے سلیں کی ضرورت ہوگی اس طرح سے اپنے دلوں کی بیٹری کو بھی ہمیشہ نئے سیل دیتے رہیں اور تھوڑے تھوڑے وقفے سے (اللہ والوں کی خدمت میں حاضری دیتے رہیں)۔

(خطبات علی میاں انج ۳۲)

بہت سے لوگ یہ سمجھتے ہیں کہ جو لوگ کچھ لکھ پڑھ جاتے ہیں یا ان کو کچھ تصنیف و تالیف کا اتفاق ہوتا ہے اور ان کی طرف کچھ نگاہیں اٹھنے لگتی ہیں کہ ہم بھی کچھ جانتے بوجھتے ہیں تو پھر اب ان کو کچھ سننے کی اور کہیں جانے کی اور کسی سے فائدہ اٹھانے کی ضرورت نہیں تو ان کا یہ خیال بالکل صحیح نہیں بلکہ واقعہ یہ ہے کہ کوئی آدمی کسی دور میں بھی اور کسی عمر میں بھی، گناہ اور شہرت کی حالت میں بھی استفادہ سے بلکہ اصلاح سے مستغثی نہیں ہوتا، ہمہ شما کا تو خیر ذکر کیا ہے، جن کو حضور صلی اللہ علیہ وسلم جیسی صحبت حاصل تھی،

ایسی پاک صحبت جس کے بعد کسی صحبت کا تصور ہی نہیں کیا جاسکتا اور کوئی صحبت اس سے بڑھ کر موثر نہیں ہو سکتی مگر پھر بھی صحابہ کرامؐ و آپؐ کے بعد ہمیشہ اس بات کی فکر و طلب رہتی تھی کہ اپنے ایمان میں اضافہ کریں، اور ہمارے قلوب میں وہی سوز و گدراز اور وہی کیفیات پیدا ہوں جو صحبت نبوی میں حاصل ہوا کرتی تھیں۔

واقعہ یہ ہے کہ تھوڑے تھوڑے وقہ کے بعد مجھے اس کی ضرورت محسوس ہوتی تھی کہ میں ایسے حضرات کی خدمت میں حاضری دوں۔

(اصلاح و استفادہ سے کوئی بہتر غنیمتی نہیں ص ۲۳۲ تا ۲۳۳ تغیر حیات اپریل ۱۹۹۹ء)

میں طالب علموں سے کہا کرتا ہوں کہ بھائی اصل چیز یہ ہے کہ اپنے استادوں کو راضی کرو اور ان کی دعائیں لومجھے جو کچھ ملا ہے اسی وجہ سے ملا ہے اور تم کو بھی کبھی جو کچھ ملے گا اسی وجہ سے ملے گا۔ (خطبات مفکر اسلام ص ۱۹۰، ۱۹۱ ج ۳۔)

ہر کام میں اخلاص و صحیح نیت کا خیال رکھئے

حضرت مولانا سید ابو الحسن علی ندویؓ نصیحت کرتے ہوئے ارشاد فرماتے ہیں:

ایک چیز جس سے لوگ بہت غافل ہیں وہ صحیح نیت ہے، اچھے کام کرتے ہیں اور اس میں اللہ کی رضا کی نیت اور استحضار نہیں ہوتا، زہن ان اس کے لئے تیار نہیں ہوتا کہ ہم یہ کام کیوں کر رہے ہیں، عادتاً کر رہے ہیں یا عبادۃ کر رہے ہیں اس کو حدیث کی اصطلاح میں ایمان اور احساب کہتے ہیں۔

تو ایک چیز تو یہ ہے اس سے بہت غفلت ہے اور اس سے غفلت کی وجہ سے ہم بہت بڑے ثواب سے محروم ہیں اور روحانی ترقی سے بھی کہ ہم جو بھی کام کریں اللہ کی رضا کے لئے کریں اس پر اللہ تعالیٰ نے اس ثواب کا وعدہ کیا ہے۔

ولایت کارستہ

یہ ایک ولایت کارستہ ہے جس کو ہم بتا رہے ہیں، اللہ ہمیں بھی توفیق دے کے جو کام ہم کریں اس پر ذہن کا استحضار رکھیں اور اکثر چیزوں پر اجر و ثواب کا وعدہ ہے، مسلمان بھائی سے نہ س کر بولنا، خوش ہو کر بولنا، محبت سے بات کرنا، کسی کی مدد کر دینا، راستے سے کاٹنا یا کوئی ٹھوکروالی چیز کو ہٹا دینا کسی کو راستہ بتا دینا، کسی کے یہاں عیادت کے لئے جانا ان میں اجر و ثواب کی امید ہو، ایمان و اخساب ہو، یعنی خدا کے وعدوں پر یقین اور ثواب کی امید ہو، اگر یہ کریں گے تو پوری زندگی عادت نہیں عبادت بن جائے گی۔

(خطبات علی میاں ص: ۲۶۹، ۲۷۱، ۲۷۷)

نماز با جماعت کا اہتمام کیجئے

عزیزو! میں صاف صاف آپ سے کہتا ہوں اور اس میں کسی اشارے کنایہ سے کام نہیں لیتا آپ نماز پڑھ گاندی کی پابندی کریں، نوافل تسبیحات کو بھی ترک نہ کریں، تا کہ معلوم ہو کہ آپ کسی دینی درسگاہ سے پڑھ کر آئیں ہیں مسجد کی طرف جانے میں بلکہ تمام کاموں میں ثواب کی نیت کریں، یہ اس لئے کہہ رہا ہوں کہ جو منزیلیں اور جو امتحان و آزمائشیں آپ کو پیش آنے والی ہیں، اور یہ ملک بلکہ ملت اسلامیہ جس راستے سے گذر رہی ہے پھر معاشی ذمہ داریاں خاندان کی پرورش کا مسئلہ پھر جو اخلاقی یہماریاں اور امراض ہیں وہ سب نماز کی ادائیگی میں فرق پیدا کر سکتے ہیں، اور اس کی طرف سے توجہ ہٹاسکتے ہیں۔

مگر اس نماز سے بھی پہلے نیادی اہمیت عقیدہ توحید کی ہے آپ کا عقیدہ

خاص اور بے آمیز توحید کا عقیدہ ہو، اس سلسلے میں مسلم ولی اللہ آپ کا معیار اور شاہ اسماعیل شہید کی کتاب ”تقویۃ الایمان“ آپ کا دستور العمل ہو۔

(خطبات علی میان ص: ۶۲۱۶ ج ۶)

نوفل، تہجد اور اذکار کی بھی یابندی کیجئے

تیسرا بات یہ ہے کہ کچھ فخر سے پہلے اٹھنے کی کوشش کی جائے، چار ہی رکعات ہوں، دو دور رکعت کر کے پڑھیں وہ وقت اللہ تعالیٰ کی رحمت کے متوجہ ہونے کا ہے، بلکی سہی دو دور کعت پڑھے، اللہ تو فتن دے آٹھ رکعت جو مسنون ہیں ورنہ چار ہی رکعت پڑھ لے اور اس کے بعد کچھ ذکر و استغفار کریں۔

اس پر تمام اولیاء اللہ کا اتفاق ہے اور تمام طرق جو تصوف کے طریقے ہیں اور صالحین کا اور حقیقی نسلیں امت کی گذری ہیں سب کا اس پر اتفاق ہے کہ وہ وقت بڑا قیمتی ہے، اللہ تعالیٰ کی رحمت کے نزول کا وقت ہے، دعاوں کی قبولیت کا وقت ہے تھوڑی تی اس کی عادت ڈال لیں تھوڑا سا فرق پڑتا ہے، زیادہ فرق نہیں، فرض کر لیجئے کہ صحیح صادق تین بجکر پینتیس منٹ پر ہو رہی ہے اب لوگ ہیں ساڑھے تین بجے اٹھ جاتے ہیں، چار پونے چار بجے اٹھ جاتے ہیں، تو تین بجے اٹھ جائیں، تین بج کر دس منٹ پر اٹھ جائیں، اور جلدی جلدی وضو کر کے دو دور رکعت کر کے نماز پڑھ لیں اور پھر دعا کر لیں، اپنے لئے تمام مسلمانوں کے لئے، اسلام کے غلبے کے لئے، جس خاتمه کے لئے اور جو بھی یاد ہو اور ایک تسبیح درود شریف کی، ایک تسبیح تیسرے کلمہ کی، ایک تسبیح استغفار کی ہو جائے تو اور ہی اچھا ہے یہ تین چیزیں ہیں اور باقی یہ کہ بزرگوں کے حالات پڑھے جائیں اس کا بڑا اثر ہوتا ہے۔

(خطبات علی میان ص: ۷۲۷ ج ۷)

مثالی زندگی اختیار کجھے اور اپنے وقار کو برقرار رکھئے

(ایک ضروری) بات جو عرض کرنا چاہتا ہوں وہ یہ کہ ہماری زندگی عوام کی زندگی سے ممتاز ہو، دیکھنے والا کھلی آنکھوں دیکھئے کہ یہ دنیا کے طالب نہیں ہیں، ان کے یہاں مال و دولت معیار نہیں ہے، ہمارے کام زیادہ تر حسبة اللہ ہوں، جیسا کہ ہمارے اسلاف کا طریقہ رہا ہے، جب تک ہمارے طبقہ علماء میں یہ اخلاقی امتیاز نہ ہوگا، ایشارہ کا ماذہ نہ ہوگا، ان کی شخصیت مؤثر اور قابل احترام نہیں ہوگی، دل و دماغ میں دین کا گہرہ اثر و وقار نہیں ہوگا۔

علماء کا وقار اس سے نہیں بڑھے گا کہ یہ مدرسہ اتنا بڑا ہے، وہ مدرسہ اتنا بڑا ہے، وہاں اتنے طالب علم پڑھتے ہیں اور وہاں کے جلسے اتنے کامیاب ہوتے ہیں، اس سے علماء کا وقار نہیں قائم ہوگا، علماء کا وقار قائم ہوتا ہے ذاتی نمونہ سے، عوام جب دیکھتے ہیں کہ یہ چیز ایسی ہے کہ اس پر جان دے دی جائے، لیکن علماء اس کو ہاتھ لگانا بھی گناہ سمجھتے ہیں، وہ اس کو خاطر میں نہیں لاتے، ہم نے سمجھا ہے کہ دولت سب سے بڑی چیز ہے، ان کے یہاں دولت کی کوئی حقیقت نہیں ہے، جیسا کہ حکیم الامت حضرت تھانویؒ نے نواب صاحب ڈھا کہ کو جواب دیا تھا، نواب صاحب نے کہلوایا کہ آپ مجھ سے مل لیں، حضرت نے کہلوایا کہ نواب صاحب سے کہنا کہ آپ کے پاس جو چیز ”دولت“ ہے وہ میرے پاس بقدر ضرورت موجود ہے، لیکن میرے پاس جو چیز ہے وہ آپ کے پاس بقدر ضرورت بھی نہیں ہے، اس لئے آپ کو آنا چاہئے، مجھے آنے کی ضرورت نہیں۔

(خطبات علی میاں ص: ۸۳ ج ۱)

اپنے زہد و استغنا کی مثال قائم رکھئے

(ایک اہم) بات یہ کہ آپ زہد و استغنا کی ایسی مثال قائم کریں کہ بڑی سے بڑی حکومت و سلطنت آپ کو خریدنے سکے، اس دین کے اب تک باقی رہنے کا راز بھی یہ ہے کہ ربانی و حقانی علماء کو آج تک کوئی خریدنہیں سکا..... آپ اپنے کو پوری طرح آزاد رکھئے، کسی حکومت کی سرپرستی، اور کسی مالی سرچشمہ اور سرپرستی سے آزاد رہئے، اس وقت یہ عام ہوا چلی ہوئی ہے عربی پڑھنے والے خیجی ملکوں میں جاتے ہیں اور خاص طور پر سعودی عرب جاتے ہیں تاکہ بڑی نوکری تلاش کریں۔ (خطبات علی میاں ص: ۲۱ ج ۲)

تواضع اختیار کجھے، خود اختلاف سے بچئے اور امت کو بچائیئے

مسلمانوں کی کچھی تاریخ میں ہمارے سامنے بڑی عبرت ناک مثالیں ہیں، جن ملکوں میں اسلام کا زوال ہوا یا شمن اسلام طاقتیں غالب آئیں، آپ اگر تحقیق کریں گے تو ان میں کچھ ایسی چیزوں پائیں گے، جن سے اس دور میں سبق لیا جاسکتا ہے، ان میں ایک چیز تھی علماء کا شدید اختلاف، اور دوسری چیز تھی کہ علماء کا عوام سے رابطہ نہیں تھا، ان کی شخصیتیں اتنی موثر نہیں رہ گئیں تھیں کہ عوام کے قلوب میں دین کا احترام اور علماء کا وقار قائم رکھتیں۔

اپنے اس تاریخی مطالعہ اور عالم اسلام سے قریبی واقفیت کی بنابر کہتا ہوں کہ اعتقادی اور سیاسی انتشار اس ملک کے لئے سخت خطرناک ہے، یہاں مذہبی گروہ ایک دوسرے سے دست گریاں ہیں، بعض بھیں جو علمی اندماز میں ہو سکتی تھیں ان کو عوام میں لے آیا گیا ہے، اور ان کی بنیاد پر متحارب کھیپ اور متوازی محاذ بن گئے ہیں، یہ سخت خطرناک بات ہے، میں بھی اسی گروہ سے تعلق رکھتا ہوں جس سے آپ کا تعلق ہے،

میرے احساسات بالکل وہی ہیں جو آپ کے ہیں، اور صرف احساسات نہیں بلکہ ہمارے بزرگوں نے تو وہ جھنڈا بلند کیا جس کی وجہ سے ہم کو نئے نئے لقب ملے، اور سخت مشکلات اور مخالفتوں کا سامنے کرنا پڑا، لیکن اگر زمین ہی پاؤں کے نیچے سے نکل گئی تو پھر یہ عمارتیں کس پر قائم ہوں گی؟

ہمارے بزرگوں نے ملک میں دین بچانے کے لئے بڑی قربانیاں دی ہیں، اور ضرورت پڑی ہے تو انپی غلطی تسلیم کر لی ہے، اور دب گئے ہیں، جھک گئے ہیں، اور نیچے اتر آئیں ہیں، انہوں نے صاف کہہ دیا ہے کہ بھائی آپ ہی اوپر بیٹھئے، مگر دین باقی رہ جائے، ہمارے بزرگوں، حضرت شاہ ولی اللہ صاحبؒ کے مسلک اور ان کے مکتب فکر کے لوگوں کی ہندوستان میں یہی روایت رہی ہے، آپ درس کے حلقوں اور علمی مجلسوں میں اختلافی مسائل پر آزادی کے ساتھ گفتگو کیجئے، ان مسائل پر کتابیں لکھئے، مگر ملک کو داؤ پرنہ لگائیے، جب کوئی ایسا محاذ قائم کیا جاتا ہے اور اس طرح کی دعوت دی جاتی ہے، جس میں احساس برتری یا اظہار برتری ہوتا ہے تو اس کے مقابل دوسرا محاذ بن جاتا ہے، اور وہاں سے صدائے ”ہم چوں من دیگرے نیست“ بلند ہونے لگتی ہے، ہمارے بزرگوں کا سارا کام تواضع کے ساتھ تھا، اتهام نفس کے ساتھ تھا، ایمان و احتساب کے ساتھ تھا، نہ ان کو سیادت و قیادت کا دعویٰ تھا، اور نہ یہ کہ ہماری جماعت ہی نے سب کچھ کیا، اور ہم ہی سب کچھ ہیں.....

یہ شاہ ولی اللہ دہلویؒ ہی تھے اور ان کا درد تھا، اور ان کی بصیرت تھی جس نے ہندوستان کا نقشہ بدل دیا، آپ انہیں کی طرف اپنی نسبت کرتے ہیں، اس نسبت کا تقاضہ ہے کہ ملت اور دین کے لئے جس ایثار و قربانی کی ضرورت ہے وہ پیش کیجئے، اور صاف کہیے کہ اچھا بھائی تم ہی سی ہی، تمہارا ہی کارنامہ سب سے بڑا ہے، ہم سب مل کر اس

ملک کو بچائیں، موجودہ خطروں اور اندیشوں میں اس کی کیا گنجائش ہے کہ علماء اس طرح دست و گریباں ہوں، یہ بات میں اپنے عقائد کے پورے تحفظ کے ساتھ کہتا ہوں الحمد للہ ایک شوشہ سے دست بردار ہونے کے لئے تیار نہیں، نہ عبادات کے مسائل میں، نہ اپنے عقائد کے اصول میں، کسی چیز میں کسی مفہومت کے لئے تیار نہیں، ایک تو اپنا عمل ہے، اور ایک یہ کہ اکھاڑا اپنادیا جائے، عوام کو آکہ کار بنا دیا جائے اور سارے ملک کو میدان جنگ میں بدل دیا جائے، ایک کانفرنس ہو رہی ہے یا رسول اللہ کی اور ایک کانفرنس ہو رہی ہے محمد رسول اللہ کی، یہ جینے کی باتیں نہیں۔ (خطبات علی میاں ص ۸۰، ۸۲ ج ۱)

عوام کے ساتھ رابط رکھئے

(ایک ضروری) بات یہ ہے کہ عوام کے ساتھ آپ کا رابطہ ہونا چاہئے، میں نے محسوس کیا کہ علماء کا عوام سے جو ربط ہونا چاہئے اس میں کمی ہے..... عوام سے آپ کا رابطہ بڑھنا چاہئے، ایسا نہ ہو کہ عوام آپ کے ہاتھ سے نکل جائیں۔ (خطبات علی میاں ص ۸۲ ج ۱)

برڑے پیمانہ پر دینی مدارس و مکاتب قائم کیجئے

ہمارا اور آپ کا بنیادی کام یہ ہے کہ علم دین کو پھیلانے کے لئے یا مسلمانوں کو مسلمان باقی رکھنے کے لئے آئندہ نسلوں کے دین اور عقیدے اور تہذیب اور اسلامی شخص کی حفاظت اور بقاء کے لئے برڑے پیمانہ پر دینی مکاتب اور مدارس قائم کریں، اپنے بچوں کو کفر و ایمان کا فرق بتائیں، شرک و بیت پرستی کی شناخت ان کے دل و دماغ میں بٹھادیں، اور اس بات کی ضمانت حاصل کریں کہ ہمارے بچے آئندہ اسلام پر قائم رہیں گے، اللہ تعالیٰ ہم سبھوں کو دین پر قائم و دائماً رکھے۔ (خطبات علی میاں ص ۱۹۶ ج ۱)

اصلاح معاشرہ کا بھی کام کجھے

ہمارے طلبہ اس کو سمجھیں (اور طے کریں کہ وہ لوگوں کو) اصلاح معاشرہ کا پیغام دیں گے، اصلاح اخلاق و معاملات کی بھی ضرورت ہے، مسلمانوں کے اخلاق و معاملات بہت بگڑ رہے ہیں، اس کو بھی درست کرنے کی کوشش کریں گے، معاملات بھی ٹھیک ہوں، اخلاق بھی صحیح ہوں، وہ شیریں گفتار ہوں، اور میانہ رفتار ہوں، اور دوسروں کے لئے نمونہ بنیں، شہری زندگی میں بھی نمونہ بنیں، یعنی وہ ایسا نمونہ بنیں کہ لوگ دور سے انہیں دیکھ کر کہیں کہ مسلمان ایسا ہوتا ہے، دور سے اس کی روشنی آتی ہے، وہ چمکتا ہے، جس طریقے سے پتھروں میں ہیرا چمکتا ہے اسی طرح مسلمان دوسری قوموں میں چمکتا ہے، یہ سب ان کی ذمہ داریاں ہیں۔ (ملت اسلامیہ کا مقام و پیغام ص ۱۲۵)

علماء کا فرض اور ان کی ذمہ داری

علماء کا فرض ہے کہ جس وقت بھی کوئی الیسی بدعت، کوئی منکر اور غیر مسلموں کی تقید کی دعوت سامنے آئے تو صاف کہہ دیں کہ اسلام کا اس سے کوئی واسطہ نہیں، یہ اسلام کی روح اور تعلیمات کے منافی ہے، آج درگاہوں اور مزاروں پر جو کچھ ہو رہا ہے وہ زیادہ تر غیر مسلموں کی نقل ہے، ان اعمال و رسوم و بدعات کی تاریخ موجود ہے جن سے پتہ چل سکتا ہے کہ وہ کب اور کہاں سے شروع ہوئیں، اور ان کے محکات کیا تھے..... خاص طور پر علماء کا فرض ہے کہ اس پر کڑی نظر رکھیں اسلامی معاشرہ میں کوئی ”راعنا“ (یعنی غیر اسلامی چیزیں) ادبے پاؤں تو نہیں چلا آ رہا ہے؟ جہاں آئے وہیں اس کو روک دیں، آپ صلی اللہ علیہ وسلم نے امت کو وصیت کرتے ہوئے صاف طور پر

ارشاد فرمایا: علیکم بسننی و سنۃ الخلفاء الراشدین المہدیین، تم سکوا بھا
و عضو اعلیٰہا بالتواجذ، (میری سنت اور خلفاء راشدین کی سنت کی پیروی کرو جو
ہدایت یافت تھے، اور اس پر مضمونی سے ڈٹے اور جھو رہو۔ (خطبات علی میاں ص ۳۶۸ ج ۱)

قیامت میں آپ سے سوال ہوگا

حضرات! آپ علماء کرام ہیں، آپ زعماء قوم ہیں، آپ میں بڑے بڑے خطیب
و مقرر ہیں، آپ انجمنوں کے بانی اور اس کے ستون ہیں، پہلی بات یہ ہے کہ (یعنی آپ کی
پہلی ذمہ داری یہ ہے کہ آپ اس کی فکر اور کوشش کریں کہ) اس سرزی میں کی اسلامیت باقی
رہے، یہ آپ کے ذمہ واجب ہے، کل حشر کامیدان ہوگا اور رسول صلی اللہ علیہ وسلم تشریف
رکھتے ہوں گے، اور اللہ تبارک و تعالیٰ عدالت کی کرسی پر ہوگا، اور رسول صلی اللہ علیہ کا ہاتھ
ہوگا، اور آپ کا گریبان یاداں ہوگا، آپ سے سوال ہوگا کہ اللہ نے اس سرزی میں کو دولت
اسلام سے مشرف کیا، اولیاء کرام کو وہاں بیجاواہ اپنے کو خطرہ ڈال کر اس وادی میں پہونچے
انہوں نے خدا کا کلام اور پیغام وہاں کے باشندوں کو ہونچایا، پھر ہم نے اسلام کے پودے
کوتن آور اور بار آور پر شر درخت بنایا اور درخت سینکڑوں برس تک سرسبز شاداب اور پر شر
وسایہ دار رہا، ہزاروں مسجدیں بنیں، سینکڑوں مدرسے خانقاہیں قائم ہوئیں، جلیل القدر علماء
و محدثین فقہاء پیدا ہوئے، لیکن تمہاری ذرا سی غفلت و سستی یا اختلاف و انتشار یا کوتاہ نظری
و کم نگاہی سے اسلام کا یہ باغ خزاں کی نذر ہو گیا۔ (خطبات علی میاں ص ۴۰۷ ج ۵)

اللہ کے بیہاں آپ سے باز پر س ہوگی

(اے عزیز طلباء!) اللہ کے بیہاں (کل تم سے) سوال ہوگا کہ تم نے پڑھا تھا، تم
کفر و اسلام کا فرق جانتے تھے، اور تم حلال و حرام کا فرق جانتے تھے، تم سنت و بدعت کا

فرق جانتے تھے، لیکن تم نے نہ کہیں ٹوکانہ کہیں روکا، نہ کہیں تم نے اشارہ کیا نہ تم نے کہیں تبلیغ کی، اس کا جواب دو! تم نے کس لئے پڑھا تھا؟ کیوں سات برس لگائے تھے دارالعلوم دیوبند میں، مظاہر علوم (سہارپور) میں، یاندوۃ العلماء (لکھنؤ) میں، یہاں پڑھ کر آپ نے کیا حاصل کیا؟ خدا کے یہاں جواب دینا ہوگا کہ جو کچھ پڑھا تھا اس کا ہم نے کیا حق ادا کیا؟ حدیثوں میں صاف صاف آتا ہے کہ اللہ تعالیٰ پوچھے گا کہ ہم نے تمہیں رزق دیا تھا اس کا کیا حق ادا کیا؟ ہم نے تمہیں دین کی سمجھدی تھی اس کا کیا حق ادا کیا؟ زندگی دی اس کا کیا حق ادا کیا؟ ہمیں چاہئے کہ پورے دین کو اپنی زندگی میں داخل کریں، اور پورے طور پر اس کی تعلیمات کے ساتھ میں اپنی زندگی کو ڈھال دیں تب ہی ہم دینی تعلیم کے تقاضے کی تکمیل کر سکتے ہیں۔ (ملت اسلامیہ کا مقام و پیغام ص ۲۳)

اصلاح رسومات و بدعاوں میں مذاہنت سے کام نہ لجھئے

(اے عزیز طلباء!) اب آپ سے رخصت ہونے سے پہلے میں ایک آخری چیز کہنا چاہتا ہوں جو اگرچہ آخر میں کہی جا رہی ہے مگر وہ اہمیت میں کسی سے کم نہیں آپ کے اور ہمارے اسلاف کا سب سے بڑا کارنامہ یہ ہے کہ انہوں نے پورے مسلمانوں کی دینی حس اور مذہبی غیرت کی حفاظت کی اور وقت کے کسی فتنہ کے سامنے سپرنہیں ڈالی، انہوں نے بدعاوں و رسوم اور شعائر جاہلیت کے معاملے میں بھی مذاہنت و تساؤں سے کام نہیں لیا، آپ کے اسلاف میں حضرت مولانا محمد اسماعیل شہید اور مولانا رشید احمد صاحب گنگوہی جیسے جبل استقامت اور نقیب شریعت گذرے ہیں جنہوں نے سب کچھ گوارا کیا مگر خلاف شریعت فعل اور کسی بدعت کے ساتھ رعایت نہیں بر قی۔

(پا جاس راغ زندگی ص ۱۱۹)

اپنے کو جمہور اہل سنت کے مسلک کا پابند رکھئے

اس سے کبھی تجاوز نہ کیجئے

حضرت مولانا سید ابو الحسن علی ندویؒ فارغ ہونے والے طلباء کو الوداعی نصیحت
کرتے ہوئے ارشاد فرماتے ہیں:

(ایک نہایت ضروری اور اہم) بات جو بہت تجربہ کی ہے وہ یہ کہ میں نے بھی
کتابیں پڑھی ہیں، اسلام کے مذاہب اربعہ اور ان سے باہر نکل کر تقابلی مطالعہ کیا ہے،
شاید کم ہی لوگوں نے اس طرح کامطالعہ کیا ہو، ان تمام مطالعہ کے نچوڑ میں ایک گر کی
بات بتاتا ہوں کہ جمہور اہل سنت کے مسلک سے کبھی نہ ہٹئے گا اس کو لکھ لیجئے، چاہے
آپ کا دماغ کچھ بھی بتائے، آپ کی ذہنیت آپ کو کہیں بھی لے جائے، کیسی ہی قوی
دلیل پائیں جمہور کے مسلک سے نہ ہٹئے۔

یہ وہ بات ہے جس کو ہمارے اور آپ کے استاد مولانا سید سلیمان ندویؒ نے
اپنے بعض شاگردوں سے کہا جیسا کہ مولانا اویس صاحب نقل کرتے تھے اور سید
صاحب سے ان کے استاد مولانا ثانی نے کہی تھی۔

بعض لوگ چمک دمک والی تحریر پڑھ کر دھوکہ کھا جاتے ہیں..... اور شہیدوں کا
نداق اڑاتے ہیں اور کہیں علمائے سلف کا نداق اڑاتے ہیں کہیں مفسرین ان کے تیر کا نشانہ
بنتے ہیں، لہذا مسلک جمہور سے اپنے کو وابستہ رکھئے اس کا بڑا فائدہ ہوگا، اللہ کی خاص
عنایت ہوگی اس کی نصرت اور برکت ہوگی اور حسن خاتمه بھی ہوگا۔

(اپنے کو نیلام کی منڈی میں پیش نہ کیجئے جس: ۴۰)

سلف صالحین سے حسن ظن رکھئے اور ان کی کاوشوں کی قدر کجھے

آپ کو علمی ذوق اور مطالعہ کا شوق بھی ہے اسلامی لٹریچر پڑھتے ہیں..... ایک بات میں اپنے تجربے کی بنابر کہتا ہوں کہ آپ سلف صالحین اور امت کے ان لوگوں سے جنہوں نے اپنے دائرہ میں دینی و ملی کام کیا ہے بدگمان نہ ہوں یہ بڑے خطرے کی بات ہے، یہ بات ہمارے ان بھائیوں میں بہت زیادہ پیدا ہوتی جا رہی ہے جن کا سارا انحصار مطالعہ پر ہے، وہ تنقیدی کتابیں اور مصائب پڑھتے ہیں تو ان کو ایسا نظر آنے لگتا ہے کہ کسی نے اسلام پر مکمل کام ہی نہیں کیا، ان کتابوں کے اثر سے وہ دینی خدمت کے نانپنے کے لئے ایک فیتہ بنالیتے ہیں جس سے وہ ہر مصلح اور مجدد کو ناپتے ہیں جیسے فوج میں بھرتی ہونے والے رنگروٹ ناپے جاتے ہیں یہ صحیح نہیں، آپ کو معلوم نہیں کہ ان اللہ کے بندوں نے کن سخت حالات میں کام کیا۔

میں صاف کہتا ہوں کہ اسلام اب جو دنیا میں محفوظ ہے اور زندہ ہے اس میں سب کا حصہ ہے محدثین، فقہاء، صلحاء امت، اولیاء اللہ در ہم اللہ سب کا اس میں حصہ ہے۔ اگر کوئی یہ کہے کہ امام ابوحنیفہ گیا کرتے تھے؟ نمازوں کے مسائل بتاتے تھے انہیں تو اسلامی خلافت و سلطنت قائم کرنی چاہئے تھی، تو صاحب خلافت تو قائم ہو جاتی لیکن آپ کو نماز پڑھنا کون سکھاتا؟ اور وہ خلافت کس کام کی جس میں نماز پڑھنا کسی نہ آتا ہو؟

یاد رکھئے! سب لوگ اپنے امکان و استطاعت کے مطابق دین کی خدمت اور اس کی حفاظت میں لگے ہوئے تھے، کوئی وعظ کہہ رہا تھا کوئی تقریر کر رہا تھا، اور کوئی حدیث پڑھا رہا تھا، کوئی فتوے دے رہا تھا اور کوئی کتابیں لکھ رہا تھا، اپنی اپنی جگہ اسلام کی خدمت

اور مسلمانوں کی تربیت کا کام کر رہے تھے اور ہر ایک نے الگ محادیث سنجھال رکھا تھا۔ جن لوگوں نے اپنی جگہ بیٹھ کر اللہ کا نام سکھایا اور لوگوں کی تربیت کی ان کے کام کی تحقیر نہ کی جائے یہ کام انہوں نے کیا جن کو عرف عام میں صوفیائے کرام کہتے ہیں، آپ کو معلوم نہیں کہ صوفیائے کرام نے کیا خدمت انجام دی؟ انہوں نے اسلامی معاشرے کو زوال سے بچایا، اس کا میرے پاس ثبوت ہے۔ انہوں نے ایسا بنیادی کام کیا اگر وہ نہ کرتے تو مادیت کا یہ سیلا ب لوگوں کو بہا کر لے جاتا اور تنکے کی طرح امت اسلامیہ بہتی، انہی کی وجہ سے لوگ رکے ہوئے تھے، اور ہوں رانی نفس پرستی کا بازار گرم نہیں ہونے پاتا تھا، اور جو کوئی اس کا شکار ہو جاتا تھا تو فوراً اس میں احساس پیدا ہوتا تھا کہ ہم غلط کام کر رہے ہیں ان کے پاس آتا تھا، رفتا تھا، استغفار کرتا تھا پھر یہ صوفیاً و مشائخ کام کے آدمی بناتے تھے اور اپنی جگہ پرفٹ کرتے تھے۔ (خطبات علی میاں ص: ۳۵۴، ۳۵۵، ۳۵۶)

خبردار ایسی غلطی کا کبھی شکار نہ ہو یئے گا

حضرت مولانا سید ابو الحسن علی ندویؒ ارشاد فرماتے ہیں:

عزیز نوجوانو! تم اپنی دلش گاہ سے انشاء اللہ داعی اور مصلح، انشا پرداز اور مصنف اور قائد و رہنمابن کرن لکلوگے، میں چاہتا ہوں کہ یہاں تم کو ایک نصیحت کرتا چلوں جو طویل مطالعہ کا حاصل اور تجربات کا نچوڑ ہے۔

خبردار! تمہاری تحریریں اور اسلام اس کے حقائق اور اس کے اصولوں کے پیش کرنے کا تمہارا انداز ہر گز قاری کو بیان نہ دینے پائے کہ مسلمان اس طول و طویل مدت میں مستقل جہالت کی تاریکیوں میں بھٹکتے رہے، اور دین کو صحیح طور پر نہ سمجھ سکے، جو کہ ہر زمانہ اور ماحول کا دین ہے اور اسی طرح قرآن کی بنیادی اصطلاحات اور تعبیروں کو مجھنے سے بھی قاصر

رہے کیونکہ اس سے یہ ثابت ہوتا ہے کہ اس طویل مدت میں یہ کتاب غفلت اور جہالت کی نذر رہی، اس کے حقائق کو سمجھا نہیں جاسکا، اور زوال کے تھوڑی ہی مدت کے بعد اس سے استفادہ کا سلسلہ منقطع ہو گیا، یہ تصویر قرآن کی آیت مبارکہ ”أَنَّا هُنَّ نَزَّلْنَا اللَّهُ كَرَوْا إِنَّا لَهُ حَافِظُونَ“ (ہمیں نے اتاری ہے پیچھت یعنی قرآن اور ہم ہی اس کی حفاظت کرنے والے ہیں) کے بالکل خلاف ہے کیونکہ فضل و احسان کے موقع پر حفاظت کے وعدہ میں اس کے مطالب کافہ ہم، ان کی تشریخ، اس کی تعلیمات پر عمل اور زندگی میں ان کا انطباق بھی شامل ہوتا ہے، اور ایسی کتاب کی کیا قدر منزلت ہو سکتی ہے جو طویل مدت تک معطل پڑی رہے، نہ سمجھی جائے نہ اس پر عمل کیا جائے۔ (خطبات علی میاں ص: ۲۱۳، ج ۷)

ان کتابوں کا مطالعہ کجھے

آخری بات یہ ہے کہ علم سے اپنا اشتغال رکھئے، اپنے کو کبھی فارغ التحصیل نہ سمجھئے، ہمیشہ نئی اور پرانی کتابوں کا مطالعہ کرتے رہئے خواہ آپ کہیں رہیں، قرآن مجید کی تفسیریں، حدیث شریف کی شرحیں، تاریخ کی کتابیں اور جو کتابیں علم کلام پر اور صحیح عقائد کو پیش کرنے کے لئے صحیح طریقے پر لکھی گئی ہیں ان سب سے آپ کا بارہ رہے، اور ان کا ہمیشہ مطالعہ کرتے رہئے۔ (اپنے کو نیلام کی منڈی میں نہ پیش سمجھے ص: ۲۱)

☆ سب سے بہتر کتاب ان میں ہے ”زاد المعاوِد فی هدای خیر العباد“ ابن قیم کی یعنی آخرت کی زادِ راہ اللہ کے رسول صلی اللہ علیہ وسلم کے طریقہ کے مطابق، اللہ کے رسول صلی اللہ علیہ وسلم کا طریقہ کیا تھا، کس طرح آپ نماز پڑھتے تھے، کسی طرح روزہ رکھتے تھے، کس طرح عبادات، معاملات، فرائض (ادا کرتے تھے) اور کس طرح آپ کھانا کھاتے تھے، شروع میں اللہ کا نام لیتے تھے، شکر کرتے تھے، اور کس

طرح بیٹھتے تھے، کیا آداب ہیں۔

☆ اس کے علاوہ اور بھی کتابیں قاضی ثناء اللہ صاحب پانی پیٰ کی، حضرت مولانا اشرف علی تھانویؒ کی کتابیں ہیں، حضرت شیخ الحدیث (مولانا محمد ذکریاؒ) کی کتابیں ہیں، ہماری کتاب ”ستور حیات“ ہے تو انہیں دیکھا جائے پڑھا جائے، ہم دیکھیں کہ کون سا کام کس طرح حضور صلی اللہ علیہ وسلم کرتے تھے اسی طرح کرنے کی کوشش کی جائے۔ (خطبات علی میں ص: ۲۷۲ ج ۷)

☆ حضرت تھانوی قدس سرہ کا رسالہ دیکھئے ”جزاء الاعمال“، اس میں دیکھئے کہ کن کن اعمال پر کیا کیا اثرات شریعت کی طرف سے بتائے گئے ہیں کہ اس کی یہ نبوست آج دیکھ رہے ہیں، ہم دنیا میں، اس پر ہمارا ایمان ہے (اس کتاب کے دیکھنے سے آپ کو معلوم ہو گا کہ) بعض گناہ ایسے ہیں جن سے وبا میں پیدا ہوتی ہیں، بعض گناہ ایسے ہیں جن سے رزق کی برکت اٹھ جاتی ہے، بعض گناہ ایسے ہیں ان سے موتیں جلدی ہونے لگتی ہیں، زندگیاں کم ہوتی ہیں۔ (تحفہ دین و دلنش ص: ۱۰۹)

☆ مولانا حبیب الرحمن خاں شیر وانی کی مقبول و مشہور اور مؤثر ترین کتاب ”علماء سلف“ اور ”نایبینا علماء“ ان ممتاز تصانیف میں سے ہیں جو ہر پڑھنے والے کو متأثر کرتی ہیں خواہ وہ استاد ہو یا طالب علم یا ایک عام آدمی۔

تحصیل علم میں علوٰہمت، عزیمت اور ذوق علم پیدا کرنے میں مولانا حبیب الرحمن خاں شیر وانی کی کتاب علماء سلف (اہم کتاب ہے) میرے نزدیک ہر سچے طالب علم کو اس کتاب کا مطالعہ کرنا چاہئے، اور اس کو حرز جاں بنانا کر رکھنا چاہئے۔

(علماء سلف مقدمہ مولانا سید ابو الحسن علی ندویؒ ص: ۷۶، مشاہیر اہل علم کی محسن کتابیں جس: ۱۹۶)

☆ مولانا یوسف صاحبؒ کی مقبول ترین کتاب ”حیات الصحابة“ آپ ضرور

پڑھیں، اس میں صحابہ کرام کے موثر اور طاقت و رتین واقعات ہیں اس کتاب کے پڑھنے سے احساسِ مکتبی کے دور کرنے میں مدد ملے گی۔

☆ مولانا سید سلیمان ندویؒ کی "خطباتِ مدرس" کا ضرور مطالعہ رکھیں، اس کے ساتھ صحابہ کرام خلافاء راشدین کی سیرت پر جو کتابیں لکھی گئی ہیں انہیں اپنے مطالعہ میں رکھیں۔

☆ علامہ شبیلیؒ کی "الفاروق"، مولانا حبیب الرحمن خان شیرروانی کی "سیرت الصدیق"، اور ہماری حقیر تصنیفات میں "المرتضی"، "ماذ اخسر العالم" اور اس کا ترجمہ "انسانی دنیا پر مسلمانوں کے عروج و زوال کا اثر"، "مسلمان ممالک میں اسلامیت و مغربیت کی شکمش" ضرور پڑھیں، یہ وہ بنیادی کتابیں ہیں جو آپ کے ذہن سے اپنے نظام تعلیم، نظام فکر، اور اس سے آگے بڑھ کے اسلامی تعلیمات اور اسلامی ہدایات کے بارے میں اگر احساسِ مکتبی ہے اس کو دور کریں گے۔

☆ ہمارا رسالہ "اسلامی بیداری کی لہر" یا عربی تحریر شدہ "اصحota الاسلامية" ضرور پڑھیں اس وقت دینی جماعتوں میں کیا کمزوریاں ہیں مسلمانوں کے کیا طبقات ہیں اور ان کی ضرورتیں کیا ہیں ان کی عقلی مدارک کیا ہیں اور کس زبان اور کس مفاد کی روشنی میں ان سے بات کرنی چاہئے، اور کس لہجہ میں ان سے خطاب کرنا چاہئے۔

☆ تاریخِ دعوت و عزیمت کے پانچوں حصے بھی آپ پڑھیں، میں بغیر کسی توضیع اور معدترت کے کہتا ہوں یہ اپنے موضوع پر بالکل منفرد کتاب ہے، ابھی تک کسی اسلامی زبان میں اس طرح تاریخی تسلسل، دینی و تاریخی، نقطہ نظر اور بحث اور تحقیق کے ذریعے پھر موثر طریقے سے مصلحین امت اور مجددین ملت کا تذکرہ نہیں لکھا گیا، آپ کو چونکہ دعویٰ کام کرنا ہے اس لئے ان کتابوں کو پڑھنے سے آپ کی ذہن سازی ہو گی اور آپ کو فکری غذا فراہم ہو گی۔ (خطبات علی میاں ص: ۲۱۳، ۲۱۱)

الوداعی نصیحت

حضرت مولانا سید ابو الحسن علی ندویؒ نے ارشاد فرمایا:

میں مختصر وقت میں چند ضروری اور وداعی باتیں کرنا چاہتا ہوں! یوں تو وقت کا کوئی اعتبار نہیں لیکن چونکہ یہ الوداعی جلسہ ہے اس لئے آپ سے وہی باتیں کروں گا جو میرے اپنے عقیدے اور اپنے تجربے اور مطالعہ کے لحاظ سے مفید ہیں اور میں جن کو آپ کے لئے مفید سمجھتا ہوں، (ان باتوں کو) سرسری نہ سمجھنے گا یہ ہزاروں صفحات کے مطالعہ کا نچوڑ ہے۔ اگرچہ خود ستائی ہے اور اس میں کوئی فضیلت نہیں ہے محض اپنی بات میں اہمیت پیدا کرنے کے لئے کہتا ہوں کہ بہت کم لوگوں کو علماء سلف اور علماء معاصرین اور درمیانی دور کے علماء خاص طور پر ہندوستان کے علماء کے تراجم پڑھنے کا موقع ملا ہو گا جتنا مجھے ملا، علاوہ ازیں اللہ تعالیٰ نے بزرگوں کی خدمت میں رہنے کا موقع بھی نصیب فرمایا۔

سب سے پہلی چیز یہ ہے کہ اللہ تعالیٰ کے ساتھ معاملہ درست ہو، کسی درجہ میں تقویٰ، دیانت داری اور تعلق مع اللہ ہو یا اس کی فکر ہو، یہ ایسی بنیادی بات ہے کہ جس کے بغیر نہ کسی کام میں برکت ہوتی ہے نہ حرکت اور اس کا حقیقی نفع اسی وقت ہو گا جب خدا اور رسول ﷺ کے ساتھ معاملہ درست ہو۔

میں یہ نہیں کہتا کہ آپ سب کے سب شب بیدار بن جائیں صوفی اور عارف باللہ ہو جائیں یہ شخص کے لئے ضروری نہیں۔ لیکن جو ضروری حصہ ہے وہ یہ ہے کہ ایک حد تک تقویٰ اور اللہ تعالیٰ کے ساتھ معاملہ صحیح ہو اور اس کی فکر ہو۔ اور اپنی نمازوں کی فکر ہو دعا کا ذوق ہو اور انابت الی اللہ کسی نہ کسی درجہ میں ضرور ہو۔ یہ سب سے اہم اور بنیادی چیز ہے اسے کبھی بھولنا نہیں چاہئے، اور اس کے حصول کے بہت سے ذرائع ہیں ان میں

سے ایک تو یہی ہے کہ کتاب و سنت اور فقہہ کا مطالعہ کریں اور اس کے مطابق اپنی نمازوں کو بہتر بنانے کی کوشش کریں اس کے علاوہ سب سے موثر چیز یہ ہے کہ بزرگان دین کے حالات پر چھین اور اگر اللہ تعالیٰ نصیب کرے تو کسی بزرگ کی صحبت اختیار کریں۔ میں بے تکلف کہتا ہوں کہ اس سلسلہ میں سب سے بہتر اور مفید حضرت حکیم الامت مولانا اشرف علی تھانویؒ کی کتابیں خاص طور سے ان کے مفہومات و مواضع ایک اچھا اثر رکھتے ہیں میں نے الحمد للہ ساری ندویت، اپنے تمام ادبی ذوق اور تاریخی بلکہ انتقادی ذوق کیسا تھا ان سے فائدہ اٹھایا ہے اور آپ کو بھی مشورہ دیتا ہوں اس سے آپ کو اپنی جاہ طلبی، حب مال اور معاملات میں کوتا ہی کا علم ہو گا، اور خاص طور پر اخلاق کی اصلاح اجتماعی کاموں کی اہمیت پر ان کے یہاں بڑا ذرود یادجا تاتا ہے، اللہ تعالیٰ نے خاص طور پر ان سے یہ کام لیا ہے آپ اس کی طرف ضرور توجہ دیں آپ کے اندر اس کی کوئی مقدار ضرور ہوئی چاہئے۔

یہ بتیں ہیں جن کو میں شایدی زیادہ موثر طریقہ سے نہ کہہ سکا لیکن آپ انہیں حقائق سمجھیں، اور یہ مطالعہ اور تجربہ کام حصل ہے، اللہ تعالیٰ کے فضل سے ان باتوں تک پہنچا ہوں اور آپ تک بطور امانت اور وصیت منتقل کرتا ہوں۔

(اپنے کو نیلامی کی منڈی میں نہ پیش کیجئے جس ۱۲، ۱۵، ۲۵ تیر ۱۹۸۸ء مارچ کی تھیں)

مولانا اشرف علی صاحب تھانویؒ بہت بڑے بزرگ تھے، اور باتیں بھی بڑی

لچیس کرتے تھے، ایسی تقریر کرتے تھے کہ منھ سے پھول جھڑتے تھے۔

زندگی کو اسلامی قالب میں ڈھانے اور صحیح مقاصد زندگی معلوم کرنے کے لئے

..... حکیم الامت حضرت مولانا اشرف علی صاحب تھانویؒ کے مواضع و مفہومات کا مطالعہ

(ملتِ اسلام کی مقام و پیغام ص ۱۲۰، مسلسل اربعہ، ص ۶) کیا ہے۔

فارغ ہونے والے طلبہ کے لئے

شیخ الحدیث مولانا محمد یوس صاحب دامت برکاتہم کی چند اہم نصیحتیں

(مکتب) بخدمت گرامی مرتبت حضرت مولانا محمد یوس صاحب

السلام علیکم و رحمۃ اللہ و برکاتہ

امید کہ مزاج سامی بعافیت ہوں گے، بنده رضوان محمد رافع متعلم دارالعلوم
الاسلامیہ عربیہ بھروج گجرات اس سال دورہ حدیث کی تکمیل کر کے آئندہ مہینہ سنہ
فراغت اور دستار فضیلت پار ہا ہے، الحمد للہ علی ذلک، بعدہ وطن کے لئے عازم
ہے، لہذا آنحضرت مدظلہ سے عرض ہے کہ ادعیہ صالح اور ناصح غالیہ سے نوازیں، شکریہ
والسلام مع الاحترام۔

(جواب) عزیزم سلمہ

السلام علیکم و رحمۃ اللہ و برکاتہ

عزیز من! آپ نے دین کا علم پڑھا ہے اس لئے آپ اپنے اسی کو منتخب
کریں، اسی کے تقاضوں کو پورا کرنے کی کوشش کریں، چند باتیں لکھتا ہوں اور اپنے اور
اپنے دوستوں کے لئے پسند کرتا ہوں:

(۱) تصحیح نیت و اخلاص کا اہتمام۔

(۲) اتباع سنت پر مداومت۔

(۳) معا�ی سے کلی اجتناب اور موقع معا�ی سے حتی الوعظ دوری۔

- (۴) تعلیم دین سے اشتغال اور اشاعت دین کی مکمل فکر۔
- (۵) تبلیغ سے حتی الوع ربط۔
- (۶) تزکیہ و اصلاح کی غرض سے اہل اللہ سے تعلق اور ان کی بہایت پر عمل۔
- (۷) اصلاح فیما بین المسلمين کا اہتمام اور منازعات سے کلگی گریز۔
- (۸) قدرے نوافل کا اہتمام۔
- (۹) اپنے اندر اللہ پاک کی محبت پیدا کرنے کی فکر۔

محمد یوس مظاہر علوم سہارنپور ۱۴۳۱ھ / ۱۲ / ۷

دوسرا مقتوب: عزیزم سلمہ السلام علیکم و رحمۃ اللہ و برکاتہ
دین سیکھنا اور اس پر عمل کرنا اور دوسروں کو سکھانا بھی ضروری ہے تدریس
و تعلیم میں بھی مشغول رہنا چاہئے اور حسب استطاعت تبلیغ میں بھی حصہ لینا چاہئے
حدیث پاک میں ہے: ”إِنَّ اللَّهَ تَعَالَى لَمْ يَعْشُنَّ مَعْنَى وَ لَا مُتْعِنَّا وَ لَكِنْ
بَعْشَى مَعْلَمًا مِيسَرًا“

رواہ احمد (۳۲۸/۳) و مسلم (۱/۲۸۰) عن جابر، مندرجہ سنن ابن ماجہ
ص: ۲۱ میں عبد اللہ بن عمرو بن العاص کی حدیث میں إنما بعشنی مُعِلِّمًا ہے۔ دیکھو
مشکوٰۃ ص: ۳۶۔

مندرجہ میں ۲/۱۰۱ احضرت معاویہ کی حدیث میں ہے إنما أنا مبلغ والله
یهدی، (مسلم ۱/۲۸۲) ترمذی ۲/۲۰۵ میں حضرت عائشہ کی حدیث میں ہے:
إن الله أرسلنی مبلغاً ولم يرسلنی متعنتاً ہے مسلم کے الفاظ ہیں،
ترمذی کے الفاظ: إنما بعشنی الله مبلغاً ولم يبعثنی متعنتاً ہیں و فی سنده
انقطاع.

العبد محمد یوس عفاللہ عنہ (شیخ الحدیث جامعہ مظاہر علوم سہارنپور)

شیخ الحدیث حضرت مولانا محمد یوس صاحب مدظلہ کی بخاری

شریف کی تین سندیں سند القراءات و سند الاجازة

سند کی تعریف

شیخ الحدیث حضرت مولانا محمد یوس صاحب دامت برکاتہم تحریر فرماتے ہیں:

سند و اسناد نام ہے طریقِ اعلم و انتقال کا یعنی نیچے اوپر کے ان وسائل کا جن سے زمانہ گذشتہ یا موجودہ کی کوئی بات معلوم ہو یا نقل کی جائے، دیکھو! ہم کتابوں کو جن لوگوں سے واسطہ در واسطہ نقل کرتے ہیں یہی وسائل ہماری انسانیہ ہیں، اور واسطوں کی یہ سلسلہ وار کڑیاں نسب کی کڑیوں جیسی ہیں، اس لیے انسانیہ کو انساب المرویات کہنا زیبا ہے خواہ وہ احادیث مرفوعہ ہوں یا آثار غیر مرفوعہ۔ بعض علماء نے کتابوں کی انسانیہ کے متعلق خصوصیت سے فرمایا: الأنسانیہ أنساب الكتب، یہاں ہم کو بخاری شریف کا یہی نسب نامہ یا بلفظ معروف اس کی انسانیہ ذکر کرنا ہے۔

بخاری شریف کی ہماری کئی سندیں ہیں یہاں صرف تین ذکر کی جاتی ہیں، ان میں سے ایک اسناد القراءات ہے اور دوسری انسانیہ الاجازہ ہیں۔

پہلی سند: میں نے بخاری شریف شیخ الحدیث حضرت مولانا محمد زکریا صاحب کانڈھلوی ثم المدنی سے پڑھی، پھر ان کی تین سندیں ہیں دو قراءات کی؛ ایک اجازت کی، جیسے سماع و قراءات سے نقل جائز ہے اسی طرح حسن بصری، زہری، مالک، شافعی، احمد، ذہلی، بخاری و مسلم، ابن خزیمہ اور جمہور علماء کے نزدیک اجازت سے بھی جائز ہے۔

(کفایہ ۳۱۳، ۳۱۱)

(۱) (حضرت شیخ کی پہلی سند) حضرت نے پڑھی اپنے والد ماجد مولانا تجھی صاحب سے انھوں نے حضرت مولانا رشید احمد گنوی سے، انھوں نے شاہ عبدالغنی محدث دہلوی ثم المدنی سے انھوں نے اپنے والد شاہ ابوسعید اور شاہ محمد الحنفی محدث دہلوی ثم المکی سے۔

(۲) (حضرت شیخ کی دوسری سند) حضرت مولانا خلیل احمد سہارنپوری ثم المدنی سے انھوں نے حضرت مولانا مظہر ناٹوی سے انھوں نے حضرت شاہ عبدالغنی سے جن کی سند بیان ہو چکی اسی طرح مولانا محمد مظہر حضرت شاہ اسحاق سے براہ راست بھی روایت کرتے ہیں، اور یہ جو مشہور ہے کہ مولانا محمد مظہر نے مولانا مملوک العلی سے اور انھوں نے مولانا رشید الدین خاں بخاری سے پڑھی ہے، اس کی کوئی معتمد اصل نہیں۔

(۳) حضرت مولانا زکریا کو اجازت حاصل ہے مولانا عنایت الہی سہارنپوری سے اور انھوں نے دو مشائخ سے پڑھی ایک مولانا مظہر ناٹوی جن کی سند بیان ہو چکی دوسرے مولانا احمد علی محدث سہارنپوری، انھوں نے بخاری شریف اور دیگر کتب حدیث پڑھی ہیں شاہ اسحاق صاحب سے، اسی طرح اپنے تایا مولانا واجیہ الدین سہارنپوری سے انھوں نے مولانا عبدالحکیم بدھانوی سے، انھوں نے شاہ عبدالقدوس دہلوی صاحب موضع القرآن سے۔

حضرت شیخ مدظلہ کی دوسری سند

میں نے بخاری شریف کی اجازت حاصل کی حضرت مولانا اسعد اللہ صاحب سابق نظام مظاہر علوم سے ان کی دو سندیں ہیں ایک قراءت کی دوسری اجازت کی ان کی سند القراءت وہی ہے جو حضرت شیخ کی قراءت کی سند اول ہے اور ان کی سند اجازت اس طرح ہے مولانا اسعد اللہ صاحب روایت کرتے ہیں علی طریق الاجازۃ العلامة حضرت حکیم الامت مولانا اشرف علی تھانوی رحمہ اللہ سے اور ان کو اجازت حاصل ہے مولانا فضل رحمٰن گنج

مرا آبادی سے انھوں نے بخاری شریف اور دیگر کتب حدیث شاہ اسحاق صاحب سے پڑھیں اور کچھ براہ راست شاہ عبدالعزیز محدث دہلوی سے پڑھا ہے یہ سند بہت عالی ہے۔

حضرت شیخ مدظلہ کی بخاری شریف کی تیسری سند

مجھ کو بخاری شریف کے آخری باب اور حدیث کی قراءت اور بقیہ کی اجازت حاصل ہے مولانا فخر الدین مراد آبادی سابق شیخ الحدیث دارالعلوم دیوبند سے اور وہ روایت کرتے ہیں شیخ الہند مولانا محمود حسن دیوبندی سے وہ ججۃ الاسلام حضرت مولانا قاسم نانو توی بانی دارالعلوم سے وہ شاہ عبدالغنی مجددی دہلوی سے وہ اپنے والد شاہ ابوسعید اور شاہ اسحاق سے، ان دونوں نے اور اسی طرح شاہ عبد القادر نے پڑھی ہے شاہ عبد العزیز محدث دہلوی سے، انھوں نے اپنے والد مند الہند شاہ ولی اللہ محدث دہلوی اور اپنے ماموں مولانا محمد عاشق صاحب پھلتی سے۔

اور ان دونوں نے پڑھی ہے شیخ ابو طاہر کردی مدنی سے، وہ روایت کرتے ہیں اپنے والد شیخ ابو ابراهیم کردی سے وہ شیخ احمد بن محمد قشاشی سے وہ شیخ ابو المواہب احمد بن عبد القدوش شناوی سے وہ شیخ شمس الدین احمد بن محمد الرملی سے وہ شیخ الاسلام ابو یحیٰ زکریا بن محمد الانصاری سے وہ حافظ شہاب الدین احمد بن علی بن حجر عسقلانی سے وہ ابراہیم بن احمد تنونی سے وہ ابو العباس احمد بن ابی طالب الجبار سے وہ سراج الدین حسین بن بن مبارک الزبیدی الحنبلی سے وہ شیخ ابو الوقت عبد الاول بن عیسیٰ بن شعیب الہروی سے وہ شیخ ابو الحسن عبد الرحمن بن محمد بن مظفر الداؤدی سے وہ ابو محمد عبد اللہ بن احمد بن جمیعہ السنی سے وہ ابو عبد اللہ محمد بن یوسف بن مطر بن صالح بن بشیر الغربی سے، وہ مؤلف کتاب *امیر المؤمنین فی الحدیث* امام ابو عبد اللہ محمد بن إسماعیل بن ابراہیم البخاری رضی اللہ عنہ سے۔

شیخ الحدیث حضرت مولانا محمد یوس صاحب مدظلہ کی

مسلم شریف کی سند

أخبرنا شیخنا العلامة المحدث مولانا منظور أحمد السهارنفوری رحمه الله تعالى المتوفی ليلة الإثنين لسبع بقین من جمادی الأولى سنة ثمان وثمانین وثلاثمائة وألف بقراءة أكثره مني وقراءة بعضه من غيري وأنا اسمع بذلك في عام واحد من أواخر شوال سنة تسعة بتقدیم التاء وبسبعين الى أواخر شعبان سنة ثمانین .

وأخبرنا شیخنا العلامة البحر شیخ الحدیث مولانا محمد زکریا الکاندھلوي ثم المهاجر المدنی في شوال سنة سبع وثمانین بعد الألف والثلث مائة بقراءة أوله والباقي إجازة حين انتقل بأمره ومشاورته مع شیخنا محمد أسعد الله مدیر المدرسة إقراء صحيح مسلم إلى هذا العبد المسکین في مدرسة مظاہر العلوم بسہارنفور فبدأت في تدریسه من ذلك الوقت في أوائل شعبان.

وهما قراء اعلى مولانا العلامة المحدث خلیل احمد السهارنفوری ثم المهاجر المدنی شارح أبي داؤد وهو قرأ على محمد مظہر النانوتی وهو سمع على الشاہ عبد الغنی وهو عن أبيه أبي سعید والشاہ إسحاق .

وقيل : إن مظہر النانوتی قرأ على مولانا مملوک العلی وهو

على مولانا رشيد الدين خان البخاري ولكن أنكر بعض الماهرين ثبوت هذا الإسناد وأنه لم يثبت تدریس الحديث عن مولانا مملوك العلي. وإن سلمنا ثبوته فأبوععيد والشاه اسحق ورشيد الدين يروون عن الشاه عبد العزيز قراءةً عليه وهو عن أبيه الشاه ولی الله وحاله مولانا محمد عاشق الفلني بضم ففتح كلامها عن أبي طاهر الكردي عن أبيه إبراهيم الكردي عن الشيخ سلطان بن أحمد المزاخي عن الشهاب أحمد بن خليل السبكي عن النجم الغيطي عن الزرين زكريا عن الحافظ بن حجر العسقلاني عن الشيخ صلاح الدين بن أبي عمر المقدسي عن الشيخ فخر الدين أبي الحسن على بن أحمد بن عبد الواحد المقدسي المعروف بابن البخاري عن الشيخ أبي الحسن مويد بن محمد الطوسي عن فقيه الحرم أبي عبد الله محمد بن فضل بن أحمد الفراوي – بالضم – وقيل للفراوي ألف راوٍ عن الإمام أبي الحسين عبد الغافر بن محمد الفارسي عن أبي أحمد محمد بن عيسى الجلوسي – بالضم – النيسابوري عن أبي إسحاق إبراهيم بن محمد بن سفيان الفقيه الجلوسي عن صاحب الكتاب الإمام مسلم بن الحجاج القشيري النيسابوري.

بنده محمد يوسف

اس کتاب کی خصوصیت

پیش نظر کتاب کی خصوصیت یہ ہے کہ اس میں متعدد کبار علماء و محدثین اور مشائخ کی اس سلسلہ کی تقریریں جمع کردی گئیں ہیں، اور یہ کام عزیز گرامی مولوی مفتی محمد زید ندوی مظاہری سلمہ نے کیا ہے، جن کو اس کام سے شروع سے مناسبت رہی ہے، حکیم الامت حضرت مولانا اشرف علی تھانوی رحمۃ اللہ علیہ کی تصنیفات، موعوظ اور مفہومات کو کھنگال کر انہوں نے جس طرح مختلف موضوعات پر کتابیں مرتب کی ہیں یا ان کا بڑا کارنامہ ہے، اس طرح انہوں نے دستخوان سجا کر پیش کر دیا ہے، ان کا حضرت مولانا قاری صدیق احمد باندوی رحمۃ اللہ علیہ سے تعلق رہا ہے اور ان ہی کی سرپرستی میں انہوں نے یہ کام انجام دیا، اب وہ خود قاری صاحب رحمۃ اللہ علیہ کی تقریروں اور دروس پر بھی کام کر رہے ہیں، یہ سلسلہ بھی بڑی حد تک اسی کی کڑی ہے، لیکن اس میں انہوں نے مولانا محمد یوس صاحب جونپوری (شیخ الحدیث مدرسہ مظاہر العلوم سہارنپور) کی بھی ایک تقریر شامل کر دی ہے، اور اسی طرح حال معظم حضرت مولانا سید ابو الحسن علی ندوی رحمۃ اللہ علیہ کی بھی بعض تحریریں جو اس موضوع پر تھیں شامل کتاب کر لی ہیں، اس طرح اس کی افادیت دوچند سے چند ہو گئی ہے۔ میں عزیز موصوف کو مبارک باد دیتا ہوں اور دعا گو ہوں کہ اللہ تعالیٰ ان کے اس کام کو بھی قبول فرمائے اور مفید بنائے۔

محمد رابع حسنی ندوی